

رضا خانانی

ترجمہ و تفسیر پر ایک نظر

اضافہ شدہ

از

مولانا مفتی جمیل احمد ندیری

مہتمم جامعہ عربیہ عین الاسلام نواہ، مبارک پور

IslamicBooksLibrary.co.uk

مکتبہ صداقت

نواہ مبارک پور، اعظم گڑھ، یوپی

بسم اللہ الرحمن الرحیم

جملہ حقوق بنام مصنف محفوظ ہیں

کتاب کا نام	رضا خانی ترجمہ و تفسیر پر ایک نظر
مصنف	مولانا مفتی جمیل احمد ندیری
بار سوم	ربیع الثانی ۱۴۳۰ھ مطابق اپریل ۲۰۰۹ء
کمپوزنگ	صلاح الدین شامعرونی اعظم گڑھ 9889036799
طباعت	
صفحات	۲۸۷
قیمت	

ناشر

مکتبہ صداقت

نوادہ مبارک پور، اعظم گڑھ (یوپی)

موبائل: 09452341320

فہرست مضامین

صفحہ	مضمون	صفحہ	مضمون
۳۳	پہلا نمونہ	۷	آغاز کتاب
۳۶	دوسرا نمونہ	۷	ایک دعویٰ اور اس کی دلیل
۳۶	تیسرا نمونہ	۸	عرض ناشر (پہلے ایڈیشن کا)
۴۰	”کنز الایمان“ میں ترجمے کی غلطیاں	۱۰	تازہ ایڈیشن کے متعلق
۴۱	مولوی احمد رضا خاں کا ”لذیذ“ ترجمہ	۱۱	کچھ کتاب کے بارے میں
۴۳	”خَالًا“ سے کیا مراد ہے؟	۱۳	موجودہ ایڈیشن کے بارے میں
۴۹	سورہ ”الرحمن“ کا ترجمہ	۱۴	رضا خانی ترجمہ و تفسیر کے متعلق
۵۴	ایک غلط استدلال	۱۴	علماء عرب کا فتویٰ
۵۹	تحریف معنوی کا ایک اور نمونہ	۲۰	ایک مراسلہ
۵۹	سورہ ”محمد“ اور سورہ ”فتح“ کا ترجمہ	۲۳	فتویٰ پر اعتراض اور اس کا جواب
۶۰	عصمتِ انبیاء کا مسئلہ	۲۷	دنیا کے رضا خانیت کے لئے
۶۳	اصل موضوع کی طرف	۲۸	ایک مایوس کن اطلاع
۷۰	تفسیروں سے کیا ثابت ہوا؟	۲۹	اور یہ ”ماہنامہ اشرفیہ“ کا مضمون
۷۲	دو قابل غور باتیں	۲۹	علماء حرمین سے پوچھ لیجئے
۷۴	اور یہ دعائیں	۳۱	اہل نجد اور شیخ الاسلام مولانا مدنی
۷۶	شیخ عبدالحق محدث دہلوی کا نقطہ نظر	۳۳	”کنز الایمان“ میں فہرست
			مضامین کی فریب کاریاں

صفحہ	مضمون	صفحہ	مضمون
۱۲۷	”نبی“ کا ترجمہ	۸۰	امام رازی ”کیا فرماتے ہیں؟“
۱۲۹	”إِنَّمَا أَنَا بَشَرٌ“ کا ترجمہ	۸۲	مشق ستم کا یہ طویل سلسلہ
۱۳۳	”يَوْمِنُونَ بِالْغَيْبِ“ کا ترجمہ	۸۲	”شہید“ کا معنی
۱۳۳	یہ کون سی اردو ہے؟	۸۳	آیت کی تفسیر
۱۳۳	سورہ فاتحہ کا ترجمہ	۸۶	آیات زیر بحث کے متعلق مزید وضاحتیں
۱۳۷	رضا خانی چالبازیوں کی ایک اور مثال	۸۸	”شاید“ کا ترجمہ
۱۳۹	ایک ملی بھگت	۸۹	”حاضر و ناظر“ ترجمہ کرنے کی وجہ
۱۴۶	یہ صرف چند نمونے ہیں	۹۰	بے دیکھے گواہی کا مسئلہ
۱۴۷	”خزائن العرفان“ کا پوسٹ مارٹم	۹۲	”عقیدہ حاضر و ناظر“ کی تردید، قرآن سے
۱۴۷	وہ آیتیں جن کی تفسیر بالکل غلط ہے	۱۰۶	”عقیدہ حاضر و ناظر“ کی تردید احادیث سے
۱۴۷	حضور کو استغفار کا حکم	۱۱۲	کیا اللہ حاضر و ناظر نہیں؟
۱۵۰	میلاد کے ثبوت کا مسئلہ	۱۱۳	ہر جگہ ”حاضر و ناظر“ ہونا اللہ کی صفت
۱۵۲	علم غیب کی بحث	۱۱۵	خوش فہمیوں کے شیش محل
۱۵۶	حضور کا ”امی“ ہونا	۱۱۶	سورہ بقرہ کی آیت کا ترجمہ
۱۵۹	منافقین کے متعلق علم تفصیلی کی نفی	۱۱۷	”اهدنا الصراط المستقیم“ کا ترجمہ
۱۶۵	غزوہ تبوک میں منافقین کی [۱۱۸	سورہ کافرون کا ترجمہ
	اجازت کا مسئلہ	۱۱۹	سورہ قیامہ
	غریب مسلمانوں کو دربارِ نبوی [۱۱۹	حضرت یونس کا واقعہ
۱۶۷	سے ہٹانے کا معاملہ	۱۲۱	سورہ یوسف کی آیت
۱۷۱	کیا حضور کی خاطر کعبہ کو قبلہ بنایا گیا؟	۱۲۳	”بسم اللہ“ کا ترجمہ

صفحہ	مضمون	صفحہ	مضمون
۲۱۷	علوم قرآن کی بحث	۱۷۵	وہ آیتیں جنکی تفسیر ادھوری ہے
۲۲۳	دوسری آیت	۱۷۵	سورہ نساء کی آیتیں
۲۲۴	تیسری آیت	۱۷۷	سورہ "حجرات" اور "عقیدہ علم غیب"
۲۲۷	چوتھی آیت		حضرت زینبؓ سے شادی کے
۲۲۹	پانچویں آیت	۱۷۹	موقع پر دعوتِ ولیمہ کا واقعہ
۲۳۰	ایک اور استدلال	۱۸۲	عبداللہ بن ابی کا قصہ
۲۳۱	آخری بات	۱۸۳	وہ آیتیں جنکی تفسیر نہیں بیان کی
۲۳۲	علم قیامت اور آیات قرآنی	۱۸۴	صرف ایک نمونہ
۲۳۵	قیامت کا علم صرف اللہ کو ہے	۱۸۶	بس چند ہی نمونے
۲۳۸	ان آیات کا ماحصل	۱۸۶	قرآن کے ساتھ مذاق کب تک؟
۲۴۰	غیر اللہ کے نام کا ذبیحہ	۱۸۷	مخرف قرآن کو جلا دینے کا فتویٰ درست ہے
۲۴۲	رضا خانی تفسیر کیا کہتی ہے؟	۱۸۷	کیا توریت کا کچھ حصہ اڑ گیا تھا؟
۲۴۵	رضا خانی تفسیر پر ایک نگاہ	۱۹۴	توریت کا مقصد نزول
	آیت زیر بحث کے متعلق	۱۹۵	توریت میں کیا تھا؟
۲۵۱	مزید تفصیلات	۱۹۶	تفصیلاً لِكُلِّ شَيْءٍ کا مطلب
۲۵۳	مسلب حق کی تائید میں کچھ اور دلائل	۲۰۴	"اعلیٰ حضرت" کی پریشانی
۲۵۶	غیر اللہ سے استعانت	۲۰۶	مسئلہ علم غیب اور رضا خانی دلائل
۲۵۶	مددگار حقیقی صرف اللہ تعالیٰ	۲۰۹	تعلیم اسماء سے کیا مراد ہے؟
۲۵۹	استعانت کی جائز صورت	۲۱۶	خلاصہ بحث
۲۶۰	استعانت کی ناجائز صورت		

صفحہ	مضمون	صفحہ	مضمون
۲۷۴	شفاعتِ وجاہت	۲۶۲	قائلین جواز کے دلائل کا جائزہ
۲۷۵	شفاعتِ محبت	۲۶۳	پہلا استدلال
۲۷۵	شفاعتِ اجازت	۲۶۳	جواب
۲۷۶	شفاعت، اللہ تعالیٰ کی اجازت سے ہوگی	۲۶۶	دوسرا استدلال
۲۷۹	شفاعت محدود ہوگی	۲۶۶	جواب
۲۸۱	خلاصہ بحث	۲۷۳	قیامت میں شفاعت کا مسئلہ
۲۸۳	کتابیات	۲۷۴	شفاعت کی تین قسمیں

ایک دعویٰ اور اُس کی دلیل

تفسیر بالرائے کرنے والے کا ٹھکانا

عن ابن عباس قال قال رسول الله صلى الله عليه وسلم من

قال في القرآن برأيه فليتبوأ مقعده من النار (ترمذی ج ۲ ص ۱۱۹)

حضرت عبداللہ بن عباسؓ روایت کرتے ہیں کہ رسول اللہ صلی اللہ علیہ وسلم نے ارشاد فرمایا جو شخص قرآن کی تفسیر اپنی رائے سے کرے اس کو اپنا ٹھکانا جہنم میں ڈھونڈھ لینا چاہئے۔

.....

ہمارا دعویٰ ہے کہ ”کنز الایمان“ اور ”خزان العرفان“ تفسیر بالرائے کا مجموعہ ہیں، اس دعویٰ کی صداقت پر کھنے کے لئے اگلے صفحات ملاحظہ کیجئے۔



بِسْمِ اللّٰهِ الرَّحْمٰنِ الرَّحِیْمِ

عرضِ ناشر

(پہلے ایڈیشن کا)

جس طرح مسلمانوں کو یہ بتانا کہ انھیں کیا کرنا چاہئے، ایک دینی ذمہ داری ہے، اسی طرح انھیں یہ بتانا کہ وہ کیا نہ کریں، یہ بھی ایک اہم فریضہ ہے، ”امر بالمعروف اور نہی عن المنکر“ کا مطلب ہی یہی ہے کہ ہم اچھی باتوں اور اچھے لوگوں سے بھی متعارف کراتے رہیں اور غلط باتوں اور غلط باتیں کرنے والوں سے بھی آگاہ کرتے رہیں۔

”مکتبہ صداقت نوادہ مبارک پور“ یہ دونوں رخ مد نظر رکھ کر اپنا اشاعتی پروگرام چلا رہا ہے، چنانچہ جہاں مکتبہ کی طرف سے دعوت و تبلیغ اور عام تحقیقی موضوعات پر مشتمل کتابیں شائع ہوئی ہیں، وہیں گمراہ فرقوں کے رد اور باطل عقائد کی بے نیکی کا بھی کام ہوا ہے، دراصل یہ نقطہ نظر ”مکتبہ صداقت“ کے اساسی مقاصد میں سے ہے اور مالکِ ارض و سماء کا ہزار ہزار احسان ہے کہ قارئین کی طرف سے ہمیں پذیرائی ملی، ہماری ہر کتاب کو قارئین نے ہاتھوں ہاتھ لیا، اگر ایک طرف مضمون و مواد کی خوبیوں کا اعتراف کیا گیا تو دوسری طرف ظاہری حسن و جمال کو بھی سراہا گیا، ہماری ہمیشہ یہی کوشش ہوتی ہے کہ ہمارے مکتبہ کی طرف سے جو کتاب بھی شائع ہو وہ ہر لحاظ سے معیاری ہو۔

ہماری تازہ پیشکش ”رضا خانی ترجمہ و تفسیر پر ایک نظر“ اس لحاظ سے نہایت اہم ہے کہ ”رد بدعت“ پر تو بہت کام ہوا ہے مگر مولوی احمد رضا خاں کے ”ترجمہ قرآن“ ”کنز الایمان“ اور مولوی نعیم الدین مراد آبادی کے تفسیری حاشیہ ”خزائن العرفان“ پر تنقید اور

ان کے اغلاط و فریب کاریوں کی نشاندہی کا کام نہ ہونے کے برابر ہے۔ ہماری یہ تازہ کتاب اسی کمی کو پورا کرنے کی ایک کوشش ہے، رضا خانیت کے فتنہ کو سمجھنے کے لئے اس کتاب سے بہت مدد ملے گی، قارئین دیکھیں گے کہ اپنے مزعومہ باطل عقائد کے لئے بانی رضا خانیت اور ان کے شاگرد و رشید نے کس کس طرح قرآن پر تیشہ چلایا ہے، آیات قرآنی کے معانی و مفاہیم کو کس کس طرح توڑا مروڑا ہے۔

کتاب پڑھنے کے بعد یہ فیصلہ قارئین ہی کو کرنا ہے کہ جو لوگ اپنے باطل عقائد کے لئے قرآن تک کو بخشنے کے لئے تیار نہ ہوں وہ اسلام اور مسلمانوں کو کیا نہیں نقصان پہنچا سکتے۔

اس کتاب کے درج ذیل چار مضامین اس سے قبل ماہنامہ ”البدر“ کا کوری (لکھنؤ) کے مختلف شماروں میں شائع ہو چکے ہیں۔

(۱) رضا خانی ترجمہ قرآن کے نسخے جلا دو، علماء حریم کا فتویٰ (۲) ایک مراسلہ (۳) فتویٰ پر اعتراض اور اس کا جواب (۴) کنز الایمان میں فہرست مضامین کی فریب کاریاں

منیجر مکتبہ صداقت مبارک پور

۱۱ جمادی الاخریٰ ۱۴۰۴ھ

۱۶ جنوری ۱۹۸۳ء بروز دوشنبہ

عرضِ ناشر

(تازہ ایڈیشن کے متعلق)

یہ کتاب اس سے قبل کئی بار چھپ چکی ہے اور ہماری مقبول کتابوں میں سے ہے، موجودہ ایڈیشن اضافہ شدہ ہے، اور درج ذیل مضامین کا اضافہ ہوا ہے، یہ سارے مضامین ماہنامہ ”البدز“ کا کوری لکھنؤ میں شائع ہو کر خراج تحسین حاصل کر چکے ہیں

۱- کیا توریت کا کچھ حصہ اڑ گیا تھا؟ ۲- مسئلہ علم غیب اور رضا خانی دلائل

۳- علم قیامت اور آیات قرآنی ۴- غیر اللہ کے نام کا ذبیحہ

۵- غیر اللہ سے استعانت ۶- قیامت میں شفاعت کا مسئلہ

اس کتاب کا یہ تازہ ایڈیشن ساز کی تبدیلی، مضامین کے اضافہ کے ساتھ، سابقہ ایڈیشنوں کے مقابلے میں ظاہری و معنوی خوبیوں سے زیادہ آراستہ و پیراستہ ہے۔ امید کہ قارئین کرام بھی پسند فرمائیں گے۔

منیجر مکتبہ صداقت نوادہ، مبارک پور

۵ صفر المظفر ۱۴۳۰ھ

۱ فروری ۲۰۰۹ء

یوم یکشنبہ

بسم اللہ الرحمن الرحیم

کچھ کتاب کے بارے میں

اگرچہ یہ بات میرے ذہن میں بہت دن سے تھی کہ مولانا احمد رضا خاں بریلوی کے ترجمہ قرآن، کنز الایمان اور مولوی نعیم الدین کے تفسیری حاشیہ ”خزائن العرفان“ کی فریب کاریوں کی نشاندہی پر مشتمل ایک کتاب ترتیب دوں، اور میں نے اس کا تھوڑا بہت کام شروع بھی کر دیا تھا، مگر اس کام میں تیزی اور روانی اس وقت آئی جب سعودی عرب سمیت سات عرب ممالک نے اس ترجمہ و تفسیر کا داخلہ اپنے حدود سلطنت میں ممنوع قرار دیا اور قرآن مجید کو تحریف سے بچانے کے لئے اس ترجمہ و تفسیر کے سارے نسخے جلادینے کا فتویٰ دے دیا۔

اس فتویٰ اور ممانعت کے بعد عامۃ المسلمین نے یہ جاننا چاہا، خود رضا خانی علماء کی طرف سے بھی بلند بانگ دعوے اور چیلنج بازی کی گئی کہ ”کنز الایمان“ اور ”خزائن العرفان“ کی غلطیوں کی نشاندہی کی جائے۔

عام طور سے مسلمان اس ترجمہ و تفسیر کی خرابیوں سے ناواقف تھے اس کی وجہ یہ ہے کہ ہمارے علماء نے دفاع پر زیادہ طاقت صرف کی، حملہ آوارانہ پوزیشن حاصل کرنے کی زیادہ کوشش نہیں کی، ورنہ اگر ذرا سی توجہ وہ ”کنز الایمان“ اور ”خزائن العرفان“ کی طرف پھیر دیتے تو بریلویت کا جنازہ نکال دینے کے لئے یہی کافی تھی، اس میں ہی اتنا مواد مل جاتا کہ بریلوی علماء کو جواب دیتے نہ بنتی اور یہ صورتحال ہو جاتی کہ

کھاؤں کدھر کی چوٹ، بچاؤں کدھر کی چوٹ

لیکن ہمارے علماء اس ترجمہ و تفسیر کی خرابیوں کی نشاندہی کی طرف متوجہ نہیں ہوئے، نتیجہ یہ ہوا کہ آج جب سعودی عرب اور دیگر عرب ممالک میں پابندی لگی اور خود ہندوستان میں بھی اغلاط کی نشاندہی کی جانے لگی تو رضا خانی علماء نے کہنا شروع کیا کہ یہ ترجمہ و تفسیر نئی نہیں، مدت سے چھپ رہی ہے، اس سے پہلے یہ سب کیوں نہیں ہوا، آج ہی کیوں ہو رہا ہے، اگر خرابیاں تھیں تو اول روز سے تھیں آخر اتنے دن تک خاموشی کیوں رہی، نشاندہی اور پابندی کا یہ ایک دم سے سلسلہ کیوں شروع ہو گیا۔

سچی بات یہ ہے کہ ہمارے علماء نے مولوی احمد رضا خاں کے ساتھ رعایت برتی، اسی لئے اکادمی انفرادی کاموں کے علاوہ نشاندہی کا باضابطہ کوئی کام نہ ہوسکا، لیکن اس سے رضا خانی علماء اس غلط فہمی میں مبتلا نہ ہوں کہ ان کے ”اعلیٰ حضرت“ مولوی احمد رضا خاں اور ”صدر الافاضل“ مولوی نعیم الدین دودھ کے دھلے ہیں، اور انھوں نے قرآن کے ترجمہ و تفسیر میں من مانیوں نہیں کی ہیں، اور اگر اب تک رہے ہوں تو اس کتاب کے بعد ان کی یہ خوش فہمی دور ہو جانی چاہئے، اور سات عرب ممالک نے اس ترجمہ و تفسیر پر جو پابندی لگائی ہے اس سے بھی یہ ”خوش فہمی“ دور ہو گئی ہوگی۔

حقیقت یہ ہے کہ کثیر تعداد میں وقیع اور معیاری تراجم و تفاسیر کی موجودگی میں مولوی احمد رضا خاں اور مولوی نعیم الدین کا ترجمہ و تفسیر اس کے علاوہ کوئی دوسرا نام دیئے جانے کے لائق نہیں کہ یہ دونوں حضرات اپنے تحریف و تلمییس کے شوق سے مجبور تھے، یہی وہ شوق تھا جس کے نتیجہ میں انھوں نے قرآن کو بھی بخشا گوارا نہ کیا، جتنا بن پڑا جس طرح بن بڑا قرآن کے ترجمہ و تفسیر میں من مانیوں کا ڈھیر لگا دیا اور عامۃ المسلمین کو یہ باور کرانے کی کوشش کی کہ ہمارے سارے باطل عقائد قرآن سے بھی ثابت ہیں۔

لیکن قارئین اس کتاب کو پڑھ کر محسوس کریں گے کہ ”اعلیٰ حضرت“ اور ”صدر الافاضل“ دونوں کی کوششیں رائیگاں چلی گئیں، ان کوششوں کا وہی انجام ہوا جو قرآن کو باز بچہ اطفال

بنانے والوں کا ہونا چاہئے، قرآنی آیات و احکام میں توڑ مروڑ اور تحریف و تدلیس کی جو شاطرانہ چالیں یہ لوگ چل سکتے تھے خوب چلے مگر فریب کا پردہ چاک ہو کر رہا اور حقیقت نکھر کر سامنے آگئی۔

موجودہ ایڈیشن کے بار میں

الحمد للہ! راقم کی یہ تصنیف، راقم کی دوسری کتابوں کی طرح پسند کی گئی اور متعدد بار شائع ہوئی، لیکن قارئین کے تقاضوں کے باوجود، ادھر کافی عرصہ سے اشاعت نہ ہو سکی، اس کی وجہ یہ تھی کہ راقم، ترمیم و اضافہ کے ساتھ اسے منظر عام پر لانا چاہتا تھا اور عدیم الفرستی کے باعث ترمیم و اضافہ کا کام مؤخر ہوتا رہا، اب بحمد اللہ یہ کام ہو گیا ہے، جن مضامین کا اضافہ ہوا ہے، ان کا تذکرہ ”عرض ناشر“ میں آچکا ہے۔

دعاء ہے کہ اللہ تعالیٰ راقم کی، اصلاح عقائد کی اس کوشش کو کامیابی عطاء فرمائے اور لوگوں کے لئے زیادہ سے زیادہ نافع بنائے، آمین۔

جمیل احمد ندیری غفرلہ

جامعہ عربیہ عین الاسلام نواہ، مبارک پور

۳ صفر المظفر ۱۴۳۰ھ

یوم جمعہ

رضانی ترجمہ و تفسیر

کے متعلق علمائے عرب کا فتویٰ

رضا خانیت پر گفتگو کرتے ہوئے بارہا یہ بات زیر بحث آئی ہے کہ بانی رضا خانیت مولوی احمد رضا خاں کا ترجمہ قرآن مجید جو کہ ”کنز الایمان“ اور اس پر مولوی نعیم الدین مراد آبادی کا حاشیہ جو کہ ”خزائن العرفان“ سے موسوم ہے، تحریف و تلبیس کا مجموعہ اور فریب و تدلیس کا شاہکار ہے۔

رضا خانی دنیا کا، ترجمہ و تفسیر قرآن کے سلسلے میں لے دے کے یہی ایک سرمایہ ہے جو کہ استاذ و شاگرد نے مل کر مرتب کیا ہے (۱) لہذا رضا خانی جماعت کو اس پر جتنا بھی ناز ہو کم ہے، چنانچہ آئے دن یہ دیکھنے میں آیا ہے کہ جب رضا خانی مصنفین و مقررین کو عرس و چادر اور فاتحہ کے ”پردہ گراموں“ اور ”ردوہا بیت“ سے کچھ فرصت ملتی ہے تو اپنے ”اعلیٰ حضرت“ کے ترجمہ قرآن اور نعیم الدین مراد آبادی کے حاشیہ کی مدح سرائی شروع کر دیتے ہیں، تقابلی جائزے لئے جاتے ہیں اور دیگر تراجم و تفاسیر کے مقابلے میں اس کی فوقیت اور برتری جتائی جاتی ہے اور یہ ظاہر کیا جاتا ہے کہ آج تک اردو میں اس سے بہتر ترجمہ اور حاشیہ قرآن نہیں لکھا گیا، تقابل و تفاخر اس انداز کا ہوتا ہے کہ اگر رضا خانوں کا بس چلے تو اب تک کے سارے ترجمہ و تفسیر کے سرمایہ کو خواہ وہ کسی زبان میں ہو، خالصاً حب کے ترجمے اور نعیم الدین

(۱) ہم نے تفسیر نعیمی مرتبہ مولوی احمد یار خاں کا ذکر بالقصد اس لئے نہیں کیا کہ یہ ان ہی دونوں کا چہ بہ ہے۔

کے حاشیے کے سامنے ہیج قرار دیدیں۔ (۱)

ہماری رائے میں رضا خانی ترجمہ وحاشیہ دوسرے تراجم وحواشی کے مقابلے میں فوقیت تو کیا رکھتا، ہاں قرآن کے اندر تحریف معنوی کی اس سے بدتر کوئی مثال کم از کم موجودہ دور میں تو نہیں ملتی، یہی چیز رضا خانیوں کے لئے قابل فخر ہو تو شوق سے فخر کریں، ہمیں ان پر معترض ہونے کا کیا حق؟ مگر جب وہ تقابل کا شوق بھی پورا کرنے لگتے ہیں تو پھر ہمیں بھی کچھ کہنے کا حق حاصل ہو جاتا ہے۔

اپنے سارے باطل عقائد و اعمال کو قرآنی آیات میں توڑ مروڑ کر قرآن سے ثابت کرنے کی کوشش کرنا ان کا آبائی پیشہ ہے، خانصاحب کے پورے ترجمے اور نعیم الدین کے سارے حاشیے کو دیکھنے کی ضرورت نہیں، بلکہ خاں صاحب کے ترجمہ قرآن مجید کے شروع میں جو فہرست مضامین لگی ہے اسی کو دیکھ کر ہر صاحب نظر کو ہماری بات کا ثبوت مل جائے گا۔ قرآن میں تحریف معنوی کا بھوت ان پر اس طرح سوار ہے کہ یہ بھی نہیں پتہ چلتا کہ فہرست مضامین میں، جن جن عنوانوں کے تحت آیتوں کا حوالہ دیا گیا ہے، عنوان اور آیت میں مطابقت ہے یا نہیں؟ مثال کے طور پر ایک عنوان ہے ”محبوبین خدا دور سے سنتے، دیکھتے اور مدد کرتے ہیں“..... اس عنوان کے تحت جن آیتوں کا حوالہ ہے ان میں ایک یہ بھی ہے:

إِنَّهُ يَرْكُمُ هُوَ وَقَبِيلُهُ مِنْ حَيْثُ لَا تَرَوْهُمْ .
بیشک وہ اور اس کا کنبہ تمہیں وہاں سے
دیکھتے ہیں کہ تم انہیں نہیں دیکھتے۔

(سورہ اعراف رکوع ۱۰، پ ۸) (ترجمہ احمد رضا خاں)

لطف کی بات یہ ہے کہ یہ آیت شیطان کی حالت کو بیان کر رہی ہے مگر اس کو..... محبوبین خدا دور سے دیکھتے، سنتے اور مدد کرتے ہیں“..... کے عنوان کے ضمن میں درج

(۱) چنانچہ دور رضا خانی مصنفوں نے رضا خانی ماہنامہ اشرفیہ مبارکپور ۱۹۸۰ء کے کئی شماروں میں اس موضوع پر خامہ فرسائی کی ہے، دونوں کے مضامین کا انداز وہی ہے جو اوپر بیان کیا گیا۔ جمیل

کر دیا گیا، ہم پوری آیت سیاق و سباق کو ملا کر نقل کئے دیتے ہیں قارئین خود ہی اندازہ لگالیں گے کہ ہماری بات صحیح ہے یا غلط۔

يَبْنِيْ اٰدَمَ لَا يَفْتِنَنَّكُمُ الشَّيْطٰنُ
كَمَا اَخْرَجَ اٰبَوَيْكُمْ مِنَ الْجَنَّةِ
يَنْزِعُ عَنْهُمَا لِبَاسَهُمَا لِيُرِيَهُمَا
سَوَاتِيَهُمَا ط اِنَّهُ يَرٰكُمْ هُوَ وَقَبِيْلُهُ
مِنْ حَيْثُ لَا تَرَوْنَهُمْ اِنَّا جَعَلْنَا
الشَّيْطٰنَ اَوْلِيَاءَ لِلَّذِيْنَ
لَا يُؤْمِنُوْنَ. (اعراف پ ۸)

اے آدم کی اولاد خبردار! تمہیں شیطان
فتنہ میں نہ ڈالے جیسا کہ تمہارے ماں
باپ کو بہشت سے نکالا، اتر وادیے ان
کے لباس کہ ان کی شرم کی چیزیں انھیں
نظر پڑیں، بیشک وہ اور اس کا کنبہ تمہیں
وہاں سے دیکھتے ہیں کہ تم انہیں نہیں
دیکھتے، بیشک ہم نے شیطانوں کو ان کا
دوست کیا ہے جو ایمان نہیں لاتے۔

(ترجمہ احمد رضا خاں)

اب اگر رضا خانی علماء شیطان کو بھی محبوبین خدا میں شامل مانتے ہوں تو اور بات ہے،
انھیں ان کا عقیدہ مبارک ہو، کوئی مسلمان بعقل و ہوش تو ایسی جرأت نہیں کر سکتا۔
یہ تو محض ایک نمونہ تھا، اس قسم کے بے شمار بے ربط اور لنگڑے استدلالات موجود
ہیں، جن کا یہاں ذکر طوالت سے خالی نہیں، ویسے ہم وعدہ کرتے ہیں کہ قارئین کرام کو آئندہ
صفحات میں رضا خانیوں کے اس قسم کے مزید ”شگوفوں“ سے مطلع کریں گے۔

رضا خانی ترجمہ قرآن مجید کسی طرح علمائے حریم کے ہاتھ لگ گیا، انھیں جب
رضا خانیوں کے ان ”شگوفوں“ کی اطلاع ہوئی اور قرآن مجید میں رضا خانیوں کی تحریف
معنوی کی حرکت کا پتہ چلا تو انھوں نے اس کے سلسلے میں اس سے کہیں زیادہ سخت رویہ اختیار
کیا جو ہم کئے ہوئے ہیں۔

سعودی عرب میں حکومت کی طرف سے ایک مجلس اللجنة الدائمة للبحوث
العلمية والافتاء والدعوة والارشاد قائم ہے جس میں پورے ملک کے چوٹی کے

علماء و صلحاء شریک ہیں، اس مجلس کے تحت وہ مختلف مسائل پر بحث کر کے اپنا آخری فیصلہ دیتے ہیں، اس مجلس کے رئیس عام (صدر) سعودی عرب کے سب سے بڑے عالم شیخ عبدالعزیز بن عبداللہ بن باز ہیں، حکومت کا ہی ایک دوسرا ادارہ ”رابطۃ عالمی اسلامی“ بھی ہے جس کا صدر دفتر مکہ مکرمہ میں ہے، یہ ادارہ دعوت و تبلیغ کے سلسلے میں پوری دنیا میں نمایاں خدمات انجام دے رہا ہے۔

رابطۃ عالم اسلامی کے ہفتہ وار ترجمان ”اخبار العالم الاسلامی“ کے شمارہ یکم شعبان ۱۴۰۲ھ میں شیخ عبدالعزیز بن عبداللہ بن باز کا ایک فتویٰ شائع ہوا ہے وہ یہ کہ مولوی احمد رضا خاں کا ترجمہ قرآن اور اس پر مولوی نعیم الدین مراد آبادی کا حاشیہ ملیئۃ بالشک والبدع والاراء الباطلة یہ شرک و بدعت اور باطل خیالات سے بھرا ہوا ہے، مثلاً انبیاء و اولیاء سے بعد وفات استعانت اور یہ کہ انھیں علم غیب تھا، اور انبیاء کرام بشر نہ تھے وغیرہ وغیرہ شیخ نے اپنے فتویٰ میں آخر میں چل کر کہا ہے کہ کلام اللہ کو تحریف سے بچانے کے لئے ضروری ہے کہ اس کے سارے نسخے جلادئیے جائیں۔

شیخ عبدالعزیز بن عبداللہ بن باز کے اس فتویٰ کو واللجنة الدائمة للبحوث العلمیة والافتاء کے سارے ممبران کی حمایت حاصل ہے، اور سب شیخ کے فتویٰ سے کلیۃً متفق ہیں۔

اس ترجمے اور حاشیے کے متعلق اسی طرح کا اعلان خود رابطۃ عالم اسلامی مکہ مکرمہ کی طرف سے بھی آیا ہے، چنانچہ سعودی عرب کے وزارت حج و اوقاف کی طرف سے شائع ہونے والے ماہنامہ ”التضامن الاسلامی“ کے رمضان المبارک ۱۴۰۲ھ کے شمارہ میں ص ۹۴ پر اس کی تفصیل ان الفاظ میں موجود ہے۔

رابطۃ عالم اسلامی کی سکرٹریٹ نے احمد

حضرت الامانة العامة لرابطة

رضا خاں کے کئے ہوئے قرآن کے اردو

العالم الاسلامی من خطورة

ترجمہ و تشریح اور اس پر نعیم الدین مراد آبادی

ترجمة معانی القرآن الکریم

باللغة الاردوية لاحمد
رضا خان وهامشا وتفسير
محمد نعيم الدين مراد آبادي
لما تشتمل عليه من اكاذيب
وخرافات وبدع وطالبت
الامانة العامة في تعميم اصدرة
بهذا الشأن جميع المعاهد
والمراكز الاسلامية والعربية
وكافة المسئولين بهامتابعة هذه
النسخ واحراقها حفاظا على كلام
الله عز وجل من التحريف.

ومما يجدر ذكره ان الشيخ
عبدالعزیز بن عبد الله بن باز
الرئيس العام لادارات البحوث
العلمية والافتاء والدعوة و
الارشاد كان قد حذر من هذه
الترجمة التي قامت بطبعها
(شركة تاج) المحدودة.

کا حاشیہ و تفسیر نعیمی کی خطرنا کیوں سے بچنے
اور محتاط رہنے کی ہدایت کی ہے، کیوں کہ
وہ جھوٹ، خرافات اور بدعات کا پلندہ
ہیں ”سکرٹریٹ نے یہ بھی مطالبہ کیا
ہے کہ اس کی اس ہدایت کو تمام اسلامی
و عربی اداروں اور مراکز نیز وہاں کے
ذمہ داروں تک پہنچادیا جائے وہ سب
بھی اس ترجمہ و تفسیر پر پوری نظر رکھیں،
اور کلام اللہ کو تحریف سے بچانے کے لئے
اس ترجمہ و تفسیر کے سارے نسخوں کو
جلادیں۔

قابل ذکر بات یہ ہے کہ شیخ
عبدالعزیز بن عبد اللہ بن باز جو کہ ادارہ
بحوث علمیہ و افتاء و دعوت و ارشاد کے
صدر ہیں، وہ اس سے قبل اسی ترجمہ پر
جو تاج کمپنی لمیٹڈ کا شائع کردہ ہے،
آگاہی دے چکے ہیں۔

حوالہ بالا کی روشنی میں یہ بات واضح ہوگئی کہ شیخ عبدالعزیز کی طرح رابطہ عالم
اسلامی بھی اس پر متفق ہے کہ قرآن شریف کو تحریف سے بچانے کے لئے ضروری ہے کہ
احمد رضا خاں کے ترجمہ قرآن کے سارے نسخے جلادیئے جائیں۔

قارئین اس بات کو ذہن میں رکھیں کہ احمد رضا خاں کے ترجمہ قرآن اور اس پر مولوی

نعیم الدین مراد آبادی کے تفسیری حاشیہ کے متعلق یہ رائے بشمول علمائے حرین سارے علمائے سعودی عرب کی ہے، جب کہ اگر سعودی عرب کے سارے علماء اس میں شامل نہ ہوتے، صرف علمائے حرین کا ہی یہ فتویٰ ہوتا، تب بھی رضا خانی جماعت کو اس کا وزن تسلیم کرنا پڑتا۔

علمائے حرین (مکہ مکرمہ اور مدینہ منورہ کے علماء) کے متعلق ایک رضا خانی عالم احمد یار خاں نعیمی لکھتے ہیں:

”حرین شریفین کے علماء کا کسی شی کو اچھا سمجھنا بے شک اس کے استحباب کی دلیل ہے، یہ زمین پاک وہ ہے کہ جہاں کبھی بھی شرک نہیں ہو سکتا، حدیث پاک میں ہے کہ شیطان مایوس ہو چکا کہ اہل عرب اس کی پرستش کریں اور مدینہ پاک کی زمین اسلام کی جائے پناہ اور کفار و مشرکین سے محفوظ رہنے والی ہے۔“ (جاء الحق حصہ اول ص ۳۶۹ مطبوعہ کانپور)

مولوی احمد یار خاں کی درج بالا عبارت کا تجزیہ کرنے پر سب سے پہلے جو بات ثابت ہوتی ہے وہ یہ ہے کہ حرین شریفین کے علماء اگر کسی چیز کو اچھا سمجھیں تو یہ اس چیز کے استحباب کی دلیل ہے۔

ایک طرف اس بات کو سامنے رکھئے، دوسری طرف بشمول علمائے حرین سارے سعودی علماء کا یہ فتویٰ دیکھئے کہ کلام اللہ کو تحریف سے بچانے کے لئے مولوی احمد رضا خاں کے ترجمہ قرآن کے سارے نسخوں کو جلادینا ضروری ہے، گویا یہ سارے علماء رضا خانی ترجمہ قرآن کے نسخوں کو جلادینا محض اچھا ہی نہیں، ضروری قرار دیتے ہیں، گویا احمد یار خاں نعیمی کی درج بالا عبارت کی روشنی میں رضا خانی ترجمے کے نسخوں کو جلادینا استحباب سے بڑھ کر وجوب کی حد میں داخل ہو گیا۔

تو پھر کب رضا خانی علماء اپنے اعلیٰ حضرت کے ترجمہ قرآن کے نسخے جلا رہے ہیں؟



ایک مراسلہ

باسمہ تعالیٰ

۹ دسمبر ۱۹۸۲ء بروز پنجشنبہ

سلام مستنون

محترمی و مکرری !

۸ دسمبر کے قومی آواز میں جناب محمد اور لیس صاحب نائب ناظم الجامعہ الاشرفیہ مبارک پور کا مراسلہ پڑھا۔ دراصل یہ مراسلہ میرے اس مضمون کے جواب میں ہے جو میں نے ماہنامہ ”البدر“ کا کوری (لکھنؤ) کے اکتوبر ۱۹۸۲ء کے شمارہ میں مولانا احمد رضا خاں بریلوی کے ترجمہ قرآن ”کنز الایمان“ اور مولانا نعیم الدین مراد آبادی کے حاشیہ خزائن العرفان کے متعلق لکھا تھا، رابطہ عالم اسلامی کے ہفتہ وار ترجمان ”اخبار العالم الاسلامی“ اور سعودی عرب کی وزارت حج و اوقاف کے ترجمان ”الہام من الاسلامی“ کے حوالہ سے میں نے لکھا تھا کہ سعودی حکومت نے مذکورہ ترجمہ و حاشیہ پر پابندی عائد کر دی ہے، کیوں کہ وہ شرک و بدعت باطل خیالات اور جھوٹ و خرافات کا پلندہ ہیں۔ اس ضمن میں میں نے سعودی عرب کے سب سے بڑے عالم شیخ عبدالعزیز بن عبداللہ بن باز کے فتویٰ کا بطور خاص ذکر کیا تھا، جو اخبار العالم الاسلامی کے یکم شعبان ۱۴۰۲ھ کے شمارہ میں صفحہ اول پر شائع ہوا تھا۔

میرے علم و اطلاع کے مطابق کم از کم ہندوستان میں سب سے پہلے میں نے اس موضوع پر مضمون لکھا جو البدر کا کوری کے اکتوبر ۱۹۸۲ء کے شمارہ میں شائع ہوا۔ میرے مضمون کے بعد بلٹن بمبئی ۲۰ نومبر ۸۲ء کے شمارہ میں ایک خبر آئی اس میں مزید اضافہ یہ تھا کہ سعودی

عرب کے علاوہ کویت، متحدہ عرب امارات، قطر اور ایران وغیرہ میں بھی اس ترجمہ و حاشیہ پر پابندی عائد کر دی گئی ہے، اس کے بعد بریلوی حضرات کی طرف سے احتجاجی خبروں کا اخباروں میں ایک طویل سلسلہ شروع ہو گیا ہے۔

مراسلہ میں چند چیزیں ایسی ہیں جو صاف بتا رہی ہیں کہ مراسلہ نگار کا مقصد میرے مضمون کا جواب دینا ہے، ایک تو یہ کہ انھوں نے مضمون نگار کو مخاطب کیا ہے، دوسرے یہ کہ رسالہ مذکور کا لفظ استعمال کیا ہے، تیسرے یہ کہ انہی دو رسالوں کا ذکر انھوں نے کیا ہے جن کا میں نے حوالہ دیا تھا، چوتھے یہ کہ اخبار العالم الاسلامی کے عربی اقتباس کا صرف اتنا ہی حصہ مراسلہ نگار نے بھی نقل کیا ہے جو میں نے اپنے مضمون میں نقل کیا تھا، پانچویں یہ کہ اس کا ترجمہ بھی وہی کیا جو میرا کیا ہوا ہے، چھٹے یہ کہ الہامی من الاسلامی کے طویل اقتباس کا جو ٹکڑا مراسلہ نگار نے نقل کیا ہے اس کا ترجمہ بھی لفظ بلفظ میرا ہے۔

ظاہر ہے کہ قومی آواز میں اس موضوع پر کوئی مضمون چھپا نہیں اور میری اطلاع کے مطابق اخباری خبروں کو چھوڑ کر اب تک کسی بھی رسالہ میں کوئی مضمون نہیں چھپا ہے تو مضمون نگار سے میں، اور رسالہ مذکورہ سے ماہنامہ البدر کا کوری، کے علاوہ اور کون مراد ہو سکتا ہے؟ اس کے باوجود مراسلہ نگار میرا اور البدر کا نام لینے سے نہ جانے کیوں شرمائے، اس کی مصلحت تو وہی بتا سکتے ہیں۔

جہاں تک اس بات کا تعلق ہے کہ مضمون نگار اس بات کی وضاحت نہیں کر سکے کہ اس ترجمہ و تفسیر میں خرابی کہاں ہے؟

اس کے جواب میں عرض ہے کہ میرا خاص مقصد سعودی عرب کے علماء کے فتوے کو عوام تک پہنچانا تھا۔ خود بھی ان کی خرابیوں کی نشاندہی کرنا میری ذمہ داری میں داخل نہیں تھا لیکن اس کے باوجود میں نے سورہ اعراف کی آیت إِنَّهُ يَرْيَكُمْ هُوَ وَقَبِيلُهُ الخ کا حوالہ نقل کر کے مراسلہ نگار کے اس مطالبہ کو پورا کر دیا تھا، مراسلہ لکھتے وقت جان بوجھ کر انھوں نے

اسے نظر انداز کر دیا۔

مراسلہ نگار صاحب کا کہنا ہے کہ فتویٰ میں ”کنز الایمان“ اور ”خزانة العرفان“ کے قابل اعتراض مقامات کی نشاندہی ضروری تھی ورنہ بحالت موجودہ یہ ادعاء محض ہے جو قابل تسلیم نہیں۔

بے چارے مراسلہ نگار صاحب، شاید فتویٰ کا مطلب ہی نہیں سمجھتے ورنہ ان کو یہ لکھنے کی ضرورت نہ پیش آتی۔ اہل علم جانتے ہیں کہ فتویٰ کسی مسئلہ پر مکمل بحث و تحیص کے بعد آخری فیصلہ کا نام ہے، فتویٰ میں پوری بحث نہیں نقل کی جاتی، بلکہ محض فیصلہ سنایا جاتا ہے، اور فیصلہ کے وجوہ کی طرف مختصر طور پر اشارہ کر دیا جاتا ہے۔

اخبار العالم الاسلامی اور التھامن الاسلامی نے شیخ عبدالعزیز بن عبداللہ بن باز اور رابطہ عالم اسلامی کی سکرٹریٹ کا فتویٰ یا دوسرے لفظوں میں فیصلہ نقل کیا ہے اور فیصلہ و فتویٰ کی وجہ بیان کر دی ہے کہ وہ تشتمل علیہ من اکاذیب و خرافات و بدع (جھوٹ، خرافات اور بدعت کا پلندہ ہیں) یا ملیئة بالشرك والبدع والاراء الباطلة (شرک و بدعت اور باطل خیالات سے بھرے ہوئے ہیں) انھیں وجوہ کی بنا پر دونوں فتوؤں میں یہ بھی کہا گیا ہے کہ کلام اللہ کو تحریف سے بچانے کے لئے ضروری ہے کہ اس کے سارے نسخے جلادئے جائیں۔

پوری بحث کا نقل کرنا نہ دونوں رسالوں کی ذمہ داری تھی نہ کسی فتویٰ میں یہ چیز تلاش کی جاتی ہے۔

آخر میں مراسلہ نگار نے شیخ عبدالعزیز بن عبداللہ بن باز سے جو تین سوالات کئے ہیں ان کے بارے میں عرض ہے کہ ان کے یہ اردو سوالات، نہ جانے کب تک شیخ عبدالعزیز تک پہنچیں اور پتہ نہیں پہنچیں گے بھی یا نہیں، اس سے آسان صورت یہ ہے کہ اگر ادارہ ”قومی آواز“ اس قسم کے مضامین شائع کرنے پر تیار ہو تو میں یہ بتانے کی ذمہ داری لیتا ہوں کہ

۱- کنز الایمان اور خزائن العرفان میں کہاں کہاں متفق علیہ تفاسیر کے خلاف لکھا گیا ہے۔

۲- کس مقام پر شرک اور بدعت کو جگہ دی گئی ہے۔

۳- کہاں کہاں باطل خیالات کو سمویا گیا ہے۔

ویسے ماہنامہ ”البدر“ کا کوری میں پانچ سال سے میرے مضامین مراسلہ نگار اور ان کے ہمنواؤں کی ”دلجوئی“ میں برابر شائع ہو رہے ہیں اور ماہنامہ ”اشرفیہ“ کے تبادلہ میں البدر مراسلہ نگار صاحب کے یہاں جاتا بھی ہے، پھر بھی ان کو ”شکایت“ ہے کہ کنز الایمان اور خزائن العرفان کی خرابیوں کی نشاندہی نہیں کی گئی۔

جمیل احمد ندیری

فتویٰ پر اعتراض اور اس کا جواب

اکتوبر ۱۹۸۲ء کے ”البدز“ میں رضا خانی ترجمہ قرآن کے بارے میں میرا مضمون کیا شائع ہوا، کہ دنیائے رضا خانیت بوکھلا اٹھی، احتجاجی جلسے ہونے لگے، مظاہرے ہوئے، اخباری بیانات جاری کئے گئے، علماء سعودی عرب سمیت راقم الحروف کو خوب خوب صلواتیں سنائی گئیں، رہا البدز کا معاملہ تو اسی رسالے میں تو یہ مضمون شائع ہوا تھا، پھر بھلا وہ لوگ اسے کیسے بخش سکتے تھے۔

اس سلسلے میں روزنامہ ”قومی آواز“ لکھنؤ کے ۸ دسمبر ۱۹۸۲ء کے شمارہ میں شائع شدہ رضا خانیوں کے سب سے بڑے مدرسہ ”الجامعۃ الاشرفیہ“ مبارک پور کے نائب ناظم کے مراسلہ اور میرے جواب کی تفصیلات قارئین پچھلے صفحات میں ملاحظہ فرما چکے ہیں۔

بوکھلاہٹ کا یہ عالم ہے کہ میرے مضمون کے شائع ہونے کے بعد سے اسی مدرسہ کے ترجمان ماہنامہ ”اشرفیہ“ میں مسلسل ایسے مضامین شائع ہو رہے ہیں جن میں رضا خانی ترجمہ و تفسیر کی برتری تمام تراجم و تفاسیر کے مقابلے میں دکھائی جا رہی ہے، یا پھر قلم کی ساری توانائی اس پر صرف کی جا رہی ہے کہ ہمارے اعلیٰ حضرت کے ترجمہ پر پابندی ”ہندوستان کے وہابیوں“ نے لگوائی ہے۔ (۱)

اس سلسلے میں ”نجدیوں وہابیوں دیوبندیوں“ کو برا بھلا کہنے کا آبائی پیشہ اور موروثی مشغلہ برابر جاری ہے، بدحواسی کا یہ عالم ہے کہ پوری رضا خانی ٹولی حیرت زدہ ہے کہ یہ کیا ہو گیا؟ پابندی لگنے کے بارے میں یہ لوگ جب تفصیلات لکھنے بیٹھتے ہیں تو ان لوگوں

(۱) دیکھئے ماہنامہ اشرفیہ مبارک پور، ماہ دسمبر ۱۹۸۲ء جنوری، فروری ۱۹۸۳ء وغیرہ۔

کو سوائے ان حوالوں کے اور ان عربی عبارات کے جو میرے مضمون میں ہیں کہیں سے کوئی اور چیز ملتی ہی نہیں، یہ ہے ان کی پہنچ، یہ ہے ان کی رسائی۔

متفرق مضامین کے علاوہ اس موضوع پر رضا خانی جماعت کی طرف سے برساتی کیڑوں کی طرح کئی کتابچے اور پمفلٹ بھی منظر عام پر آچکے ہیں، نہ جانے کتنوں کے مصنف بننے کے حوصلے پورے ہو گئے، جو باقی بچے ہیں وہ بھی جلد از جلد اپنا ارمان نکال لینا چاہتے ہیں۔

کسی کتاب یا کتابچہ میں کوئی نئی بات نظر نہیں آتی، سب کا مواد ایک، سب کا طرز استدلال ایک، رضا خانی ترجمہ کے بارے میں وہی گھسی پٹی باتیں انھیں آیات کا تقابل، جن کو لکھتے لکھتے رضا خانی قلم کاروں کے قلم کی سیاہی خشک ہو گئی ہوگی اور جنھیں بولتے بولتے گلا دکھ گیا ہوگا۔

ایک رضا خانی مضمون نگار شمس عالم رضوی نے اپنی جماعت کے مصنفوں کا میلاد و فاتحہ اور عرس و چادرو غیرہ کے سلسلے میں جو پول کھولا ہے وہی بات ان برساتی کتابچوں پر بھی صادق آتی ہے، شمس عالم رضوی لکھتے ہیں:

”ہماری جماعت کا شاید ہی کوئی اہل قلم ہوگا جس نے مندرجہ بالا مسائل پر کچھ نہ کچھ نہ لکھا ہو، بیشتر کتابیں تو صرف امام احمد رضا خاں کی تصنیفات کا ترجمہ ہیں، یہی سبب ہے کہ تقریباً سبھی کتابوں میں آپ لگ بھگ ایک ہی قسم کا طرز استدلال پائیں گے۔

(ماہنامہ المیزان بمبئی ستمبر ۱۹۷۹ء ص ۱۵ و ۱۶)

میں نے اپنے مضمون میں صرف سعودی عرب کے بارے میں لکھا تھا کہ وہاں مولوی احمد رضا خاں کے ترجمہ ”کنز الایمان“ اور حاشیہ ”خزائن العرفان“ پر پابندی لگ گئی ہے اور قرآن شریف کو تحریف سے بچانے کے لئے وہاں کی حکومت نے ”کنز الایمان“ کے تمام نسخے جلا دینے کا حکم دیا ہے، اس سلسلے میں میں نے سعودی عرب کی وزارت حج و اوقاف

کے ترجمان ماہنامہ التھامن الاسلامی ماہ رمضان المبارک ۱۴۰۲ھ اور رابطہ عالم اسلامی مکہ مکرمہ کے ہفتہ وار ترجمان اخبار العالم الاسلامی شمارہ یکم شعبان ۱۴۰۲ھ کی عبارتیں بطور حوالہ نقل کی تھیں۔

بعد میں ہفتہ وار بلٹز بمبئی نے جب اپنے نومبر کے شمارہ میں یہ خبر شائع کی تو اس میں سات عرب ملکوں میں اس قسم کی پابندی لگانے کا ذکر تھا، جن میں بحرین، قطر، کویت، متحدہ عرب امارات وغیرہ شامل ہیں، بلٹز کی اس خبر میں سات عرب ممالک کے علاوہ ”ایران“ کا نام بھی پابندی لگانے والے ملکوں میں شامل تھا، مگر تقریباً دو ماہ بعد ایرانی سفارت خانہ نئی دہلی کی طرف سے ”بلٹز“ میں ہی اس کی تردید شائع ہو گئی۔

ہمیں بھی حیرت تھی کہ ایران جو کہ اہل بدعت کا ہم نوالہ وہم پیالہ ہے وہاں کیسے پابندی لگ گئی، شیعہ اور رضا خانی عقائد میں جو اشتراک اور ہم آہنگی پائی جاتی ہے، اس کی وجہ سے ایران اپنے ”دوستوں“ کو ناراض کرنے کی جرأت نہیں کر سکتا تھا، خیراب تردید ہو جانے کے بعد ہمیں اطمینان ہو گیا اور حیرت دور ہو گئی۔

سعودی حکومت کے اعلان کے علاوہ جس کی تفصیل قارئین پچھلے صفحات میں ملاحظہ کر چکے ہیں۔

متحدہ عرب امارات کا بھی سرکلر جوابوظی سے چلا ہے ہمیں دستیاب ہو چکا ہے، اس میں انھیں وجوہ کے بنا پر جو سعودی عرب کے اعلان میں مذکور ہیں، پابندی لگانے کا ذکر ہے۔ روز نامہ ”عزائم“ لکھنؤ کے ۲۰ جنوری ۱۹۸۳ء کے شمارہ کے مطابق، دارالعلوم دیوبند کے دارالافتاء سے بھی رضا خانی ترجمہ و تفسیر کے کفر و شرک سے مملو اور باطل خیالات کا پستارہ ہونے کی وجہ سے مسلمانوں کو اس سے ہوشیار رہنے کی تلقین کی گئی ہے۔

ہندوستان کے موجودہ حالات میں یہ بات بہت مشکل ہے ورنہ ضرورت تھی کہ یہاں پر بھی وہی ہو جو عرب ممالک میں ہوا۔

دنیاۓ رضا خانیت کے لئے ایک مایوس کن اطلاع

مولوی احمد رضا خاں کے ترجمہ اور مولوی نعیم الدین کے حاشیہ پر پابندی لگنے کی خبر سے دنیاۓ رضا خانیت کو جو دھکا لگا ہے اس سلسلے میں ہم ان سے اظہار ہمدردی کرتے ہیں، واقعی بے چاروں کو بڑا صدمہ جھیلنا پڑا، آج خانصاحب زندہ ہوتے تو ”حسام الحرمین“ کی ساری چوکڑی بھول جاتے۔

اگرچہ رضا خانیوں کو مزید صدمہ پہنچانا مقصود نہیں، مگر ان کی احتجاجی طاقت کو ضائع ہونے سے بچانے کے لئے ہم یہ افسوسناک (ان کے لئے، ہمارے لئے نہیں) اور مایوس کن اطلاع دے رہے ہیں کہ آپ لوگوں کے اب تک کے مظاہرے، جلسے، جلوس، کانفرنسیں، قراردادیں، کتابچے، اخباری بیانات سب ضائع ہو گئے، اور سعودی حکومت پر ان سے رتی برابر اثر ہوا ہے نہ آئندہ ہونے کی امید ہے، اس لئے آپ لوگ اسے اپنے اعلیٰ حضرت کی جعل سازی کے پلندہ ”حسام الحرمین“ کا خمیازہ سمجھ کر بھگتئے، شور شغب کرنے، آسمان سر پر اٹھانے، جلسے جلوس اور سفارت خانوں کا چکر لگانے سے اب کچھ حاصل ہونے والا نہیں۔ اس لئے اپنے آپ کو تھکانے اور اپنی جان جو حکم میں ڈالنے سے کیا فائدہ، خاموش بیٹھئے اور کوسنا ہو تو اپنے اعلیٰ حضرت مولوی احمد رضا خاں کی روح کو کوسئے جنھوں نے ”حسام الحرمین“ جیسی فتنہ پرور کتاب لکھی، اور دیسہ کاریوں کا دفتر تیار کیا، اب آہ و فریاد اور نالہ و شیون سے کچھ ہونا ہوا نا نہیں۔

شیخ عبدالعزیز بن عبداللہ بن باز نے سعودی سفارت خانہ واقع نئی دہلی کو مطلع کر دیا ہے کہ اگر پابندی کے خلاف آپ لوگوں کی طرف سے احتجاجی قراردادیں اور بیانات ان تک پہنچیں اور آپ کی جانب سے ان کے پاس پابندی اٹھانے کا مطالبہ سامنے آئے تو اس پر قطعی دھیان نہ دیں اور سیدھے اسے ردی کی ٹوکری میں ڈال دیں۔

شیخ عبدالعزیز بن عبداللہ بن باز نے ہمیں بھی یہ اطلاع دی ہے چنانچہ وہ اللجنة الدائمة للبحوث العلمية والافتاء والدعوة والارشاد کے ہیڈ آفس ریاض سے اپنے خط نمبر ۲۶۹۲/۵ جو ۵/۹/۱۴۰۳ھ کا چلا ہوا ہے اس میں وہ لکھتے ہیں:

اننى كتبت الى معالى سفير المملكة العربية السعودية فى دلهى الجديدة واخبرته ان هذه الطائفة وثنية وقد حرقوا القرآن الكريم وسبوا بعض العلماء السلفيين ولديهم معتقدات باطلة فلا يلتفت الى ما يقدم منهم لترويج باطلهم متى حصل منهم ذلك۔

”میں نے سعودی عرب کے سفیر کے پاس نئی دہلی خط لکھ دیا ہے اور انھیں بتا دیا ہے کہ یہ فرقہ بت پرست ہے، ان لوگوں نے قرآن کریم میں تحریف کی ہے اور یہ لوگ بعض علماء سلف کو گالیاں دیتے ہیں اور باطل عقائد رکھتے ہیں، لہذا ان کے باطل کی ترویج کے لئے ان کی جانب سے جو درخواست وغیرہ پیش کی جائے اور جب بھی پیش کی جائے، اس کی طرف کوئی توجہ نہ دی جائے۔

اور یہ ”ماہنامہ اشرفیہ“ کا مضمون

میرے صفحہ نمبر ۱۴۱ والے مضمون سے رضا خانی علماء بے حد بے چین تھے، ان کی سمجھ میں نہیں آرہا تھا کہ کیا کریں، کیا جواب دیں، اور علماء سعودی عرب کے فتویٰ سے رضا خانی جماعت کی جو سبکی ہوئی ہے اور پوری رضا خانی جماعت کی بنیاد جس طرح ہل کر رہ گئی ہے اس کا مددوا کیا ہو، اس فتویٰ کی وجہ سے پوری جماعت میں جو انتشار پیدا ہو رہا ہے عوام آ آ کر سوالات کر رہے ہیں، ان سب مسائل کا حل کیا ہو اور حالات کو کس طرح سازگار بنایا جائے؟

چنانچہ بڑا زور لگایا، بڑا زور لگایا تو ایک عدد مضمون میرے مضمون کے جواب میں

مارچ ۱۹۸۳ء کے ”ماہنامہ اشرفیہ“ مبارک پور میں چھپواہی ڈالا، (۱) یہ سمجھ کر کہ شاید اس طرح وہ داغ دھل جائے جو فتویٰ کی وجہ سے لگ گیا ہے، حالانکہ وہ داغ کہیں یوں مٹنے والا ہے؟

مضمون نگار کوئی مولوی محمود اختر القادری صاحب ہیں، مضمون نگار نے اپنے مضمون میں جو دو بنیادی سوالات اٹھائے ہیں ان کا خلاصہ بالترتیب یہ ہے:

(۱) یہ فتویٰ علماء حرمین کا مصدقہ نہیں بلکہ نجدیوں کا ہے۔

(۲) نجدیوں کے بارے میں دیوبندیوں ہی کے عالم مولانا حسین احمد مدنی نے ”الشہاب الثاقب“ میں ایسے ایسے عقائد کا ذکر کیا ہے کہ ان کی موجودگی میں نجدیوں کے مسلمان ہونے کا سوال ہی نہیں پیدا ہوتا۔ لہذا ایسے لوگوں کے فتویٰ کا کیا اعتبار اور حرمین شریفین میں جو نجدی مولوی نجدی حکومت کے تنخواہ دار ہیں وہ سب مل کر بھی فتویٰ دیں تو اس کی کیا شرعی حیثیت؟

”اللجنة الدائمة“ اور ”رابطہ عالم اسلامی“ دونوں کے کرتادھرتا چونکہ نجدی وہابی ہیں، لہذا ان کے فیصلے کا کیا ویلو؟

علماء حرمین سے پوچھ لیجئے

پہلی بات کے جواب میں عرض ہے کہ میں اپنے ص ۱۴ والے مضمون میں لکھ چکا ہوں کہ یہ فتویٰ رابطہ عالم اسلامی کا بھی ہے اور اللجنة الدائمة کے رئیس عام شیخ عبدالعزیز بن عبداللہ بن باز کا بھی ہے، رابطہ کا دفتر مکہ مکرمہ میں ہے، اور اللجنة الدائمة کا دفتر ریاض میں ہے، رابطہ عالم اسلامی میں نہ صرف یہ کہ مکہ مکرمہ کے علماء شامل ہیں اور پوری سرگرمی سے اس کے دینی و اصلاحی پروگراموں کو چلا رہے ہیں، بلکہ مدینہ منورہ کے علماء بھی شامل ہیں اور سعودی عرب کے دیگر علاقوں نیز سعودی عرب کے علاوہ دیگر ممالک کے بھی جلیل القدر علماء

(۱) المیزان بمبئی کے مارچ ۱۹۸۳ء کے شمارہ میں بھی میرے مضمون کا جواب چھپا تھا مگر وہ بہت بعد میں ملا، ویسے اس میں بھی کوئی خاص بات نہ تھی۔

اس سے تعلق رکھتے ہیں، لہذا اگر ”رابطہ عالم اسلامی“ کے فتوے کو دیکھا جائے، تو حرمین شریفین سمیت پوری دنیا کے اہل حق علماء کی تائید حاصل ہے۔

رہی بات ”اللجنة الدائمة“ کے متعلق تو اس کا صدر دفتر اگرچہ ریاض میں ہے مگر اس کا دائرہ کار حرمین شریفین سمیت پورے سعودی عرب میں پھیلا ہوا ہے، یہ دراصل علماء کا ایک بورڈ ہے جو اہم شرعی معاملات میں پورے غور و خوض کے بعد فیصلہ صادر کرتا ہے، اس کے صدر و رئیس عام شیخ عبدالعزیز بن عبداللہ بن باز ہیں، اور ارکان میں علماء حرمین نیز سعودی عرب کے دیگر علماء شامل ہیں، اللجنة الدائمة کی طرف سے شیخ عبدالعزیز بن باز کے فتویٰ کی اشاعت علماء حرمین شریفین سمیت پورے علماء سعودی عرب کی نمائندگی کرتی ہے، لہذا یوں کہنا چاہئے کہ مولوی احمد رضا خاں کے ترجمہ قرآن پر پابندی لگانے کا فتویٰ نہ صرف شیخ عبدالعزیز نہ صرف علماء حرمین بلکہ پورے سعودی عرب کے علماء کا ہے۔

ہمارا تو کہنا یہ ہے کہ اسے موضوع بحث بنانے کی ضرورت نہیں کہ یہ فتویٰ علماء حرمین کا مصدقہ ہے یا نہیں؟ بسم اللہ، دیر کیسی ہاتھ کنگن کو آرسی کیا؟ فوراً علماء حرمین کے پاس خط لکھ کر معلوم کر لیجئے کہ ”کنز الایمان“ اور ”خزانة العرفان“ پر پابندی لگانے والے فتوے کو آپ حضرات کی تصدیق و تائید حاصل ہے یا نہیں؟

علماء حرمین موجود ہی ہیں، لہذا ان سے صحیح بات معلوم کرنا مشکل نہیں، اگر رتی برابر بھی آپ کو اپنی حمایت کی امید ہو تو خط لکھ ڈالئے اور پوچھ لیجئے کہ آپ حضرات ہمارے فلاں فلاں عقائد کے بارے میں کیا کہتے ہیں اور ہمارے اعلیٰ حضرت کے ترجمہ قرآن اور ہمارے صدر الافاضل کے تفسیری حاشیہ کے بارے میں آپ کی کیا رائے اور کیا فتویٰ ہے؟

سعودی عرب کے علماء کو چھوڑیئے کہ آپ نے انھیں نجدی وغیرہ کہہ کر بزم خویش گلو خلاصی کی کوشش کی ہے، مگر سوال یہ ہے کہ سعودی عرب کے علاوہ جن ممالک مثلاً متحدہ عرب امارات کویت، قطر، بحرین وغیرہ نے جو پابندی لگائی ہے اس کے بارے میں آپ کا کیا

خیال ہے، وہ تو بہر حال نجدی نہیں ہیں۔

اہل نجد اور شیخ الاسلام مولانا مدنیؒ

مضمون نگار نے شیخ الاسلام مولانا حسین احمد مدنیؒ کی تصنیف ”الشہاب الثاقب“ کو ”گالی نامہ“ قرار دیا ہے، اس کی وجہ یہ ہے کہ حضرت شیخ الاسلام نے اس کتاب میں ”حسام الحرمین“ کا خوب خوب پول کھولا ہے اور حسام الحرمین مرتب کرنے کے لئے مولوی احمد رضا خاں نے مکہ مکرمہ اور مدینہ منورہ میں جو ہتھکنڈے استعمال کئے اور اس سلسلے میں جو واقعات پیش آئے سب کو تفصیل سے ذکر کیا ہے، کیوں کہ اس زمانہ میں حضرت شیخ الاسلام مدینہ منورہ میں مقیم تھے، چونکہ یہ کتاب رضا خانیوں کے لئے ایک زبردست تازیانہ ہے اس لئے اسے مضمون نگار نے ”گالی نامہ“ کہہ کر اپنے دل کی بھڑاس نکالنی چاہی ہے۔

ہمارا کہنا یہ ہے کہ اگر یہ کتاب مضمون نگار کے بقول ”گالی نامہ“ ہے تو اہل نجد کے بارے میں اس میں جو کچھ لکھا ہے وہ بھی اسی قبیل سے ہونا چاہئے اور اگر اہل نجد کے لئے یہ ساری باتیں مبنی بر صدق ہیں تو رضا خانیوں کے متعلق بیان کردہ واقعات و تفصیلات بھی تسلیم کرنا ضروری ہیں۔ ”کڑوا کڑوا تھو تھو اور میٹھا میٹھا ہپ ہپ“ والا طریقہ چلنے والا نہیں ہے کہ اسی کتاب کے مندرجات آپ کے لئے گالی نامہ ہوں اور اہل نجد کے لئے حقائق ”الشہاب الثاقب“ کو گالی نامہ کہہ کر آپ نے خود ہی اہل نجد کے بارے میں بیان کردہ حالات و واقعات کی صداقت کا انکار کر دیا، لہذا اب آپ کو اہل نجد کے متعلق حضرت شیخ الاسلامؒ کی عبارتیں پیش کرنے کا حق نہیں، اور انھیں برا بھلا کہنا دراصل اپنی ہی تسلیم کردہ حقیقت کا انکار کرنا ہے۔

اس کے علاوہ حضرت شیخ الاسلامؒ نے نجدیوں کے لئے ”الشہاب الثاقب“ میں نقل کردہ باتوں سے رجوع کیا ہے اور بتایا ہے کہ میرا ذریعہ معلومات اہل نجد کی کتابیں نہ تھیں،

رجوع کی اصل عبارت آگے آرہی ہے، اس سے پہلے آپ پس منظر سمجھتے چلیں۔ مولانا محمد منظور صاحب نعمانی یہ تفصیل بتاتے ہوئے کہ نجدیوں کے متعلق حضرت شیخ الاسلامؒ نے جو باتیں لکھی ہیں ان کی بنیاد اور پس منظر کیا ہے، لکھتے ہیں:

”واقعہ یہی ہے کہ شیخ محمد بن عبدالوہاب اور ان کی جماعت کے خلاف ان کے سیاسی اور مذہبی دشمنوں کے پروپیگنڈہ کے نتیجے میں یہ سب باتیں (بالکل بے بنیاد ہونے کے باوجود) ایسی مشہور عام تھیں کہ ایک طرح کے عوامی تواتر کا درجہ ان کو حاصل ہو گیا تھا، جن کے بعد ان کے بارے میں کسی تحقیق و تنقید کی ضرورت نہیں سمجھی جاتی تھی تو مولانا حسین احمد صاحب نے بھی اسی عام شہرت کی بنا پر اور شیخ احمد زینی دحلان مکی اور نواب صدیق حسن خاں صاحب مرحوم جیسے اہل علم کی تحریروں پر اعتماد کر کے ان خرافات اور افتراءات کو حقائق اور واقعات سمجھ کر نقل کر دیا، بلکہ مولانا نے نواب صاحب مرحوم کی کتاب کا حوالہ بھی دیا۔ (۱)

بنیاد اور پس منظر سمجھنے کے بعد حضرت شیخ الاسلامؒ کے بیان کا مکمل متن ملاحظہ فرمائیں، یہ بیان سب سے پہلے روزنامہ ”زمین دار“ لاہور مورخہ ۱۷ مئی ۱۹۲۵ء میں شائع ہوا تھا، اس سے مولانا حافظ عزیز الدین مراد آبادی نے اپنی کتاب ”اکمل البیان“ ص ۹ میں نقل کیا، اکمل البیان مولانا نعیم الدین مراد آبادی کی تصنیف ”اطیب البیان فی رد تقویۃ الایمان“ کے جواب میں لکھی گئی تھی، اس بیان کو اکمل البیان کے حوالہ سے مولانا محمد منظور صاحب نعمانی نے اپنی کتاب ”شیخ محمد بن عبدالوہاب کے خلاف پروپیگنڈہ اور ہندوستانی علماء پر اس کے اثرات“ کے ص ۹۶ پر درج کیا ہے۔ یہاں ہم اسی کتاب سے نقل کر رہے ہیں:

”مجھ کو اس امر کے اعلان کرنے میں ذرہ برابر پس و پیش نہیں کہ میری وہ تحقیق جس کو میں بخلاف اہل نجد رجوع المدینین اور الشہاب الثاقب میں لکھ چکا ہوں اس کی بنیاد ان کی کسی تالیف اور تصنیف پر نہ تھی بلکہ محض افواہوں یا ان کے مخالفین کے اقوال پر

(۱) شیخ محمد بن عبدالوہاب کے خلاف پروپیگنڈہ ص ۸۸

تھی، اب ان کی معتبر تالیف بتا رہی ہے کہ ان کا خلاف اہل سنت والجماعت سے اس قدر نہیں جیسا کہ ان کی نسبت مشہور کیا گیا ہے، بلکہ چند جزوی امور میں صرف اس درجہ تک ہے کہ جس کی وجہ سے ان کی تکفیر یا تفسیق یا تہلیل نہیں کی جاسکتی، واللہ اعلم۔

حضرت شیخ الاسلام کے اس صاف اور صریح بیان کے بعد اہل نجد کے خلاف ”الشہاب الثاقب“ میں نقل کردہ ان کی عبارات پیش کرنے کا کیا جواز باقی رہ جاتا ہے۔

علماء حرمین سمیت سعودی عرب کے علماء کے فتوے کو بے اعتبار، بے ویلو اور بے حیثیت کہنے کی جرأت، رضا خانیوں کو مبارک ہو، لیکن ان کو معلوم ہونا چاہئے کہ عالم اسلام اس سلسلے میں ان کے ساتھ نہیں ہے۔

علماء حرمین اور علماء سعودی عرب کے فتوے کو بے حیثیت کہہ دینے سے ”کنز الایمان“ اور ”خزائن العرفان“ کی خرابیاں اچھائیوں سے نہیں بدل سکتیں، آپ علماء حرمین اور علماء سعودی عرب کو جو دل میں آئے کہہ ڈالیں، مگر دیگر عرب ممالک مثلاً کویت، قطر، متحدہ عرب امارات وغیرہ کے علماء کے فتووں کی زد سے خود کو کیسے بچا پائیں گے؟



”کنز الایمان“

میں فہرست مضامین کی فریب کاریاں

مولوی احمد رضا خاں کے ترجمہ قرآن کو کھولتے ہی جس چیز پر سب سے پہلے نظر پڑتی ہے وہ ہے ”فہرست القرآن المجید“ یعنی قرآن میں بیان کردہ مضامین کی فہرست، اس فہرست میں مرتب نے کیا کیا گل کھلائے ہیں، بس کچھ نہ پوچھئے، اپنے زعم باطل کے مطابق قرآن میں سارے رضا خانی عقائد ثابت کر دیئے ہیں۔

لیکن حقیقت کیا ہے؟ اس کا اندازہ ابھی آپ کو ہوا جاتا ہے، اکثر مقامات میں دعویٰ اور دلیل میں کوئی مطابقت نہیں ہے، عبارت النص کیا اقتضاء النص یا اشارۃ النص سے بھی دور دور تک ان عقائد شنیعہ کا ثبوت نہیں ملتا، مگر مرتب نے پوری دیدہ دلیری اور خوف خدا سے بے نیاز ہو کر اپنے عقیدہ باطل کو اس آیت سے زبردستی ثابت کرنے کی کوشش کی ہے۔

اس طرح کے صرف تین نمونے ہم قارئین کے سامنے پیش کر رہے ہیں، اس سے بقیہ کے بارے میں بھی اندازہ لگانا مشکل نہ رہے گا۔

پہلا نمونہ

(۱) فہرست مضامین میں ایک عنوان ہے ”محبوبین خدا بعد وفات مدد کرتے ہیں“

اس عنوان کے تحت چار آیتوں کے حوالے دیئے ہیں، ان چار آیتوں کو ملاحظہ کیجئے، اور مولوی

احمد رضا خاں کا ہی ترجمہ پڑھئے، کیا یہ عقیدہ ان آیتوں سے ثابت ہوتا ہے؟

پہلی آیت یہ ہے:

وَإِذْ أَخَذَ اللَّهُ مِيثَاقَ النَّبِيِّينَ لَمَا
آتَيْنُكُمْ مِنْ كِتَابٍ وَحِكْمَةٍ ثُمَّ جَاءَكُمْ
رَسُولٌ مُصَدِّقٌ لِمَا مَعَكُمْ
لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَرْتُمْ
وَأَخَذْتُمْ عَلَىٰ ذَٰلِكُمْ إِصْرِي قَالُوا
أَقْرَرْنَا.

(آل عمران ۳)

”اور یاد کرو جب اللہ نے پیغمبروں سے
ان کا عہد لیا جو میں تم کو کتاب اور حکمت
دوں پھر تشریف لائے تمہارے پاس وہ
رسول کہ تمہاری کتابوں کی تصدیق
فرمائے تو تم ضرور ضرور اس پر ایمان لانا
اور ضرور ضرور اس کی مدد کرنا، فرمایا کیوں
تم نے اقرار کیا اور اس پر میرا بھاری ذمہ
لیا، سب نے عرض کی ہم نے اقرار کیا۔“
(ترجمہ مولوی احمد رضا خاں)

دوسری آیت یہ ہے:

وَمَا أَرْسَلْنَاكَ إِلَّا رَحْمَةً
لِّلْعَالَمِينَ. (سورہ حج ۲۱)

اور ہم نے تمہیں نہ بھیجا مگر رحمت سارے
جہان کے لئے۔

(ترجمہ مولوی احمد رضا خاں)

تیسری آیت یہ ہے:

وَمَا أَرْسَلْنَاكَ إِلَّا كَافَّةً لِّلنَّاسِ
بَشِيرًا وَنَذِيرًا. (سورہ سبأ، ۲۲)

اور اے محبوب ہم نے تم کو نہ بھیجا مگر ایسی
رسالت سے جو تمام آدمیوں کو گھیرنے
والی ہے، خوشخبری دیتا اور ڈر سنا تا۔

(ترجمہ مولوی احمد رضا خاں)

اب چوتھی آیت بھی ملاحظہ کر لیجئے پھر چاروں میں غور کیجئے کہ کیا ”محبوبین خدا بعد

وفات مدد کرتے ہیں“ کا ثبوت ان آیات سے مل رہا ہے؟

وَلَمَّا جَاءَهُمْ كِتَابٌ مِّنْ عِندِ اللَّهِ
مُصَدِّقٌ لِّمَا مَعَهُمْ وَكَانُوا مِن قَبْلُ
يَسْتَفْتِحُونَ عَلَى الَّذِينَ كَفَرُوا
فَلَمَّا جَاءَهُمْ مَا عَرَفُوا كَفَرُوا بِهِ
(سورہ بقرہ، پ)

”اور جب ان کے پاس اللہ کی وہ کتاب
(قرآن) آئی جو ان کے ساتھ والی
کتاب (توریت) کی تصدیق فرماتی
ہے اور اس سے پہلے وہ اسی نبی کے وسیلہ
سے کافروں پر فتح مانگتے تھے تو جب
تشریف لایا ان کے پاس وہ جانا پہچانا
اس سے منکر ہو بیٹھے۔“

(ترجمہ مولوی احمد رضا خاں)

دوسرا نمونہ

ایک دوسرا عنوان ہے ”حضور انور مومنوں کے گھروں میں جلوہ گر ہیں“ اس عنوان کے
تحت درج ذیل آیت کا حوالہ دیا ہے، آیت اور ترجمہ پڑھئے، پھر رضا خانیوں کی عقل کو داد دیجئے۔
فَإِذَا دَخَلْتُمْ بُيُوتًا فَسَلِّمُوا عَلَى
أَنفُسِكُمْ تَحِيَّةٌ مِّنْ عِندِ اللَّهِ مُبْرَكَةٌ
طَيِّبَةٌ. (سورہ نور پ ۱۸)

پھر جب کسی گھر میں جاؤ تو اپنوں کو سلام
کرو، ملتے وقت کی اچھی دعاء اللہ کے
پاس سے مبارک پاکیزہ۔

(ترجمہ مولوی احمد رضا خاں)

کیا اس آیت سے حضور صلی اللہ علیہ وسلم کے ہر مسلمان کے گھر میں موجود رہنے کا
ثبوت ملتا ہے؟ مگر کیا سمجھئے گا جب انسان کی آنکھوں پر خواہشاتِ نفس کا پردہ پڑ جاتا ہے تو اسی
قسم کے اوندھے استدلال سے سو جھتے ہیں۔

تیسرا نمونہ

اس عنوان کے بعد ہی دوسرا عنوان ہے ”يَفُوثُ اور يَفُوقُ وغیرہ گمراہ بت گرتے

نہ اولیاء“ اس عنوان کے تحت سورہ نوح کی درج ذیل آیت کا حوالہ دیا ہے۔

وَقَالُوا لَا تَذَرُنَّ آلِهَتَكُمْ وَلَا تَذَرُنَّ
وَدًّا وَلَا سُوَاعًا وَلَا يَغُوثَ وَيَعُوقَ
وَنَسْرًا وَقَدْ أَضَلُّوا كَثِيرًا.
(نوح، پ ۲۹)

”اور بولے ہرگز نہ چھوڑنا اپنے خداؤں
کو اور ہرگز نہ چھوڑنا ود اور سواع اور
یعوث اور یعوق اور نسر کو، اور بیشک
انہوں نے بہتوں کو بہکایا۔“

(ترجمہ مولوی احمد رضا خاں)

دنیا میں بت پرستی، اولیاء پرستی سے ہی شروع ہوئی ہے، لوگوں نے اللہ والوں کی
عقیدت میں ان کے مرنے کے بعد یادگار کے لئے ان کی تصویریں بنا کر رکھ لیں، پہلی نسل
نے انہیں محض یادگار ہی سمجھا مگر بعد والی نسلوں نے ان تصویروں کے ساتھ زیادہ عقیدہ مندانہ
تصویرات قائم کر لئے، حتیٰ کہ ایک زمانہ وہ آیا جب وہ خدا کے ولی کے بجائے خدا تصور کئے
جانے لگے، اور انہیں کی پرستش شروع کر دی گئی، اس طرح اولیاء پرستی کی تان جا کر بت
پرستی پر ٹوٹی۔

قوم نوح کے پانچوں بت ود، سواع، یعوث، یعوق اور نسر کے ساتھ بھی یہی معاملہ
ہوا، یہ پانچوں اپنے زمانہ کے نیک و صالح افراد تھے، ان کی وفات کے بعد عقیدت میں یادگار
کے طور پر لوگوں نے ان کی تصویریں بنا کر رکھ لیں، پھر امتدادِ زمانہ کے ساتھ انہیں تصویروں کی
پرستش شروع ہو گئی، اور یہ پانچوں بذات خود خدا قرار دیدیے گئے، اس طرح ان پانچوں کی
پرستش نے نہ جانے کتنوں کو گمراہی کی راہ پر ڈال دیا، اسی کو قرآن نے کہا ہے:

وَقَدْ أَضَلُّوا كَثِيرًا.
ان بتوں نے بہتوں کو گمراہ کر دیا۔

قوم نوح کے ان پانچوں بتوں کے بارے میں یہ حقیقت تسلیم کرنے کے نتیجہ میں
رضا خانی عقائد پر زبردست چوٹ پڑ رہی ہے، کیوں کہ یہ لوگ بھی اولیاء اللہ سے عقیدت و محبت
کے نام پر اولیاء پرستی کا بازار گرم کئے ہوئے ہیں جس کا آخری نتیجہ بت پرستی کی صورت میں سامنے

آتا ہے، بلکہ ان کی اولیاء پرستی آج بھی بت پرستی سے بہت مماثلت رکھتی ہے (۱)۔
 لہذا رضا خانی ترجمہ قرآن کی فہرست مضامین مرتب کرنے والے نے بالکل اس
 حقیقت کا ہی انکار کر دیا کہ قوم نوح کے یہ پانچوں بت دراصل اپنے زمانہ کے اولیاء اللہ تھے
 اور ان کی بے پناہ عقیدت نے ان کے عقیدتمندوں کو ان کی پرستش تک پہنچا دیا تھا اور اس
 حقیقت سے آنکھیں بند کر کے عنوان اس طرح قائم کیا۔

”یغوث اور یعوق وغیرہ گمراہ بت گر تھے نہ اولیاء“

اس سلسلے میں ہمارا کہنا ہے کہ یغوث و یعوق وغیرہ کے گمراہ اور بت گر ہونے کا
 ثبوت قیامت تک رضا خانی جماعت کا کوئی فرد نہیں دے سکتا، اس کے برخلاف ان کے اولیاء
 اللہ ہونے کا ثبوت بخاری شریف تک سے ملتا ہے۔

چنانچہ بخاری شریف میں حضرت عطاءؒ حضرت عبداللہ بن عباسؓ کے حوالہ سے نقل
 فرماتے ہیں:

”جو بت قوم نوح کے تھے وہ بعد میں
 عربوں کے بت بن گئے تھے، و دومۃ
 الجندل میں رہنے والے قبیلہ کلب
 کا بت تھا، سواع ہذیل کا اور یغوث قبیلہ
 مراد پھر ملک سبا کے پاس مقام جوف
 کے بنی غطفیف کا بت بن گیا تھا، یعوق
 ہمدان والوں کا بت تھا، اور نسر آل ذی
 الکلاع حمیر والوں کا بت تھا، نسر اور
 یغوث اور یعوق وغیرہ قوم نوح کے

صارت الاوثان النی کانت فی
 قوم نوح فی العرب بعد اماوۃ
 لکلب بدومۃ الجندل واما سواع
 کانت لہذیل واما یغوث فکانت
 لمراد ثم لبني غطفیف بالجوف
 عند سبا واما یعوق فکانت
 لہمدان واما نسر فکانت لحمیر
 لآل ذی الکلاع ونسرا اسماء
 رجال صالحین من قوم نوح فلما

(۱) شاہ ولی اللہ دہلویؒ کی یہی رائے ہے ملاحظہ ہو الفوز الکبیر عربی ص ۷ و حجة اللہ البالغہ باب ھیئۃ الشریک نیز ان
 کے لائق صاحبزادے شاہ عبدالعزیزؒ کا بھی خیال یہی ہے، دیکھئے فتاویٰ عزیزی ج ۱ ص ۱۳۳

هَلِكُوا اَوْحَى الشَّيْطَانُ اِلَى قَوْمِهِمْ
 اَنْ اَنْصَبُوا اِلَى مَجَالِسِهِمُ الَّتِي
 كَانُوا يَجْلِسُونَ اَنْصَابًا وَسُمُوها
 بِاَسْمَائِهِمْ لَفَعَلُوا فَلَمْ تَعْبُدْ حَتَّى
 اِذَا هَلَكَ اَوَّلُكَ وَتَنَسَخَ الْعِلْمُ
 عِبَدَت. (۱)

صالحین کے نام ہیں، جب ان کا انتقال
 ہو گیا تو شیطان نے ان کی قوم کے دل
 میں یہ بات ڈالی کی ان کی مورتیاں بنا کر
 ان کی ان مجلسوں میں رکھیں جہاں وہ
 بیٹھتے تھے اور ان کا نام بھی انھیں کے نام پر
 رکھیں، چنانچہ ان لوگوں نے ایسا ہی کیا تو
 جن لوگوں نے مورتیاں بنائی تھیں انھوں
 نے اس کی پوجا نہیں کی جب وہ مر گئے اور
 ان مورتیوں کی حقیقت کا علم ختم ہو گیا تو
 انھیں مورتیوں کی پوجا شروع ہو گئی۔“

شاہ عبدالعزیز محدث دہلویؒ فرماتے ہیں کہ یہ پانچوں حضرات ادریس علیہ السلام
 کے صاحبزادے تھے اور بڑے نیک تھے (۲) تمام تفاسیر سے یہی پتہ چلتا ہے کہ وہ، سواع
 اور یغوث وغیرہ بہت ہی صالح اور نیک افراد تھے اور بلاشبہ اولیاء اللہ میں سے تھے ان کی
 پرستش کی داستان وہی ہے جو بخاری کے حوالہ سے گزری اب آپ خود سوچئے کہ اس شخص کی
 عقل و فہم اور انداز فکر کے بارے میں آپ کیا کہیں گے جو اپنے موروثی عقائد کو بچانے کے
 لئے یہ تک لکھنے سے نہ چو کے کہ:

”یغوث اور یعوق وغیرہ گمراہ بت گر تھے نہ اولیاء“

(۱) بخاری ج ۲ ص ۳۲۔ (۲) تفسیر عزیزی سورہ نوح، حتیٰ کہ اس بات کو خود مولوی احمد رضا خاں نے بھی تسلیم کیا
 ہے۔ ملاحظہ ہو رسالہ تعزیہ داری۔

کنز الایمان میں ترجمے کی غلطیاں

مولوی احمد رضا خاں کے ترجمہ قرآن اور مولوی نعیم الدین مراد آبادی کے حاشیہ کے بارے میں ایک اہم اور قابل ذکر بات یہ ہے کہ جہاں سنت و بدعت کا کوئی ٹکراؤ نہیں ہے وہاں خاں صاحب اور ان کے شاگرد دونوں نے معتبر تفاسیر کی رعایت کی ہے اور مختلف اقوال میں رائج قول کا حوالہ دیا ہے مگر جہاں پر وہ اپنے بدعتی و قبوری عقائد ثابت کرنا چاہتے ہیں وہاں دونوں کے دونوں، دوسرے بلکہ تیسرے درجہ کی تفاسیر کو مدار ترجمہ و تفسیر بناتے ہیں اور اگر کسی آیت کا مفہوم و مطلب متعین کرنے کے سلسلے میں مفسرین نے مختلف اقوال نقل کئے ہوں تو جو سب سے مرجوح اور ضعیف قول ہو وہی ان دونوں حضرات کے نزدیک سب سے اصح اور رائج قول قرار پاتا ہے، اس کا صاف مطلب اس کے سوا اور کیا نکلتا ہے کہ اصل مقصد قرآن کے معانی و مطالب سے عوام کو واقف کرانا اور قرآن کی صحیح انداز میں خدمت کرنا نہیں، بلکہ اپنے مفاد کو ملحوظ رکھنا ہے، جہاں ان کے مفاد پر آنچ نہیں آتی وہاں اول درجہ کی تفاسیر اور رائج قول کا حوالہ دے کر عوام کے سامنے سرخ روئی حاصل کرنا چاہتے ہیں اور جہاں پر ان کے پیٹ کا مسئلہ سامنے آجاتا ہے اور مفاد پر زرد پڑنے لگتی ہے وہاں کسی تیسرے درجہ کی تفسیر کا کوئی انتہائی ضعیف اور مرجوح قول نقل کر کے (جب کہ رائج اور قوی قول وہیں پر موجود ہوتا ہے اسے چھوڑ کر) عوام کے سامنے اپنا بھرم قائم رکھنے کی کوشش کرتے ہیں۔

کیا یہ دورخی پالیسی اللہ کی گرفت سے بچالے گی؟ دنیا میں خواہ اس طرح اپنے معتقدین کے سامنے وقتی بھرم رہ جائے مگر قیامت کے دن ان حرکتوں کا بھانڈہ پھوٹ کر رہے گا، یہ مفاد پرستی قیامت کے دن کچھ کام نہ آئے گی۔

رضا خانی ترجمہ سے اس طرح کے چند نمونے پیش ہیں:

مولوی احمد رضا خاں کا ”لذیذ“ ترجمہ

سورہ ”النجم“ کی پہلی آیت وَالنَّجْمُ إِذَا هَوَىٰ کا ترجمہ بریلوی خانصاحب نے

یوں کیا ہے:

”اس پیارے چمکتے تارے محمد کی قسم جب یہ معراج سے اترے“

اس ترجمہ کے بارے میں مولوی نعیم الدین مراد آبادی لکھتے ہیں:

”نجم کی تفسیر میں مفسرین کے بہت سے قول ہیں، بعض نے ثریا مراد لیا ہے

اگرچہ ثریا کئی تارے ہیں، لیکن نجم کا اطلاق ان پر عرب کی عادت ہے، بعض نے ”نجم“

سے جنس نجوم مراد لی ہے، بعض نے وہ نباتات جو ساق نہیں رکھتے زمین پر پھلتے ہیں،

بعض نے نجم سے قرآن مراد لیا ہے، لیکن سب سے لذیذ تفسیر وہ ہے جو حضرت مترجم

قدس سرہ نے اختیار فرمائی کہ ”نجم“ سے مراد ہے ذات گرامی ہادی برحق سید الانبیاء محمد

مصطفیٰ صلی اللہ علیہ وسلم کی۔“ (خزائن العرفان ص ۶۲۵)

گویا مولوی نعیم الدین کے بقول ”نجم“ کا سب سے عمدہ ترجمہ وہ ہے جسے

احمد رضا خاں نے اختیار کیا ہے، لیکن حقیقت کیا ہے، آئیے اس کا بھی پتہ لگائیں تاکہ معلوم ہو

کہ آیت مذکورہ میں نجم سے ”ذات گرامی صلی اللہ علیہ وسلم کو مراد لینا رائج تفسیر و ترجمہ ہے

یا غیر رائج اور مرجوح بلکہ حد درجہ ضعیف۔“

علامہ فخر الدین رازی نے اپنی تفسیر میں نجم کے سلسلے میں چار اقوال نقل کئے ہیں (۱)

ثریا (۲) آسمان کے ستارے (۳) نجوم قرآن یعنی قرآن کا نجماً نجماً نزول، (۴) نباتات پھر

کہتے ہیں:

مختار قول نجوم سے مراد وہ ستارے ہیں جو

المختار هو النجوم التي هي في

آسمان میں ہوتے ہیں کیوں کہ یہی سامع

السماء لانها اظهر عند السامع

وقوله اذا هوى اذل عليه۔ کے نزدیک زیادہ ظاہر ہے اور اذا هوى کا

جملہ اسی پر زیادہ دلالت کر رہا ہے۔

اس کے بعد مختار قول بالترتیب ”قرآن“ اور ”ثریا“ کو قرار دیا ہے۔ (۱)

گویا امام رازی کے نزدیک چار قولوں میں سے ایک بھی ایسا نہیں جس میں ”نجم“ سے ذات نبوی کو مراد لیا گیا ہو، رائج قول تو کیا ہوتا، ضعیف قول بھی نہیں۔

علامہ بیضاوی کے نزدیک ”نجم“ سے ”جنس نجوم“ یا پھر ”ثریا“ مراد ہے، علامہ بیضاوی نے ان دو کے علاوہ کوئی تیسرا قول نقل نہیں کیا۔ (۲) صاحب اکیل نے ”نجم“ سے صرف ”ثریا“ کو مراد لیا ہے (۳) علامہ ابن جوزی نے پانچ اقوال نقل کئے ہیں، ان میں سے کوئی مولوی احمد رضا خاں کے مذکورہ ترجمہ کے مطابق نہیں (۴) علامہ جلال الدین محلی نے ”نجم“ سے ”ثریا“ کو مراد لیا ہے (۵) علامہ محمود آلوسی بھی مذکورہ مفسرین کے نقش قدم پر چلے ہیں البتہ کئی اقوال نقل کرنے کے بعد اخیر میں چل کر ایک مرجوح قول انھوں نے ”نجم“ سے ذات نبوی مراد لینے کا بھی نقل کیا ہے (۶) جس سے ہمارے اس دعوے کا ثبوت فراہم ہوا ہے کہ مولوی احمد رضا خاں اور نعیم الدین مراد آبادی اپنے مفاد کی خاطر رائج اقوال کو چھوڑ کر مرجوح قول کو اختیار کرتے ہیں، تمام مفسرین کے نزدیک جو سب سے مرجوح اور ضعیف قول ہوتا ہے وہ ان کے نزدیک سب سے رائج اور قوی، قارئین ملاحظہ کر چکے ہیں کہ مولوی نعیم الدین نے ”نجم“ سے ذات نبوی مراد لینے کو سب سے ”لذیذ تفسیر“ کہا ہے، وہ بھی ان حالات میں جب کہ ”نجم“ سے ثریا یا عام ستارے مراد لینے کا قول حضرت عبداللہ بن عباسؓ، مجاہدؒ اور ضحاکؒ کا ہے چنانچہ حاشیہ جلالین پر بھی یہی بات لکھی ہے اور روح المعانی اور زاد المسیر میں بھی یہی مذکور ہے اور علامہ ابن کثیرؒ بھی یہی کہتے ہیں۔ (۷)

(۱) تفسیر کبیر ج ۷ ص ۷۲۶ (۲) تفسیر بیضاوی ج ۲ ص ۳۲۹ (۳) اکیل علی مدارک التنزیل ج ۷ ص ۲۳ (۴) زاد المسیر ج ۸ ص ۶۴ (۵) جلالین ج ۲ ص ۴۳۷ (۶) روح المعانی ج ۷ ص ۴۵ (۷) تفسیر العلی القدر لا اختصار تفسیر ابن کثیر ج ۳ ص ۵۲۷۔

اب آئیے دیکھئے کہ بریلوی ”اعلیٰ حضرت“ کے علاوہ دیگر اردو مترجمین نے اس آیت کا ترجمہ کیا کیا ہے:

”قسم ہے تارے کی جب گرے“ (حضرت شیخ الہند)

”قسم ہے (مطلق) ستارے کی جب وہ غروب ہونے لگے۔“ (حضرت تھانوی)

”تارے کی قسم جب وہ غائب ہونے لگے“ (مولانا فتح محمد جالندھری)

”قسم ہے تارے کی جب گرے“ (شاہ رفیع الدین)

”قسم ہے تارے کی جب گرے“ (شاہ عبدالقادر)

اور مولوی احمد رضا خاں کا سب سے لذیذ ترجمہ یہ ہے:

”اس پیارے چمکتے تارے محمد کی قسم جب یہ معراج سے اترے“

خود فیصلہ کیجئے کس نے رائج اور قوی قول کی رعایت کی ہے اور کس نے مرجوح کی؟

اور ان اردو مترجمین کو چھوڑیئے، علامہ رازی، علامہ آلوسی، علامہ محلی، علامہ بیضاوی، علامہ جوزی، علامہ ابن کثیرؒ کو لیجئے، بلکہ ان کو بھی چھوڑیئے، حضرت عبداللہ بن عباسؓ اور مجاہدؒ سے بڑھ کر احمد رضا خاں کو ”محب رسول“ ہم قیامت تک نہیں تسلیم کر سکتے کہ یہ لوگ تو ”نجم“ سے ”ثریا“ یا عام ستاروں کو مراد لیں یا انجماً انجماً قرآن کا اترنا مراد لیں اور وہ ”لذیذ تفسیر“ نہ بنے مگر خاں صاحب سب سے ضعیف قول کو رائج کی صورت میں پیش کر کے ”نجم“ سے ذات نبویؐ کو مراد لیں اور وہ سب سے ”لذیذ تفسیر“ بن جائے، اس قسم کی عقیدت اور خوش فہمی نعیم الدین مراد آبادی اور خاں صاحب کے معتقدین کو ہی مبارک ہو، وہی صحابی رسولؐ سے بھی زیادہ اپنے ”اعلیٰ حضرت“ کو ”محب رسول“ مان سکتے ہیں کوئی دوسرا اس کے لئے تیار نہ ہوگا۔

”ضَالًّا“ سے کیا مراد ہے؟

سورہ الضحیٰ کی اس آیت وَوَجَدَكَ ضَالًّا فَهَدَىٰ کا ترجمہ احمد رضا خاں نے ان

الفاظ میں کیا ہے۔

”اور تمہیں اپنی محبت میں خود رفته پایا تو اپنی طرف راہ دی“

نعیم الدین مراد آبادی نے اس آیت پر درج ذیل حاشیہ لکھا ہے۔

”اور غیب کے اسرار آپ پر کھول دیئے اور علوم ماکان وما یکون عطا کئے، اپنی ذات و صفات کی معرفت میں سب سے بلند مرتبہ عنایت کیا، مفسرین نے ایک معنی اس آیت کے یہ بھی بیان کئے ہیں کہ اللہ تعالیٰ نے آپ کو ایسا وارفتہ پایا کہ آپ اپنے نفس اور اپنے مراتب کی خبر بھی نہیں رکھتے تھے تو آپ کو آپ کی ذات و صفات اور مراتب و درجات کی معرفت عطا فرمائی۔“ (خزائن العرفان ص ۷۰۹)

قطع نظر اس بات کے کہ احمد رضا خاں کا مذکورہ ترجمہ صحیح ہے یا غلط اور رائج تفسیر کی بنیاد پر ہے یا مرجوح، قابل غور بات یہ ہے کہ مذکورہ ترجمہ کو بھی دیکھنے سے یہ بالکل ظاہر نہیں ہوتا کہ آیت کریمہ میں نبی کریم صلی اللہ علیہ وسلم پر ”غیب کے اسرار“ کھولنے اور ”علوم ماکان وما یکون عطا کئے جانے“ کا ذکر صراحۃً در کنار اشارۃً ہی آگیا ہو، لیکن اس کے باوجود مراد آبادی صاحب نے آیت کے حاشیہ کی ابتدا ہی انہی دونوں چیزوں کے ذکر سے کی، گویا آیت کا اصل مفہوم و مقصود انہی دونوں کو بیان کرنا ہے، لیکن قارئین ان کے جھانسنے میں آنے والے نہیں، وہ ان کی دھوکہ بازی خوب سمجھ رہے ہیں اور در پردہ وہ اپنے کس عقیدہ کی تبلیغ کرنا چاہتے ہیں، وہ بھی سمجھ چکے ہیں، لہذا داد و چلنے والا نہیں۔

اب آئیے ترجمہ پر نگاہ ڈالیں:

بریلوی ”اعلیٰ حضرت“ کا ترجمہ آپ ملاحظہ کر چکے، اب دیکھئے دیگر مفسرین کیا کہتے ہیں۔
جلالین میں ہے:

ووجدک ضالاً عما أنت علیہ الآن	آپ کو ناواقف پایا اس شریعت سے جس
من الشریعة فہدی اى ہداک الیہا	پر آپ آج ہیں، لہذا آپ کی اس طرف
(جلالین ج ۲ ص ۵۰۲)	رہنمائی کی۔

صادی میں ہے:

ای وجدک خالیا من الشریعة
فهداک بانزالها الیک والمراد
بضلالہ کونہ فی غیر الشریعة
ولیس المراد بہ الانحراف عن
الحق لکونہ مستحیلا علیہ قبل
النبوۃ وبعدها. (۱)

”یعنی پایا آپ کو شریعت سے خالی تو آپ کو
ہدایت دی آپ کی جانب شریعت نازل
فرما کر ”ضلال“ سے مراد بلا شریعت ہونا
ہے ضلال کا مطلب حق سے منحرف ہونا
نہیں کیوں کہ یہ حضورؐ کے لئے محال ہے
نبوت سے قبل بھی اور نبوت کے بعد بھی۔

علامہ ابن جوزیؒ نے چھ اقوال نقل کئے ہیں ان میں سے کوئی بھی مولوی احمد
رضا خاں کے مذکورہ ترجمہ کے مطابق نہیں، ان اقوال میں جس قول کو سب سے پہلے نمبر پر ذکر
کیا ہے اور جسے جمہور علماء اسلام کا قول قرار دیا ہے وہ یہ ہے کہ:

ضالا عن معالم النبوۃ واحکام
الشریعة فهداک الیہا قالہ
الجمہور منهم الحسن
والضحاک. (۲)

(ہم نے پایا آپ کو) ناواقف نبوت کے
نشانات اور احکام شریعت سے پس اس کی
جانب رہنمائی کی، یہی جمہور کہتے ہیں ان
میں سے حسنؒ بھی ہیں اور ضحاکؒ بھی۔

علامہ ابن کثیرؒ نے بھی یہی لکھا ہے (۳) علامہ رازی کی بھی تفسیر یہی کہتی ہے، البتہ
انھوں نے چودہواں قول یہ بھی نقل کیا ہے:

الضلال بمعنی المحبة کما فی قولہ
إِنِّكَ لَفِیْ ضَلَالٍکَ الْقَدِیْمِ اِی
محبتک ومعناہ انک محب
فہدیتک الی الشرائع الّتی بہا

”ضلال“ بمعنی محبت جیسا کہ قرآن کی
اس آیت میں ہے إِنَّکَ لَفِیْ ضَلَالٍکَ
الْقَدِیْمِ بیشک آپ اپنی پرانی محبت میں
ہیں، اس آیت کا مطلب یہ ہے کہ آپ

(۱) تفسیر صادی ج ۳ ص ۳۲۷۔ (۲) زاد المسیر ج ۹ ص ۱۵۸۔ (۳) تفسیر اعلیٰ القدر لاختصار تفسیر ابن کثیر ج ۳

تتقرب الیٰ خلیمة محبوبک. (۱) محبت رکھنے والے تھے تو میں نے آپ کی
ان قوانین کی طرف رہنمائی کی جن سے
آپ اپنے محبوب کی خدمت کا قرب
حاصل کریں۔

علامہ آلوسیؒ کے نزدیک آیت کا مطلب یہ ہے کہ:

ووجدک غافلا عن الشرائع التي لا تهتدى اليها العقول (۲) پایا آپ کو غافل ان شرائع سے جن تک
عقل رسائی نہیں حاصل کر پاتی۔

پھر سات آٹھ قول نقل کرنے کے بعد فرماتے ہیں:

قال جعفر الصادق رضي الله تعالیٰ عنه كنت ضالا عن مجتبی
لك في الازل مننت عليك بمعرفتی وقال الحریری
ای وجدک مترددا فی غوامض معانی المحبة فهداك اليها. (۳)
جعفر صادقؑ نے فرمایا ہے کہ آپ غافل
تھے میری اس محبت سے جو آپ کے لئے
ازل سے تھی پس میں نے اپنی معرفت
کے ذریعہ آپ پر احسان کیا..... اور
حریری نے کہا کہ یعنی پایا آپ کو متردد
محبت کے معانی کے غوامض میں پس ان
کی جانب آپ کی رہنمائی کی۔

غور کیجئے جن لوگوں نے ”ضال“ اور ضلالت کو محبت کے معنی میں لیا ہے، انھوں نے
بھی وہ ترجمہ و مطلب نہیں بتایا جو مولوی احمد رضا خاں نے کیا ہے (۴) نیز جمہور مفسرین اور
حضرت حسن بھریؒ اور ضحاکؒ کے بارے میں علامہ ابن جوزیؒ کے حوالہ سے ابھی آپ کو

(۱) تفسیر کبیر ج ۸ ص ۶۰۳۔ (۲) روح المعانی ۳۰ ص ۱۶۲۔ (۳) حوالہ مذکورہ (۴) اگر کسی حد تک کسی ترجمہ سے
مماثلت پیدا ہو بھی تو ابتداء میں ہم نے جو بات کہی تھی وہی صادق آئے گی یعنی تمام مفسرین کا مرجوح اور ضعیف قول
مولوی احمد رضا خاں کے نزدیک سب سے قوی قول کا درجہ پاتا ہے یا جس قول کو مختلف اقوال کی ترتیب میں بھی کوئی
خاص مقام حاصل نہیں ہوتا، وہی قول رضا خانی ترجمہ و تفسیر میں رائج قول کا رتبہ حاصل کئے ہوئے نظر آتا ہے۔ جمیل

آپ کو معلوم ہو چکا ہے کہ انھوں نے ”ضال“ کو ”محبت“ کے معنی میں نہیں لیا ہے بلکہ ”ناواقف شریعت“ کے معنی میں لے رہے ہیں، بقول علامہ آلوسی، حریری نے تو متردد یعنی ”حیراں و سرگرداں“ کا معنی بیان کیا ہے۔

مولوی احمد رضا خاں کے علاوہ دیگر اردو مترجمین کے ترجمے بھی دیکھتے چلے:

”اور اللہ تعالیٰ نے آپ کو (شریعت سے) بے خبر پایا سو (آپ کو شریعت کا)

رستہ بتلادیا“ (حضرت تھانوی)

”اور رستے سے ناواقف دیکھا تو سید ہمارستہ دکھایا“

(مولانا فتح محمد جالندھری)

”اور پایا تجھ کو راہ بھولا ہوا پس راہ دکھائی“ (شاہ رفیع الدین)

”اور پایا تجھ کو بھٹکتا پھر راہ سمجھادی“ (شاہ عبدالقادر)

”اور پایا تجھ کو بھٹکتا پھر راہ سمجھادی“ (حضرت شیخ الہند)

شیخ الہند کے اس ترجمہ پر علامہ شبیر احمد عثمانی نے جو حاشیہ لکھا ہے اسے بھی ملاحظہ

کرتے چلے تاکہ رضا خانی تفسیر اور مسلک حق کی تفسیر کا فرق بھی ظاہر ہو جائے۔

علامہ عثمانی لکھتے ہیں:

”جب حضرت جوان ہوئے قوم کے مشرکانہ اطوار اور بیہودہ رسم و راہ سے سخت

بے زار تھے اور قلب میں خدائے واحد کی عبادت کا پورا جذبہ پورے زور کے ساتھ

موجزن تھا، عشق الہی کی آگ سبز مبارک میں بڑی تیزی سے بھڑک رہی تھی وصول الی

اللہ اور ہدایت خلق کی اس اکمل ترین استعداد کا چشمہ جو تمام عالم سے بڑھ کر نفس قدسی

میں ودیعت کیا گیا تھا، اندر ہی اندر جوش مارتا تھا لیکن کوئی صاف کھلا ہوا راستہ اور مفصل

راستہ اور مفصل دستور العمل بظاہر دکھائی نہیں دیتا تھا جس سے اس عرش و کرسی سے زیادہ

وسیع قلب کو تسکین ہوتی، اس جوش طلب اور فرط محبت میں آپ بے قرار و سرگرداں

پھرتے اور غاروں اور پہاڑوں میں جا کر مالک کو یاد کرتے اور محبوب حقیقی کو پکارتے،

آخر کار اللہ تعالیٰ نے ”غار حرا“ میں فرشتہ کو وحی دے کر بھیجا اور وصول الی اللہ اور اصلاح خلق کی تفصیلی راہیں آپ پر کھول دیں، یعنی دین حق نازل فرمایا، (۱) مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَهْدِي بِهِ مَنْ نَشَاءُ مِنْ عِبَادِنَا. (سورہ شوریٰ رکوع ۵) (۲)

آیت کریمہ وَوَجَدَكَ ضَالًّا فَهَدَىٰ کی حق پرستانہ تفسیر آپ نے ملاحظہ فرمائی، اب پچھلے اوراق پلٹ کر پھر سے وہ تفسیر بھی پڑھ لیجئے جو مولوی نعیم الدین مراد آبادی نے کی ہے، دونوں تفسیروں میں کیا فرق ہے، آپ کے خود سمجھ میں آجائے گا، ایک تفسیر وہ ہے جس میں وحی کے نزول سے قبل انسانوں کی ہدایت کے لئے حضورؐ کی بے چینی اور اضطراب کی پوری تصویر کھینچ دی گئی ہے اور حضورؐ محبت الہی میں کس قدر سرشار تھے اس کا نقشہ بھی کھینچ گیا، مگر دوسری تفسیر — مولوی نعیم الدین والی — سراسر اس روح سے خالی ہے، انسانوں کی گمراہی پر نہ حضورؐ کا اضطراب ظاہر ہوتا ہے نہ جذبہ محبت الہی، اور نہ ہی حضور صلی اللہ علیہ وسلم کے اضطراب پر مالک ارض و سماء کی طرف سے نزول وحی کے ذریعہ خصوصی عنایت و توجہ اور سامان اطمینان و دلجمعی۔

مولوی نعیم الدین صاحب نے آیت زیر بحث کے آخر میں ایک اور مطلب بتایا تھا

وہ یہ کہ:

(۱) تفسیر عثمانی آیت زیر بحث (۲) اس آیت کا ترجمہ مولوی احمد رضا خاں نے کیا ہے وہی ملاحظہ فرمائیں اس کے بعد غور کریں کہ وَوَجَدَكَ ضَالًّا فَهَدَىٰ کا ترجمہ اس آیت کی روشنی میں کس نے صحیح کیا ہے، مولوی احمد رضا خاں نے یاد دیگر اردو مفسرین مثلاً حضرت تھانویؒ و حضرت شیخ الہندؒ وغیرہم نے..... مولوی احمد رضا خاں کے الفاظ میں اس آیت کا ترجمہ یہ ہے ”اس سے پہلے نہ تم کتاب جانتے تھے نہ احکام شرع کی تفصیل، ہاں ہم نے اسے نور کیا جس سے ہم راہ دکھاتے ہیں اپنے بندوں سے جسے جانتے ہیں“..... لفظ نور سے کسی قسم کی غلط فہمی نہ پھیلے، اس لئے عرض ہے کہ خود مولوی نعیم الدین صاحب نے حاشیہ نمبر ۱۶ پر لکھ دیا ہے کہ ”نور“ سے قرآن شریف مراد ہے۔

(خزائن العرفان ص ۵۸۱)

”اللہ تعالیٰ نے آپ کو ایسا وارفتہ پایا کہ آپ اپنے نفس اور اپنے مراتب کی خبر بھی نہیں رکھتے تھے تو آپ کو آپ کی ذات و صفات اور مراتب و درجات کی معرفت عطا فرمائی۔“ (خزائن العرفان ص ۷۰۹)

ہم بے حد افسوس کے ساتھ اس حقیقت کا اظہار کرنے پر مجبور ہیں کہ اسی سے ملتی جلتی بات **وَوَجَدَكَ ضَالًّا فَهَدَىٰ** کے ترجمہ میں ایک شیعہ عالم مولوی محمد صادق نے لکھی ہے، ملاحظہ ہو ان کا ترجمہ:

”اور تمہیں گم نامی کی حالت میں پا کر (لوگوں کو تمہاری معرفت کی) رہ (نہیں) دکھائی؟ (ترجمہ مولوی سید محمد صادق مطبوعہ لکھنؤ)

سورہ ”الرحمن“ کا ترجمہ

سورہ ”الرحمن“ کی ابتدائی آیات **الرَّحْمٰنُ۔ عَلَّمَ الْقُرْآنَ۔ خَلَقَ الْإِنْسَانَ۔ عَلَّمَهُ الْبَيَانَ۔** کا ترجمہ مولوی احمد رضا خاں صاحب ان الفاظ میں کرتے ہیں:

”رحمن نے اپنے محبوب کو قرآن سکھایا انسانیت کی جان محمد کو پیدا کیا ماکان وما یكون کا بیان ان کو سکھایا۔“

اس ترجمہ پر مولوی نعیم الدین کا حاشیہ یہ ہے:

”انسان سے اس آیت میں سید عالم محمد مصطفیٰ صلی اللہ علیہ وسلم مراد ہیں اور بیان سے ماکان وما یكون کا بیان کیوں کہ نبی کریم صلی اللہ علیہ وسلم اولین و آخرین کی خبریں دیتے تھے۔“ (خزائن العرفان ص ۶۳۲)

اس ترجمہ و تفسیر دونوں کے بارے میں ہمارا دعویٰ ہے کہ ”انسان“ سے ذات نبوی صلی اللہ علیہ وسلم کو مراد لینا انتہائی ضعیف اور مرجوح تفسیر ہے اور ”بیان“ سے ”ماکان وما یكون“ کا بیان ”مراد لینا سرے سے غلط ہے۔“

پھر ”انسان“ اور ”بیان“ کا صحیح ترجمہ و تفسیر کیا ہے؟ معتبر تفاسیر کے حوالوں سے ابھی

یہ بات واضح ہوئی جاتی ہے، اہل سنت و جماعت کے ہر مسلک کے مدارس میں داخل نصاب تفسیر ”جلالین“ میں ہے:

الرحمن علم من شاء القرآن خلق
الانسان ای الجنس علمه البيان
النطق. (۱)

رحمن نے سکھایا جس کو چاہا قرآن، پیدا
کیا جنس انسان، سکھایا اس کو نطق
(گویائی)

”النطق“ کی تشریح حاشیہ پر اس طرح ہے:

قوله النطق ای التعبير عما فی
الضمیر بخلاف سائر الحيوان
(۲)

نطق یعنی اس چیز کو بیان کرنا جو دل میں
ہے برخلاف تمام حیوانات کے کہ انھیں
یہ قدرت نہیں۔

گویا صاحب جلالین کے نزدیک ”انسان“ سے ”جنس انسان“ مراد ہے اور ”بیان“
سے ”قوت گویائی“

اسی طرح ہر مدرسے میں پڑھائی جانے والی دوسری تفسیر، بیضاوی شریف میں ہے:

ایماء بان خلق البشر وما تمیز به
عن سائر الحيوان من البيان وهو
التعبير عما فی الضمیر و افهام
الغیر لما ادركه لتلقى الوحی
وتعرف الحق وتعلم الشرع.
(۳)

آیت میں اشارہ اس طرف ہے کہ اللہ
تعالیٰ نے انسان کو پیدا کیا اور اس چیز کو
پیدا کیا جس سے انسان تمام حیوانات
سے ممتاز ہو گیا اور وہ ہے صفت بیان،
یعنی مافی الضمیر کو ادا کرنا اور غیر کو ان تمام
باتوں کو سمجھا دینا جن کا اس نے ادراک
کیا ہو، وحی کے حصول، حق کی معرفت
اور مسائل شرعیہ کے سیکھنے کے لئے۔

اس آیت کی تفسیر کرتے ہوئے علامہ محمود آلوسی فرماتے ہیں:

(۱) جلالین ج ۲ ص ۴۴۳۔ (۲) کتاب مذکور حاشیہ نمبر ۲۰ (۳) تفسیر بیضاوی ج ۲ ص ۳۳۸۔

والمراد بالانسان الجنس
وبخلقه انشاءه على ما هو عليه
من القوى الظاهرة والباطنة ثم
اتبع عز وجل بنعمة تعليم البيان
فقال سبحانه (علم البيان) لان
البيان هو الذى يتمكن عادة من
تعلم القرآن وتعليمه والمراد به
النطق الفصيح المعرب عما فى
الضمير والمراد بتعليم البيان
تمكين الانسان من بيان نفسه
ومن فهم بيان غيره اذ هو الذى
يلزم عليه تعليم القرآن (۱)

انسان سے مراد جنس انسان ہے، اس کے
پیدا کرنے سے اس کی ظاہری و باطنی
قوتوں کے ساتھ پیدا کرنا مراد ہے، اس
کے بعد اللہ تعالیٰ نے تعلیم بیان کی نعمت کا
ذکر کرتے ہوئے فرمایا کہ ”عَلَّمَ
الْبَيَانَ“ یعنی انسان کو بیان سکھایا
”بیان“ اس چیز کو کہتے ہیں کہ انسان
عادۃً جس کے ذریعہ قرآن کی تعلیم و تعلم
پر قادر ہو جائے، بیان سے مراد ایسی فصیح
گفتگو جو مافی الضمیر کو ادا کرے..... تعلیم
بیان سے مراد ہے انسان کو اپنے بیان پر
اور دوسرے کے بیان کے سمجھنے پر قادر
بنادینا اس لئے ان ہی دونوں چیزوں پر
تعلیم قرآن کا دار و مدار ہے۔

تفسیر ابن کثیر کا بھی حاصل یہی ہے کہ ”انسان“ سے ”جنس انسان“ مراد ہے اور
”بیان“ سے ”نطق“، لیکن ”نطق“ کی وضاحت علامہ ابن کثیرؒ نے ان الفاظ میں کی ہے:
هو اداء تلاوته. (۲)

اب تک کی تفاسیر کے حوالوں سے یہ بات پایہ ثبوت کو پہنچ گئی کہ مولوی احمد
رضا خاں صاحب اور مولوی نعیم الدین مراد آبادی کے ترجمہ و تفسیر کی کوئی علمی بنیاد نہیں ہے،
اس سلسلے میں ایک حوالہ علامہ فخر الدین رازی کی تفسیر کبیر کا بھی ملاحظہ فرمائیں، انھوں نے
”انسان“ کی تفسیر میں ایک قول وہ بھی نقل کیا ہے جو مولوی احمد رضا خاں کے حق میں

(۱) روح المعانی ج ۲ ص ۹۹۔ (۲) تیسیر العلی القدر لاختصار تفسیر ابن کثیر ج ۳ ص ۲۷۷۔

جاتا ہے، مگر اس کے ساتھ ہی ان کا ریمارک اور تبصرہ خود ہی اس قول کے ضعف کو ثابت کر دے گا۔ ہمیں کچھ کہنے کی ضرورت نہ پڑے گی۔

علامہ رازیؒ لکھتے ہیں:

المسئلة الثالثة ما المراد من
الانسان نقول هو الجنس وقيل
المراد محمد صلى الله عليه
وسلم وقيل المراد ادم والاول
اصح نظراً الى اللفظ في خلق
ويدخل فيه محمد وادم وغيرهما
من الانبياء (۱)

”آیت کے سلسلے میں تیسرا مسئلہ یہ ہے کہ ”انسان“ سے کیا مراد ہے، ہم کہتے ہیں کہ ”جنس انسان“ مراد ہے اور کہا گیا ہے کہ محمد صلی اللہ علیہ وسلم مراد ہیں اور کہا گیا ہے کہ حضرت آدم مراد ہیں لیکن پہلا قول (جنس انسان والا) سب سے صحیح ہے لفظ ”خلق“ کے لحاظ سے اور جنس مراد لینے کی صورت میں حضرت محمد صلی اللہ علیہ وسلم حضرت آدم علیہ السلام اور دیگر تمام انبیاء کرام بھی داخل ہو جائیں گے“
(لہذا یہی قول سب سے صحیح ہے)

پھر چوتھے مسئلہ میں یہ بتاتے ہوئے کہ ”بیان“ سے کیا مراد ہے؟ اور ”تعلیم بیان“

کی کیفیت کیا ہے؟ فرماتے ہیں:

البيان النطق فعلمه ما ينطق به
وفهم غيره ما عنده فان به يمتاز
الانسان عن غيره من الحيوانات
وقوله خلق الانسان اشارة الى
تقدير خلق جسمه الخاصة

بیان سے مراد ہے گفتگو کرنا، پس اللہ نے انسان کو وہ صلاحیت بخشی ہے جس کے ذریعہ وہ گفتگو کرتا ہے اور اپنی بات دوسرے کو سمجھا دیتا ہے اس صلاحیت کے ذریعہ انسان دوسرے حیوانات سے ممتاز

وعلمہ البیان اشارة الى تمیزہ

بالعلم عن غیرہ (۱)

ہے "خَلَقَ الْإِنْسَانَ" میں اشارہ ہے
انسان کے ایک خاص جسم کی تخلیق کی
جانب اور "عَلَّمَ الْبَيَانَ" اشارہ ہے
انسان کی اس صفت علم کی جانب جس کے
ذریعہ انسان دیگر حیوانات سے ممتاز ہے۔

اب تک جن بلند پایہ تفاسیر کا حوالہ دیا گیا ہے، کیا اس کے نتیجے میں رضا خانی
موقف کے لئے کوئی وجہ جواز باقی رہتا ہے؟ ہم یہاں اپنے قارئین کو یہ بتادینا بھی ضروری
سمجھتے ہیں کہ مولوی احمد رضا خاں کے علاوہ تمام اردو مترجمین نے مذکورہ مستند تفاسیر کی روشنی
میں ہی ترجمہ کیا ہے۔ ان میں سے کسی کا بھی ترجمہ مولوی احمد رضا خاں کے ترجمے سے بالکل
مطابقت نہیں رکھتا، اس کی وجہ ظاہر ہے، ان مترجمین کے سامنے اپنے عقائد باطلہ کو قرآن سے
زبردستی ثابت کرنے کا مسئلہ نہیں تھا، وہ تو بس قرآن کے صحیح معنی و مطلب سے عوام کو باخبر کرنا
چاہتے تھے، لہذا ان کے ترجمے میں اس قسم کے الٹ پھیر کی گنجائش کہاں ہو سکتی تھی، انھیں اپنا
مفاد نہیں قرآن کا مفاد عزیز تھا، اسی لئے ان کے ترجمے ان الفاظ میں مذکور ہیں۔

”رحمن نے سکھایا قرآن، بنایا آدمی پھر سکھایا اس کو بات کرنا (حضرت شیخ الہند“)

”رحمن نے قرآن کی تعلیم دی، اس نے انسان کو پیدا کیا (پھر) اس کو گویائی سکھائی۔“

(حضرت تھانوی)

”رحمن نے سکھایا قرآن، پیدا کیا آدمی کو، سکھایا اس کو بولنا۔“ (شاہ رفیع الدین“)

”خدا (جو) نہایت مہربان اسی نے قرآن کی تعلیم فرمائی، اسی نے انسان کو پیدا کیا، اسی

نے اس کو بولنا سکھایا۔“ (مولانا فتح محمد“)

”رحمن نے سکھایا قرآن، بنایا آدمی پھر سکھائی اس کو بات۔“ (شاہ عبدالقادر“)

(۱) تفسیر کبیر ج ۸ ص ۵

ایک غلط استدلال

مولوی احمد رضا خاں کے غلط ترجمے کو صحیح کرنے کے لئے رضا خانی علماء نے عجیب عجیب تک بند یوں کا سہارا لیا ہے، چنانچہ ایک صاحب لکھتے ہیں:

”خلق الانسان“ میں الف لام عہد خارجی ہے اور اس سے فرد کامل مراد ہوتا ہے اور نوع انسانی میں فرد کامل چونکہ سرور انبیاء ہیں اس لئے انسان سے مراد آنحضرت کی ذات کو لیتا عین اصول گرائمر کے مطابق ہے، اسی ”البیان“ پر الف لام استغراقی ہے اور استغراق کا عموم ”بیان“ کی جمیع اقسام کو حاوی ہوگا اور اسی اصول کو سامنے رکھ کر امام احمد رضا نے ترجمہ میں ماکان وما یکون کے الفاظ کا اضافہ کیا ہے۔“

(المیزان مولوی احمد رضا خاں نمبر شمارہ اپریل ۱۹۷۶ء ص ۱۵۶)

مولوی احمد رضا خاں کے ترجمے کو اصول گرائمر کے مطابق ثابت کرنے میں مضمون نگار نے یہاں اتنی بے اصولیاں کی ہیں کہ بس خدا کی پناہ، مذکورہ اقتباس پڑھنے سے تو یہی اندازہ ہوتا ہے کہ بے چارے مضمون نگار صاحب ”الف لام“ کی حقیقت سے واقف ہی نہیں ہیں، انھوں نے یہ نہ جانے کس کتاب میں پڑھ لیا ہے کہ الف لام عہد خارجی سے فرد کامل مراد ہوتا ہے۔ اصول فقہ کی مشہور و متداول کتاب نور الانوار کے حاشیہ قمر الاقمار میں الف لام عہد خارجی کی یوں مثال دی ہے۔

جاءنی رجل لقال الرجل. (۱) میرے پاس ایک آدمی آیا پس اس آدمی نے کہا۔

مہربانی فرما کر بتائیے کہ یہاں ”الرجل“ سے کون سا فرد کامل مراد ہے؟ دوسری بے اصولی مضمون نگار کی یہ ہے کہ انھوں نے ”الانسان“ کے الف لام کو عہد خارجی کا قرار دیا ہے جب کہ عہد خارجی کے لئے ضروری ہے کہ الف لام کے ذریعہ حقیقت

کے اس حصہ معینہ کی طرف اشارہ ہو جو خارج میں موجود ہو یا دوسرے الفاظ میں الف لام کے مدخول کا بصورت نکرہ ماسبق میں پایا جانا ضروری ہے، اسی نکرہ کو دوبارہ بصورت معرفہ (یعنی الف لام داخل کر کے) لایا گیا ہو اور اس معرفہ سے اشارہ ماسبق کے نکرہ کی طرف ہو۔

چنانچہ نور الانوار کے حاشیہ کی مثال ابھی آپ نے ملاحظہ فرمائی، وہاں پہلے ”رجل“ نکرہ (یعنی بغیر الف لام) کے لایا گیا، پھر اس پر الف لام داخل کر کے معرفہ بنایا گیا اور ”الرجل“ کہہ دیا گیا اور اس ”الرجل“ سے بھی مراد وہی ”رجل“ ہے جو پہلے آچکا ہے۔

اس کے علاوہ نور الانوار ص ۸۱ کے متن میں خود ملا احمد جیون نے جو مثال آیت قرآنی سے پیش کی ہے وہ بھی الف لام عہد خارجی کی ہی ہے، اس میں بھی وہی صورت ہے جو اوپر گزری، مثال یہ ہے:

كَمَا أَرْسَلْنَا إِلَىٰ فِرْعَوْنَ رَسُولًا
فَعَصَىٰ فِرْعَوْنُ الرَّسُولَ.
(سورہ مزمل ۲۹)
جیسا کہ ہم نے فرعون کی جانب ایک
رسول (حضرت موسیٰ) بھیجا، پس فرعون
نے اس رسول کی نافرمانی کی۔

یہاں پر بھی پہلے ”رسول“ بغیر الف لام کے آیا، پھر دوبارہ الف لام داخل کر کے ”الرسول“ لایا گیا اور اس سے بھی مراد حضرت موسیٰ ہی ہیں جس طرح لفظ رسول (نکرہ) سے مراد تھے۔

منطق کی ابتدائی کتاب تہذیب کے صفحہ اول کے حاشیہ پر بھی یہی آیت کریمہ الف لام عہد خارجی کی مثال میں پیش کی گئی ہے۔

خلاصہ یہ کہ عہد خارجی کے لئے ماسبق میں ذکر ہونا ضروری ہے، لہذا ”الانسان“ میں الف لام عہد خارجی کا مراد لینا کسی طرح بھی درست نہیں، کیوں کہ سورہ رحمن میں شروع سے لے کر ”الانسان“ کے لفظ تک زیر بحث ”الانسان“ کے علاوہ ”انسان“ کا لفظ موجود نہیں ہے، پھر بھلا الف لام سے حقیقت کے حصہ معینہ موجود فی الخارج کی طرف اشارہ کیسے

ہو پائے گا۔

تیسری بے اصولی مضمون نگار کی یہ ہے کہ انھوں نے ”البیان“ کے ”الف لام“ کو ”استغراقی“ قرار دیا ہے۔

ہمارا اندازہ یہ ہے کہ مضمون نگار کو خبر نہیں ہے کہ کب الف لام عہد کا ہوتا ہے اور کب جنس کا اور کب استغراق کا؟ نیز ان تینوں کو مراد لینے میں ترتیب کیا ہے۔

صاحب نور الانوار نے اس سلسلے میں درج ذیل ترتیب بیان فرمائی ہے۔

معنی عہدی ہی ”الف لام“ میں اصل ہے۔ جب تک عہدی معنی صحیح ہو سکتا ہو کسی دوسرے معنی کی طرف رخ نہیں کیا جائے گا، عہدی معنی خواہ عہد خارجی ہو یا داخلی۔

العہد هو الاصل فی اللام فما دام يستقیم العہد لا یصار الی معنی اخر سواء کان عہدا خارجیا اور ذہنیا۔

آگے لکھتے ہیں:

پس اگر معنی عہدی مراد لینا درست نہ ہو بایں طور کہ وہاں افراد معہود ذہنی نہ ہوں یا ماسبق میں ان کا ذکر نہ ہوا ہو تو الف لام جنس پر محمول ہوگا اور مقام کے اعتبار سے ادنیٰ اور کل ہر ایک کا احتمال رکھے گا، یا استغراق پر محمول ہوگا پس سارے افراد کا یقینی طور پر احاطہ کرے گا۔

فان لم یستقم العہد بان لم یکن ثمہ افراد معہودۃ اولم یجز ذکرہ فیما سبق حمل علی الجنس فیحتمل الادنی والکل علی حسب قابلیۃ المقام او علی الاستغراق فیستوعب کل بقینا۔ (۱)

اس سے ثابت ہوا کہ جب الف لام عہدی مراد لینا درست ہو سکتا ہے، جنس یا استغراق کا مراد لینا صحیح نہیں ہے، اور الف لام عہدی مراد لینے کی دو صورتیں ہیں۔ ایک یہ کہ الف لام جس پر داخل ہوا ہے اس کے افراد ذہن میں متعین ہوں، دوسری صورت یہ ہے کہ

ما سبق میں ان کا ذکر ہو چکا ہو۔

جب تک ان دو صورتوں میں سے کوئی ایک بھی مراد لی جاسکتی ہو جنس یا استغراق مراد لینا درست نہ ہوگا، لہذا ”البیان“ کے الف لام کو عہد چنی مراد لیا جاسکتا ہے کیوں کہ ”الانسان“ کا الف لام جب جنس کا ہے جیسا کہ ابھی مفسرین کی آرا گزریں تو اس اعتبار سے ”بیان“ یعنی قوت گویائی انسان کے لئے معہود چنی ہوگئی، کیوں کہ قوت گویائی ہی انسان کے لئے دیگر حیوانات کے مقابلے میں اصل مابہ الامتیاز شے ہے، اسی لئے منطق کی اصطلاح میں انسان کو ”حیوان ناطق“ کہا جاتا ہے۔

لہذا جب یہاں پر الف لام عہد چنی کا مراد لینا درست ہے تو پھر صاحب نور الانوار کے بیان کے مطابق:

لا یصار الی معنی اخر. (۱)
کسی دوسرے معنی کی طرف رخ بھی نہ
کیا جائے گا۔

ان حقائق کی روشنی میں قارئین خود فیصلہ کر سکتے ہیں کہ اس رضا خانی استدلال کی کیا حیثیت رہ جاتی ہے کہ:

”البیان“ کا الف لام استغراقی ہے اور استغراق کا عموم ”بیان“ کی جمیع اقسام کو
حاوی ہوگا اور اسی اصول کو سامنے رکھ کر امام احمد رضا نے ترجمہ میں ماکان وما یکون کے
الفاظ کا اضافہ کیا ہے۔“ (۲)

ترجمہ میں ”ماکان وما یکون“ کا اضافہ اصول کے تحت ہوا ہے یا بے اصولی کے تحت
قارئین اس کی حقیقت سے واقف ہو چکے ہیں۔

اسی ترجمہ کو صحیح ثابت کرنے کے لئے ایک دوسرے صاحب ”الانسان“ کے متعلق
یوں لکھتے ہیں:

”یہ اصول اپنی جگہ مسلم ہے کہ المطلق اذا اطلق فیراد به الفرد الکامل

(۱) حوالہ مذکورہ۔ (۲) المیزان، سبئی اپریل ۱۹۷۶ء ص ۱۵۶

اطلاق کی صورت میں مطلق سے اس کا فرد کامل مراد لیا جاتا ہے اور ظاہر ہے کہ انسانوں میں فرد کامل ہیں محمد مصطفیٰ صلی اللہ علیہ وسلم جن کے انسان کامل ہونے میں کیا شک ہے۔“ (۱)

اس کے جواب میں سب سے پہلی بات تو یہ عرض ہے کہ ”الانسان“ کے بارے میں ”الف لام“ کو نظر انداز کر کے کوئی فیصلہ کرنا سراسر بے اصولی ہے، دوم یہ کہ ”الانسان“ کی اگرچہ کوئی صفت نہیں بیان کی گئی ہے، لیکن وہ بالکل مطلق بھی نہیں ہے کیوں کہ الف لام کی تنقید موجود ہے جس سے کسی حال میں بھی صرف نظر نہیں کیا جاسکتا، یہی وجہ ہے کہ تمام بلند پایہ مفسرین نے الف لام کو جنس کا قرار دے کر ”الانسان“ سے ”جنس انسان“ ہی مراد لیا ہے نہ کہ فرد کامل ”جنس انسان“ مراد لینے کی صورت میں ایک فائدہ بقول امام رازیؒ یہ بھی ہے کہ اس صورت میں ”انسان“ کے اندر تمام انبیاء کرام بھی شامل ہو جائیں گے۔ (۲)



تحریف معنوی کا ایک اور نمونہ

سورہ ”محمد“ اور سورہ ”فتح“ کا ترجمہ

مولوی احمد رضا خاں نے جن جن مقامات پر غلط ترجمے کئے ہیں ان میں سے درج ذیل آیتیں بھی ہیں:

وَاسْتَغْفِرْ لِدُنْبِكَ وَلِلْمُؤْمِنِينَ
وَالْمُؤْمِنَاتِ. (سورہ محمد رکوع ۶۶ پ ۲)

”اے نبی! استغفار کیجئے اپنے گناہ کے
لئے اور تمام مسلمان مردوں کے لئے
اور تمام مسلمان عورتوں کے لئے“

لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ
وَمَا تَأَخَّرَ. (سورہ فتح پ ۲۶)

”تا کہ بخشدے اللہ آپ کے لئے آپ
کے اگلے اور پچھلے گناہوں کو۔“

مولوی احمد رضا خاں نے بالترتیب ان دونوں آیات کا ترجمہ یوں کیا ہے:

(۱) ”اور اے محبوب اپنے خاصوں اور عام مسلمان مردوں اور عورتوں کے
گناہوں کی معافی مانگو۔“

(۲) ”تا کہ اللہ تمہارے سبب سے گناہ بخشے تمہارے اگلوں کے اور تمہارے
پچھلوں کے۔“

یہ ترجمہ بالکل غلط ہے اور معمولی عربی جاننے والا بھی، اگر تعصب سے کام نہ لے تو
اس غلطی کو پکڑ سکتا ہے، سوال یہ ہے کہ آخر مولوی احمد رضا خاں نے آیت کے صاف اور واضح
الفاظ کو نظر انداز کر کے بالکل غلط ترجمہ کیوں کیا؟ اس کا جواب رضا خانی تحریروں سے یہ
ملتا ہے کہ آیات کا لفظی کرنے سے عقیدہ عصمتِ انبیاء متاثر ہوگا۔ رضا خانی علماء کا کہنا ہے کہ

جب انبیاء کرام معصوم ہوتے ہیں تو ان کے اگلے پچھلے گناہ معاف ہونے کا کیا مطلب؟ لہذا ”صحیح بات یہ ہے کہ ان آیات میں حضور کی خطاؤں کا ذکر نہیں بلکہ امت کی خطائیں اور ان کی مغفرت مراد ہے۔“ (۱)

عصمت انبیاء کا مسئلہ

رضا خانی ترجمے کی غلطیاں واضح کرنے کے لئے عصمت انبیاء کی بحث کی بھی ضرورت ہے، اس لئے یہاں اس سلسلے میں مختصر اشارے کئے جا رہے ہیں تاکہ ہمارے قارئین مسئلہ کی اصل حقیقت آسانی سے سمجھ سکیں۔

”عصمت انبیاء“ پر بحث کرتے ہوئے عقائد اہلسنت کی سب سے مشہور اور ہر مدرسہ میں پڑھائی جانے والی کتاب ”شرح عقائد نسفی کے مصنف فرماتے ہیں:

وفی عصمتهم عن سائر الذنوب	”انبیاء کرام کے تمام گناہوں سے معصوم
تفصیل و هو انهم معصومون عن	ہونے کے بارے میں تفصیل ہے، وہ یہ
الکفر قبل الوحی وبعده	ہے کہ وہ لوگ کفر سے تو نبوت سے قبل
بالاجماع.	اور نبوت کے بعد دونوں صورتوں میں
	بالاجماع معصوم ہوتے ہیں۔“

آگے چل کر لکھتے ہیں:

ویجوز سہوا بالاتفاق الا ما یدل	”انبیاء کرام سے گناہ صغیرہ سہوا ہو جانا
علی الخسة کسرة لقمة	بالاتفاق جائز ہے، البتہ وہ گناہ صغیرہ سہوا
والتطیف بحبة لکن المحققین	بھی نہیں ہو سکتے جو خست اور دنائت پر
اشترطوا ان ینبھوا علیہ فینتھوا	دلالت کرتے ہوں مثلاً ایک لقمہ چرا لیتا
عنه. (۲)	تولنے میں ایک دانہ کم کر دینا لیکن محققین

(۱) المیزان بمبئی مولوی احمد رضا خاں نمبر ۱۲۲ (۲) شرح عقائد نسفی ص ۱۰۲

نے اس کے ساتھ یہ بھی شرط لگائی ہے کہ
انبیاء کرام کو فوراً متنبہ کیا جاتا ہے اور وہ
اس سے فوراً رک جاتے ہیں۔

اس کے بعد یہ بتاتے ہوئے کہ اگر انبیاء کرام کی جانب کہیں پر معصیت کی نسبت
ہوگئی ہو تو وہاں عصمت انبیاء کو ملحوظ رکھ کر کیا رویہ اپنایا جائے، فرماتے ہیں:

فما نقل عن الانبياء عليهم السلام
مما يشعر كذب او معصية فما كان
منقولا بطريق الأحاد فمردود
وما كان بطريق التواتر فمصروف
عن ظاهره ان امكن والا فمحمول
على ترك الاولى او كونه قبل
البعثة. (۱)

پس اگر انبیاء کرام سے کوئی کذب
یا معصیت منقول ہو تو اگر روایت، خبر
واحد ہو تو وہ رد کر دی جائے گی اور اگر
متواتر ہو تو تاویل کر کے اس کے ظاہر
سے پھیرا جائے گا، لیکن اگر تاویل ممکن نہ
ہو تو اسے ترکِ اولیٰ پر محمول کیا جائے گا یا
اس پر کہ یہ بعثت سے پہلے کا واقعہ ہے۔

ایک بار تین حضرات ازواجِ مطہرات کے پاس رسول اللہ صلی اللہ علیہ وسلم کی
عبادت کا حال دریافت کرنے آئے دریافت کرنے کے بعد ان لوگوں نے کہا:

این نحن من النبی صلی اللہ علیہ
وسلم وقد غفر اللہ ماتقدم من
ذنبه وماتأخر. (۲)

ہم کہاں حضور صلی اللہ علیہ وسلم کی برابری
کر سکتے ہیں، اللہ تعالیٰ نے حضورؐ کے
سب اگلے پچھلے گناہ معاف کر دیئے ہیں
(اور ہم سرِ اُپا گناہ)

حدیث کے الفاظ وَقَدْ غَفَرَ اللَّهُ مَا تَقَدَّمَ مِنْ ذَنْبِهِ وَمَا تَأَخَّرَ کی تشریح کرتے
ہوئے ملا علی قاری شارح مشکوٰۃ فرماتے ہیں:

ثم الذنب ماله تبعه دينية او
ذنب (گناہ) وہ چیز کہلاتی ہے جس

(۱) شرح عقائد نسفی ص ۱۰۲ (۲) مشکوٰۃ ج ۱ ص ۲۷ بحوالہ بخاری و مسلم

دنیویۃ..... ولما کان النبی
صلی اللہ علیہ وسلم معاتباً
بترک الأولی تأکید اللعصمة
اطلق علیہ اسم الذنب او یکون
من حسنات الابرار سینات
المقربین.

کے لئے دینی یا دنیاوی اعتبار سے کوئی
تاوان ہو..... چونکہ ترک اولیٰ پر
حضور صلی اللہ علیہ وسلم کو تنبیہ کی جاتی ہے
اسی لئے عصمت کی تاکید کے طور پر ترک
اولیٰ پر ”ذنب“ کا لفظ بول دیا گیا، یا پھر
یہ ”نیکوں کی نیکیاں مقربین کی برائیاں
ہیں“ کے قبیل سے ہے۔

آگے پھر لکھتے ہیں:

والجمہور جوزوا وقوع الکبائر
سہوا والصفائر عمدا لکن
المحققون اشترطوا ان ینہوا
علیہ فینتہوا عنہ فعلىٰ هذا قول
الجمہور لا ینافی الاجماع
المذکور. (۱)

جمہور نے انبیاء کرامؑ سے گناہ کبیرہ کا
صدور سہواً اور صغیرہ کا عمداً، جائز قرار
دیا ہے، لیکن محققین نے یہ شرط لگائی ہے
کہ انھیں اللہ تعالیٰ کی طرف سے ہوشیار
کیا جاتا ہے تو وہ فوراً ہوشیار ہو جاتے
ہیں، لہذا جمہور کا قول اجماع مذکور کے
منافی نہیں۔

اس موضوع پر علامہ سید سلیمان ندویؒ نے ”سیرت النبی“ میں بڑی اچھی بحث کی
ہے، انھوں نے تفصیل کے ساتھ بتایا ہے کہ انبیاء کرامؑ کی طرف ذنب یا گناہ کی نسبت کس
اعتبار سے ہوتی ہے اور انھیں استغفار کا حکم کیوں ہوتا ہے، فرماتے ہیں:

”عربی زبان میں گناہ کے لئے مختلف الفاظ ہیں، مثلاً ذنب، اثم، حث، جرم وغیرہ
ان میں سے ”ذنب“ کے سوا دوسرے الفاظ کا اطلاق اس حقیقی گناہ پر کیا جاتا ہے جو بالقصد
اور جان بوجھ کر کیا جائے لیکن ذنب کا اطلاق ہر غلط فعل پر ہوتا ہے، خواہ وہ جان بوجھ کر کیا

جائے یا بن جانے غلط فہمی سے ہو یا سوچ سمجھ کر، بھول چوک سے ہو یا قصداً، اور ان کاموں پر بھی اس کا اطلاق ہوتا ہے جو درحقیقت عام امت کے لئے گناہ نہیں لیکن انبیاء کے حق میں اتنی غفلت بھی مواخذہ کے قابل ہے، اسی معنی میں کہا گیا ہے حسنات الابرار سیئات المقربین (نیکیوں کی نیکیاں مقربین کی برائیاں ہیں)

ع جن کے رتبے ہیں سوا ان کو سوا مشکل ہے

انبیاء علیہم السلام کے استغفار کے موقعوں پر ہمیشہ ذنب کا لفظ استعمال ہوا ہے، جرم، اثم یا حث کا نہیں۔

ذنب کا لفظ بھول چوک اور غفلت سے لے کر عصیان تک کو شامل ہے اس لئے کسی نبی کو اگر خدا کی طرف سے استغفار ذنب کی ہدایت کی گئی تو اس کے معنی صریح عصیان و گناہ کے نہیں، بلکہ یہی انسانی بھول چوک اور فروگزاشت ہے جس کی اصلاح و تنبیہ اللہ تعالیٰ اپنے رحم و کرم اور لطف و عنایت سے فرماتا رہتا ہے اور اس کے لئے استغفار کا حکم ان کو ہوتا رہتا ہے۔

اسی کے ساتھ ساتھ ایک اور نکتہ کی طرف اشارہ ہوتا ہے کہ بھول چوک اور بلا ارادہ غفلت گواہ امت کے حق میں قابل مواخذہ نہیں مگر انبیاء علیہم السلام کے بلند مرتبہ کے لحاظ سے یہ چیزیں بھی گرفت میں آتی ہیں، کیوں کہ ان کا قول و فعل شریعت بن جاتا ہے اس لئے شریعت کی حفاظت کے لئے ان کے ہر قول و فعل کی حفاظت بھی ضروری ہے، اس بنا پر اگر ان سے احیاناً کوئی ایسی بات ہو جاتی ہے تو فوراً اس پر تنبیہ کی جاتی ہے اور ان کو ہوشیار کر دیا جاتا ہے اور اسی کے ساتھ ساتھ ان کی یہ چیزیں معاف کر کے ان کو بشارت سنادی جاتی ہے اور اس طرح ہر چھوٹے بڑے، دانستہ اور نادانستہ تمام گناہوں سے ان کا دامن پاک و صاف رکھا جاتا ہے۔“ (۱)

اصل موضوع کی طرف

اب ہم اصل موضوع کی طرف لوٹتے ہیں، سب سے پہلے ہم یہ بتانا چاہتے ہیں کہ

(۱) سیرت النبی ج ۳ ص ۸۱ و ۸۲

سورہ محمد اور سورہ فتح کی ان دونوں آیتوں کا جمہور مفسرین نے کیا ترجمہ کیا ہے، آیا وہ ترجمہ و مطلب مولوی احمد رضا خاں کے ترجمہ کے مطابق ہے یا اس سے الگ۔

سورہ محمد کی آیت وَاسْتَغْفِرْ لِذَنْبِكَ اِلٰح (اپنے گناہ کی مغفرت طلب کیجئے) کی

تفسیر کرتے ہوئے علامہ آلوسی فرماتے ہیں:

والذنب بالنسبة عليه الصلاة والسلام ترك ما هو الاولى بمنصبه الجليل ورب شيء حسنة من شخص سيئة من آخر كما قيل حسنات الابرار سيئات المقربين وقد ذكروا ان لبينا صلى الله عليه وسلم في كل لحظة عرجا الى مقام اعلى مما كان فيه فيكون ما عرج منه في نظره الشريف ذنبا بالنسبة الى ما عرج اليه فيستغفر منه وحملوا على ذلك قوله عليه الصلوة والسلام انه ليغان على قلبي الحديث. (۱)

حضور کی ذات کی جانب ”ذنب“ کا انتساب ان چیزوں کے اعتبار سے ہے جن کا ترک حضور کے منصب جلیل کے اعتبار سے اولیٰ ہے کیوں کہ بسا اوقات ایک چیز ایک شخص کے لئے نیکی ہوتی ہے دوسرے شخص کی بدی، اسی لئے کہا گیا حسنات الابرار سیئات المقربین علماء نے یہ بھی بیان کیا ہے کہ ہمارے نبی صلی اللہ علیہ وسلم کے لئے ہر لحظہ میں درجہ کے اعتبار سے جس پر پہلے سے رہتے تھے، مقام اعلیٰ کی طرف عروج ہوتا تھا، پس پہلا والا درجہ حضور صلی اللہ علیہ وسلم کی نگاہ میں بعد والے درجہ کے مقابلے میں گناہ قرار پاتا تھا، لہذا اسی سے استغفار فرماتے تھے، علماء نے حضور کے فرمان ”میرے دل پر بھی گناہ کا اثر ہو جاتا ہے“ کو اسی پر محمول کیا ہے۔

اس کے بعد بہت سی حدیثیں نقل کی ہیں جس میں حضور اقدس صلی اللہ علیہ وسلم کا استغفار منقول ہے، تفسیر ابن کثیر کے حوالہ میں ان میں سے چند حدیثیں آگے آرہی ہیں۔
 سورہ فتح کی آیت لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ (تاکہ آپ کے اگلے پچھلے گناہ معاف کر دے) کی تفسیر میں بھی علامہ آلوسی نے مذکورہ باتیں لکھی ہیں، اس کے علاوہ مزید یہ بھی لکھا ہے کہ:

وقد يقال المراد ما هو ذنب في نظره صلى الله عليه وسلم وان لم يكن ذنباً ولا خلاف الاولي عنده تعالى كما يرمز الى ذالك الاضافة.

یہ بھی کہا گیا ہے کہ گناہ سے مراد وہ ہیں جو حضور صلی اللہ علیہ وسلم کی نگاہ میں گناہ ہوں اگرچہ حقیقت میں وہ نہ گناہ ہوں نہ اللہ کے نزدیک خلاف اولیٰ، ذنب کی اضافت جو حضور کی طرف ہے اس میں یہی اشارہ ملتا ہے۔

پھر یہ بتاتے ہوئے کہ اگلے پچھلے گناہ سے کیا مراد ہے، لکھتے ہیں:

اخرج ابن المنذر عن عامر وابي جعفر انهما قال لا ماتقدم في الجاهلية وما تاخر في الاسلام.

ابن منذر نے عامر اور ابو جعفر سے روایت کیا ہے کہ دونوں نے بیان کیا ہے کہ اگلے سے مراد زمانہ جاہلیت کے گناہ اور پچھلے سے مراد زمانہ اسلام کے گناہ۔

اس کے علاوہ بھی کچھ اقوال نقل کئے ہیں اس کے بعد فرماتے ہیں:

وفي الآية مع ما عهد من حاله صلى الله تعالى عليه وسلم من كثرة العبادة ما يدل على شرف مقامه الى حيث لا تحيط به عبارة وقد صح انه صلى الله تعالى

کثرت عبادت میں حضور صلی اللہ علیہ وسلم کا جو حال بیان کیا جاتا ہے وہ تو ہے ہی، اس کے علاوہ یہ آیت بھی حضور کے اس اعلیٰ و اشرف مقام و مرتبہ پر دلالت کر رہی ہے جس کا الفاظ احاطہ نہیں

عليه وسلم لما نزلت صام وصلى
حتى انتفخت قدماه وتعبد حتى
صار كالشن البالي فقل له،
اتفعل هذا بنفسك وقد غفر الله
لك ما تقدم من ذنبك وما تاخر
فقال عليه الصلوة والسلام
افلا اكون عبدا شكورا. (۱)

کر سکتے، صحیح روایت سے ثابت ہے کہ
جب یہ آیت نازل ہوئی تو حضورؐ نے نماز
وروزہ اور عبادت میں مزید اہتمام
کرنا شروع کر دیا حتیٰ کہ حضورؐ کے دونوں
قدم (پھولکر) پھٹ گئے اور سوکھے گھڑے
کے مانند ہو گئے، صحابہ کرامؓ نے عرض کیا
حضور! آپ عبادات میں اتنی مشقت
کیوں برداشت کرتے ہیں کہ جب اللہ
تعالیٰ آپ کے اگلے پچھلے گناہ معاف
کر چکا ہے، حضور صلی اللہ علیہ وسلم نے
فرمایا کیا میں خدا کا شکر گزار بندہ نہ بنوں۔

علامہ ابن جوزیؒ حضرت عبداللہ بن عباسؓ کے حوالہ سے فرماتے ہیں کہ اگلے
گناہوں سے مراد زمانہ جاہلیت کے گناہ ہیں اور پچھلے سے مراد وہ گناہ جو آپ کے علم میں
ہیں، پھر اس قول کی مزید وضاحت کرتے ہوئے علامہ ابن جوزیؒ فرماتے ہیں کہ اللہ تعالیٰ
نے آپ کے سارے گناہ بخش دیئے خواہ وہ آپ کے علم میں ہوں یا نہ ہوں (۲) سورہ محمد کی
آیت کی تفسیر انھوں نے بھی وہی کی ہے جو علامہ آلوسیؒ نے کی ہے (۳) صاحب جلالین کی
تفسیر بھی اسی قسم کی ہے۔ (۴)

سورہ محمد والی آیت کی تفسیر میں علامہ بیضاویؒ فرماتے ہیں:

جب آپ مومنین کی سعادت اور کافروں
کی شقاوت کا حال جان چکے، پس آپ
کو جو توحید، نفس کی تکمیل اور نفس کے

اذا علمت سعادة المؤمنين و
شقاوة الكافرين فاثبت ما انت عليه
من العلم بالوحدانية وتكميل

(۱) روح المعانی ج ۲۶ ص ۹۱ (۲) زاد المسیر ج ۷ ص ۲۲۳ (۳) زاد المسیر ج ۷ ص ۲۲۳ (۴) جلالین ج ۲ ص ۲۲۱

احوال و افعال کی اصلاح کا علم دیا گیا
ہے اس پر ثابت قدم رہئے اور اپنے
گناہوں کا استغفار کر کے نفس کو توڑتے
رہئے۔

النفس باصلاح احوالها و افعالها
وهضمها بالاستغفار لذنبك.
(۱)

سورہ فتح والی آیت کے تحت رقم طراز ہیں:

جميع ما فرط منك مما يصح ان
يعاتب عليه. (۲)
ان تمام باتوں پر استغفار کیجئے جن میں
آپ سے کوتاہی ہو گئی ہو اور جن پر عتاب
ممکن ہو۔

وَاسْتَغْفِرْ لِدُنْبِكَ الْخ کی تفسیر میں صاحب تفسیر صاوی فرماتے ہیں:

وقيل المراد بذنبه خلاف الاولى
مثل ما وقع منه في اسارى بدر
وفى اذنه للمنافقين بالتخلف عن
الجهاد فهو ذنب بحسب مقامه
ورتبته. (۳)
کہا گیا ہے کہ حضور کے گناہ سے مراد
خلاف اولیٰ کا ترک ہے مثلاً اسیران بدر
کا واقعہ اور منافقین کو جہاد میں نہ جانے پر
اجازت دیدینا اس لئے کہ یہ چیزیں بھی
حضور صلی اللہ علیہ وسلم کے مقام و مرتبہ
کے لحاظ سے گناہ میں شمار ہوں گی۔

اسی آیت کے تحت علامہ ابن کثیرؒ نے اپنی تفسیر میں بہت سی حدیثیں نقل فرمائی ہیں،
جن سے ثابت ہوتا ہے کہ رسول خدا صلی اللہ علیہ وسلم اپنے گناہوں کی مغفرت چاہا کرتے
تھے۔ مثلاً علامہ ابن کثیرؒ فرماتے ہیں:

وفى الصحيح ان رسول الله
صلى الله عليه وسلم كان يقول
اللهم اغفر لي خطيئتي وجهلي
صحیح حدیث میں وارد ہے کہ رسول اللہ
صلی اللہ علیہ وسلم دعاء مانگا کرتے تھے کہ
اے اللہ! بخش دے میرے بالا راہ گناہ

واسرافى فى امرى وما انت اعلم
 به منى اللهم اغفرلى هزلى لى
 وجدى وخطئى وعمدى وكل
 ذلک عندى وفى الصحيح انه
 كان يقول فى اخر الصلوة اللهم
 اغفرلى ما قدمت وما اخرت
 واسررت وما اعلنت وما اسرفت
 وما انت اعلم به منى انت الهى
 لا اله الا انت وفى الصحيح انه
 قال يا ايها الناس توبوا الى ربكم
 فانى استغفر الله واتوب اليه فى
 اليوم اكثر من سبعين مرة. (۱)

کو بھی اور ناواقفیت والے گناہ کو بھی اور
 میرے معاملہ میں میری زیادتی کو بھی اور
 ان گناہوں کو بھی جن کو تو مجھ سے زیادہ
 جانتا ہے، اے اللہ! بخش دے میرے
 بلا قصد اور بالقصد اور میرے خطاً وعمداً
 کئے ہوئے گناہوں کو، یہ سب گناہ مجھ
 سے ہوئے ہیں، دوسری صحیح روایت میں
 ہے کہ حضور صلی اللہ علیہ وسلم نماز کے آخر
 میں یہ دعاء مانگتے تھے اے اللہ! میرے
 اگلے اور پچھلے سب گناہوں کو معاف
 فرمادے اور ان کو بھی جو میں نے
 چھپائے اور جن کا میں نے اظہار کیا اور
 جو میں نے زیادتی کی اور ان گناہوں کو
 بھی کہ جن کو تو مجھ سے زیادہ جانتا ہے،
 نیز صحیح حدیث میں ہے کہ حضور صلی اللہ
 علیہ وسلم فرماتے تھے اے لوگو! اپنے
 پروردگار کے سامنے توبہ کرو، کیوں کہ میں
 دن میں ستر مرتبہ سے زیادہ اللہ سے
 استغفار کرتا ہوں اور توبہ کرتا ہوں (۲)

ہم پہلے بتا چکے ہیں کہ اس قسم کی بہت سی حدیثیں علامہ محمود آلوسیؒ نے بھی

(۱) تیسیر العلی القدر لاختصار تفسیر ابن کثیر ج ۴ ص ۱۸۷ (۲) کتب حدیث سے جو صاحب ان حدیثوں یا اس
 مضمون کی حدیثوں کا حوالہ چاہتے ہوں وہ مشکوٰۃ ج ۱ ص ۲۰۳ باب الاستغفار والتوبہ ملاحظہ کریں۔

روح المعانی ج ۲۶ ص ۵۵ پر نقل فرمائی ہیں..... سورہ فتح کی آیت کی تفسیر بھی علامہ ابن کثیرؒ نے اسی انداز میں فرمائی ہے۔ (۱)

سورہ محمد والی آیت کی تفسیر میں علامہ فخر الدین رازیؒ کے نزدیک حضور صلی اللہ علیہ وسلم کو طلب مغفرت کا حکم دیئے جانے کی سب سے اچھی توجیہ یہ ہے کہ:

وهو ان المراد توفيق العمل
الحسن واجتناب العمل السيئ
ووجهه ان الاستغفار طلب
الغفران والغفران هو الستر على
القبائح ومن عصم فقد ستر عليه
قبائح الهوى ومعنى طلب
الغفران ان لا تفضحنا وذاك قد
يكون بالعصمة منه فلا يقع فيه
كما كان للنبي صلى الله عليه
وسلم وقد يكون بالستر عليه بعد
الوجود كما هو في حق المؤمنين
والمؤمنات وفي هذه الآية لطيفة
وهي ان النبي صلى الله عليه
وسلم له احوال ثلثة حال مع الله
وحال مع نفسه وحال مع غيره
فاما مع الله فوحده واما مع
نفسك فاستغر لذنبك واطلب

مراد اچھے عمل کی توفیق اور برے عمل سے
اجتناب ہے، اس کی وجہ یہ ہے کہ
استغفار طلب مغفرت کا نام ہے اور
مغفرت کا مطلب قبیح کی پردہ پوشی ہے،
جو ذات معصوم ہو بلاشبہ اس کے نفس
کے قبائح پر پردہ ڈال دیا گیا۔ طلب
مغفرت کا مطلب یہ ہے کہ اللہ ہم کو رسوا
نہ کرے، رسوا نہ کرنے کی صورت کبھی
کبھی یہ بھی ہوتی ہے کہ گناہ سے بھی
حفاظت ہو جائے پس وہ اس میں واقع
ہی نہ ہو جیسا کہ نبی کریم صلی اللہ علیہ
وسلم کے لئے تھا، اور کبھی کبھی رسوا نہ کرنا
اس طور پر بھی پایا جاتا ہے کہ گناہ کا وجود تو
ہو مگر اس پر پردہ ڈال دیا جائے جیسا کہ
مومنین اور مومنات کے حق میں، نیز
آیت کریمہ میں ایک لطیف اشارہ اس
طرف ہے کہ حضور صلی اللہ علیہ وسلم کی

العصمة عن الله وامام مع
المؤمنين فاستغفر لهم واطلب
الغفران لهم من الله . (۱)

تین حالتیں تھیں ایک مع اللہ، دوسرے
مع نفس تیسرے مع غیرہ، حالت مع اللہ
کے بارے میں حکم یہ ہے کہ آپ خدا کی
وحدانیت کے گن گائیے، اور حالت مع
نفس میں حکم ہے کہ اپنے گناہ کا استغفار
کیجئے اور اللہ سے عصمت کی دعا مانگئے اور
حالت مع المؤمنین میں حکم ہے کہ آپ
مؤمنین کے لئے استغفار کیجئے اور اللہ
سے ان کے لئے بخشش طلب کیجئے۔

سورہ فتح والی آیت کی تفسیر میں امام رازیؒ نے خود ہی ایک سوال قائم کیا ہے کہ:
لم یکن للنبی صلی اللہ علیہ
وسلم ذنب فماذا یغفر لہ۔
جب حضور صلی اللہ علیہ وسلم کا کوئی گناہ ہی
نہیں تھا تو پھر ان کے گناہ کی مغفرت
کیسی؟

پھر اس کا جواب خود ہی کئی طرح دیا ہے، مثلاً یہ کہ مراد ترک افضل کی مغفرت ہے یا
مراد گناہ صغیرہ کی مغفرت ہے یا مغفرت سے مراد گناہوں سے معصوم بنانا ہے جیسا کہ سورہ محمد
کی تفسیر میں گزر چکا ہے۔ (۲)

تفسیروں سے کیا ثابت ہوا؟

سورہ محمد اور سورہ فتح دونوں کی آیات کی جو تفسیر مفسرین کی زبانی آپ نے ملاحظہ
فرمائی اس سے آپ نے کیا نتیجہ نکالا؟

ظاہر ہے کہ ان تفسیروں کا مجموعی تاثر اس کے سوا کچھ نہیں کہ وَاسْتَغْفِرْ لِدُنْبِكَ اور

(۱) تفسیر کبیر ج ۷ ص ۵۴۲ (۲) تفسیر کبیر ج ۷ ص ۵۵۵

لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ میں ”ذنب“ کی نسبت حضور صلی اللہ علیہ وسلم کی طرف ہی کی گئی ہے، پہلی آیت میں حضور سے کہا گیا ہے کہ آپ اپنے گناہوں کی مغفرت طلب کیجئے اور دوسری آیت میں حضور صلی اللہ علیہ وسلم کے اگلے پچھلے گناہ معاف ہونے کی اطلاع دی جا رہی ہے۔ یہ ایک الگ بحث ہے رسول اللہ صلی اللہ علیہ وسلم کی طرف ”ذنب“ کی نسبت کس اعتبار سے ہوتی ہے اور اس کا کیا مطلب ہوتا ہے، اس سلسلے میں سب سے عمدہ اور فیصلہ کن نقطہ نظر ہم پچھلے اوراق میں علامہ سید سلیمان ندویؒ کے حوالہ سے نقل کر چکے ہیں، قارئین اسے ایک بار پھر پڑھ لیں۔

یہاں تو صرف یہ بتانا چاہتے ہیں کہ مولوی احمد رضا خاں نے دونوں آیتوں کا جو ترجمہ کیا ہے وہ غلط ہے، صحیح ترجمہ وہ ہے جو مفسرین کی آراء کی روشنی میں سامنے آیا ہے چنانچہ مولوی احمد رضا خاں کو چھوڑ کر تمام اردو مترجمین نے اسی ترجمہ کو اختیار کیا ہے، ملاحظہ فرمائیں آیت

وَاسْتَغْفِرْ لِدُنْكَ وَلِلْمُؤْمِنِينَ وَالْمُؤْمِنَاتِ۔ (سورہ محمد پ ۲) کا ترجمہ

”اور معافی مانگ اپنے گناہ کے واسطے اور ایمان دار مردوں اور عورتوں کے لئے۔“ (حضرت شیخ الہندؒ)

”اور معافی مانگ اپنے گناہ کو اور ایمان دار مردوں اور عورتوں کو۔“ (شاہ عبدالقادرؒ)

”اور آپ اپنی خطا کی معافی مانگتے رہئے اور سب مسلمان مردوں اور سب مسلمان عورتوں کے لئے بھی۔“ (حضرت تھانویؒ)

”اور اپنے گناہوں کی معافی مانگو (اور) مومن مردوں اور مومن عورتوں کے لئے بھی“ (مولانا فتح محمد جالندھری)

”اور بخشش مانگ واسطے گناہ اپنے کے اور واسطے ایمان والوں کے اور واسطے ایمان والیوں کے۔“ (شاہ رفیع الدینؒ)

اور یہ ہے مولوی احمد رضا خاں کا خود ساختہ ترجمہ

”اور اے محبوب اپنے خاصوں اور عام مسلمان مردوں اور عورتوں کے گناہوں

کی معافی مانگو۔“

سورہ فتح کی آیت لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ۔ (پ) کا

صحیح ترجمہ یہ ہے:

معاف کرے تجھ کو اللہ جو آگے ہو چکے تیرے گناہ اور جو پیچھے رہے۔“

(حضرت شیخ الہند)

”تا کہ بخشے واسطے تیرے خدا جو کچھ ہوا تھا پہلے گناہوں تیرے سے اور جو کچھ پیچھے ہوا۔“

(شاہ رفیع الدین)

”تا کہ اللہ تعالیٰ آپ کی سب اگلی پچھلی خطائیں معاف فرمادے“ (حضرت تھانوی)

”تا کہ خدا تمہارے اگلے اور پچھلے گناہ بخش دے۔“ (مولانا فتح محمد)

”معاف کرے تجھ کو اللہ جو آگے ہوئے تیرے گناہ اور جو پیچھے رہے“ (شاہ عبدالقادر)

اور اب رضا خانی ترجمہ بھی ملاحظہ کر لیں:

”تا کہ اللہ تمہارے سب سے گناہ بخشے تمہارے اگلوں کے اور تمہارے پچھلوں کے۔“

سوچئے! کیا ایسا ترجمہ تسلیم کرنے کے لائق ہو سکتا ہے جو جمہور مفسرین اور جمہور

علمائے امت کی رائے سے الگ تھلگ ہو؟ (۱)

دو قابل غور باتیں

[۱] مولوی محمد جیلانی اشرفی نے اپنے ایک مضمون میں ایک صاحب پر اعتراض

کرتے ہوئے لکھا ہے کہ قرآن مجید میں کئی مقامات پر حضور صلی اللہ علیہ وسلم کو مخاطب فرما کر

(۱) حضور کے اگلوں سے مراد ظاہر ہے کہ اہم سابقہ ہوئیں اور پچھلوں سے بعد میں آنے والے تمام لوگ بالخصوص

امت محمدیہ، تو جب مولوی احمد رضا خاں کے ترجمہ کے بہم جب اگلوں اور پچھلوں کی مغفرت حضور کے سبب ہوئی

گئی، پھر نیک عمل کرنے نیز حشر نثر عذاب قبر، سوال و جواب جہنم جیسی چیزیں بے فائدہ اور بے معنی ہو کر رہ گئیں،

مولوی احمد رضا خاں نے بڑی آسانی سے اگلوں اور پچھلوں سب کی مغفرت کرادی، اللہ ان لوگوں کو سمجھ دے۔

”ربك“ کا لفظ ہے اور اس کا ترجمہ ”رب محمد“ کے سوا اور کیا ہو سکتا ہے؟ (۱)

ہم بھی مولوی محمد جیلانی صاحب کے اس ترجمہ کو تسلیم کرتے ہیں کہ ”ربك“ کا ترجمہ ”رب محمد“ ہے۔ اس کے ساتھ مزید اضافہ یہ بھی کرتے ہیں کہ اسی طرح سورہ محمد میں ”لذنبك“ اور سورہ فتح میں ”من ذنبك“ کا ترجمہ بھی ”ذنب محمد“ کے سوا کچھ اور نہیں، کیا خیال ہے آپ کا؟ مولوی احمد رضا خاں کے ترجمہ کی کیا گت بنی، کچھ بھی احساس ہوا؟

[۲] سورہ محمد والی آیت سے ملتی جلتی آیت سورہ نصر میں بھی ہے، ارشاد باری ہے
فَسَبِّحْ بِحَمْدِ رَبِّكَ وَاسْتَغْفِرْهُ (پ) اس کا ترجمہ مولوی احمد رضا خاں ان الفاظ میں کرتے ہیں:

”تو اپنے رب کی ثنا کرتے ہوئے اس کی پاکی بولو اور اس سے بخشش چاہو۔“

آیت کا ترجمہ بالکل صحیح ہے مگر مولوی نعیم الدین صاحب واستغفرہ (اس سے بخشش چاہو) پر حاشیہ نمبر ۱۲ کے تحت لکھتے ہیں ”امت کے لئے“، یعنی امت کے لئے بخشش چاہو، اس کے بعد حاشیہ نمبر ۱۳ میں لکھتے ہیں:

”اس سورت کے نازل ہونے کے بعد سید عالم صلی اللہ تعالیٰ علیہ وسلم نے
سُبْحَانَ اللَّهِ وَبِحَمْدِهِ اسْتَغْفِرُ اللَّهَ وَأَتُوبُ إِلَيْهِ کی بہت کثرت فرمائی۔

(خزائن العرفان ص ۷۱۵)

اگر امت کے لئے بخشش چاہنے کا حکم تھا تو حضور کو ایسی دعا پڑھنی چاہئے تھی جس میں امت کے لئے بخشش چاہی گئی ہو، لیکن مولوی نعیم الدین صاحب نے جو دعاء نقل کی ہے اس میں امت کے لئے مغفرت طلب کرنے کا کوئی ذکر نہیں ہے اس میں حضور صرف اپنے لئے ہی استغفار و توبہ کر رہے ہیں ظاہر ہے کہ استغفار اللہ واتوب الیہ کا ترجمہ اس کے سوا کیا ہو سکتا ہے کہ..... ”میں اللہ سے گناہوں کی مغفرت چاہتا ہوں اور اسی کی جانب توبہ کرتا ہوں۔“

اگر حکم، امت کے لئے بخشش چاہنے کا تھا تو حضور صلی اللہ علیہ وسلم نے امت کو چھوڑ کر صرف اپنے لئے ہی استغفار و توبہ کیوں کیا؟ کیا رضا خانی علماء اس راز سے پردہ اٹھائیں گے؟

اور یہ دعائیں

کتب حدیث میں ان دعاؤں کا ذکر بڑی تفصیل سے آیا ہے جو حضور مانگا کرتے تھے، ان میں سے چند دعائیں ہم یہاں درج کر رہے ہیں، صرف دعاء نقل کرنے کے بجائے ہم نے مناسب یہ سمجھا کہ پوری حدیث ہی نقل کر دی جائے۔ قارئین احادیث ملاحظہ فرمائیں اور ان احادیث کی روشنی میں مولوی احمد رضا خاں کے ترجمہ کی صحت اور عدم صحت کو جانچیں۔

حضرت ابو ہریرہؓ سے مروی ہے کہ رسول اللہ صلی اللہ علیہ وسلم اپنے سجدہ میں یہ دعاء مانگا کرتے تھے اے اللہ! میرے سارے گناہوں کو بخش دے خفی کو بھی جلی کو بھی، اول کو بھی آخر کو بھی علانیہ کو بھی، پوشیدہ کو بھی۔

(۱) عن ابی ہریرۃ قال کان النبی صلی اللہ علیہ وسلم یقول فی سجودہ اللہم اغفر لی ذنبی کلہ دفعہ وجلہ واولہ وآخرہ وعلانیۃ و سرہ۔ رواہ مسلم (۱)

حضرت حذیفہؓ سے مروی ہے کہ رسول اللہ صلی اللہ علیہ وسلم دونوں سجدوں کے درمیان کہا کرتے تھے رب اغفر لی (اے میرے پروردگار مجھے بخش دے)

(۲) وعن حذیفۃ ان النبی صلی اللہ علیہ وسلم کان یقول بین السجدتین رب اغفر لی۔ رواہ الترمذی والدارمی (۲)

(۳) حضرت عبداللہ بن عباسؓ نے ایک اچھی خاصی طویل دعاء نقل کی ہے جو حضور صلی اللہ علیہ وسلم رات میں تہجد کے لئے اٹھتے وقت پڑھتے تھے، اس دعاء کے آخر میں یہ الفاظ بھی ہیں۔

فاغفر لی ما قدمت وما اخرت
وما اسررت وما اعلنت وما انت
اعلم به منی انت المقدم وانت
المؤخر لا اله الا انت ولا اله
غیرک. متفق علیہ (۱)

پس مغفرت فرما میرے اگلے گناہوں
کی، میرے پچھلے گناہوں کی اور ان
گناہوں کی بھی جنہیں میں نے چھپایا اور
ان کی بھی جن کو میں نے ظاہر کیا اور ان
گناہوں کی بھی کہ جن کو تو مجھ سے زیادہ
جانتا ہے تو ہی اول ہے، تو ہی آخر ہے،
نہیں ہے کوئی معبود مگر تو ہی، تیرے سوا
کوئی معبود نہیں۔

(۴) عن عائشة رضی اللہ عنہا
قالت کان رسول اللہ صلی اللہ
علیہ وسلم اذا استيقظ من اللیل
قال لا اله الا انت سبحانک
اللهم وبحمدک استغفرک
لذنبی واسألك رحمتک اللهم
زدنی علما ولا تنزع قلبی بعد اذ
هدیتنی وهب لی من لدنک
رحمة انک انت الوهاب.

حضرت عائشہؓ فرماتی ہیں کہ رسول اللہ صلی
اللہ علیہ وسلم (بعض اوقات) جب رات
کو اٹھتے تو یہ دعاء مانگتے ”نہیں ہے کوئی
معبود مگر تو ہی تیری ذات پاک ہے اے
اللہ! تیری حمد کے ساتھ میں تجھ سے اپنے
گناہوں کی مغفرت چاہتا ہوں اور تیری
رحمت کا سوال کرتا ہوں اے اللہ! میرے
علم میں اضافہ فرما اور میرے دل میں کجی
پیدا نہ فرما بعد اس کے کہ تو نے مجھ کو
ہدایت دی اور عطا کر مجھ کو اپنی طرف سے
رحمت تو بہت عطا کرنے والا ہے۔“

رواہ ابوداؤد (۲)

(۵) شریفؒ ہوزنی سے مروی ہے کہ انھوں نے حضرت عائشہؓ سے پوچھا کہ حضور
اقدس صلی اللہ علیہ وسلم رات میں اٹھنے پر سب سے پہلے کیا کرتے تھے؟ حضرت عائشہؓ نے

(۱) مشکوٰۃ ج ۱ ص ۱۰۸ (۲) حوالہ مذکورہ

جواب میں انھیں کچھ حمد و ثناء کے کلمات بتائے جنہیں حضور دس دس مرتبہ پڑھا کرتے تھے، انھیں میں سے ایک بات حضرت عائشہؓ نے یہ بھی بتائی کہ:

دس مرتبہ استغفار کیا کرتے تھے۔

واستغفر اللہ عشراً (۱)

حضرت مغیرہؓ فرماتے ہیں کہ رسول اللہ صلی اللہ علیہ وسلم راتوں کو اس قدر نمازیں پڑھا کرتے تھے اور اتنی عبادت کیا کرتے تھے کہ حضورؐ کے دونوں پیروں پر ورم آگیا تھا، صحابہؓ نے حضورؐ سے عرض کیا کہ آپ اس قدر عبادت کیوں کرتے ہیں جب کہ آپ کے اگلے پچھلے سب گناہ معاف ہو چکے ہیں حضورؐ نے فرمایا ”کیا میں شکر گزار بندہ نہ بنوں۔“

(۶) عن المغيرة قال قام النبي صلى الله عليه وسلم حتى تورمت قدماه فقبل له لم تصنع هذا وقد غفر الله لك ما تقدم من ذنبك وما تأخر قال افلا اكون عبداً شكوراً متفق عليه. (۲)

شیخ عبدالحق محدث دہلویؒ کا نقطہ نظر

افلا اكون عبداً شكوراً (کیا میں شکر گزار بندہ نہ بنوں؟) کی تشریح کرتے

ہوئے شیخ عبدالحق محدث دہلویؒ فرماتے ہیں:

اس کا مطلب یہ ہے کہ کیا میں اپنے رب کی عبادت اس لئے چھوڑ دوں کہ اس نے مجھے بخش دیا ہے اور میں اس مغفرت کی نعمت اور اس کے علاوہ دنیا و آخرت کی ان بہترین نعمتوں پر اللہ کا شکر ادا نہ

تقدیرہ اترک عبادۃ ربی لما غفر لی فلا اكون شاکراً علیٰ نعمة المَغْفِرَةِ وَغیرہا مما لا تعدو لا تحصى من خیر الدارين والعبادة لا تحصر فی مغفرة

(۱) حوالہ مذکورہ (۲) مشکوٰۃ شریف ج ۱ ص ۱۰۸

الذنب بل انما وجبت
شکر النعم المولیٰ تعالیٰ (۱)
کروں جن کی کوئی تعداد و شمار نہیں ہے
عبادت صرف گناہوں کی مغفرت کے
لئے نہیں کی جاتی بلکہ اللہ تعالیٰ کی نعمتوں
کی شکرگزاری کے لئے بھی ہوتی ہے۔

غور کیجئے حضرت مغیرہؓ کی اس حدیث میں صحابہ کرام کتنے واضح انداز میں حضورؐ سے
کہہ رہے ہیں کہ جب آپ کے اگلے پچھلے سب گناہ معاف کر دیئے گئے ہیں تو آپ اس قدر
عبادت کیوں کرتے ہیں؟ حضورؐ فرماتے ہیں کہ یہ شکرگزاری کی عبادت ہے کیا میں اللہ کا شکر
گزار بندہ نہ بنوں؟

شیخ عبدالحق محدث دہلویؒ نے اس حدیث کی تشریح میں جو کچھ لکھا ہے آپ نے
ملاحظہ فرمالیا، قارئین کو معلوم ہونا چاہئے کہ شیخ عبدالحق محدث دہلویؒ کو رضا خانی علماء بہت
زبردست عالم مانتے ہیں اور ان کی اہمیت کو بے چوں و چرا تسلیم کرتے ہیں، اس کی ایک خاص
وجہ یہ ہے کہ شیخ موصوف کی بعض مجمل عبارتوں سے رضا خانی علماء کو اپنی بعض باتوں کے سلسلے
میں موادل جاتا ہے لیکن اس کے باوجود شیخ موصوف نے اس حدیث کی تشریح جس انداز میں
کی ہے اس سے مولوی احمد رضا خاں کے ترجمہ کی غلطی بالکل عیاں ہے۔

اس کے علاوہ پچھلے صفحات میں ان تین اصحابؓ نبیؐ کے بارے میں روایت گزر چکی
ہے جو ازواج مطہرات کے پاس رسول اللہ صلی اللہ علیہ وسلم کی عبادت کا حال معلوم کرنے آئے
تھے (۲) اور انھوں نے یہ بھی کہا تھا کہ وقد غفر الله ماتقدم من ذنبه وماتأخر، اس کا
ترجمہ شیخ عبدالحق محدث اشعہ الممعات میں ان الفاظ میں کرتے ہیں:

وحالانکہ بہ تحقیق آمرزیدہ است خدائے اور حال یہ کہ بہ تحقیق بخش دیا ہے اللہ
تعالیٰ مراورا آنچہ پیش گذشتہ است از تعالیٰ نے حضورؐ کے ان گناہوں کو جو پہلے

(۱) لمعات النبی باب التخریض علی قیام اللیل۔ یہی بات ملا علی قاری حنفیؒ نے مرقات المفاتیح ج ۲ ص ۱۳۵ پر لکھی

ہے (۲) ص ۶۱ پر یہ روایت گزر چکی ہے۔

گناہانِ او و آنچہ پس آمدہ۔ (۲) کے ہیں اور جو پچھلے ہیں۔

اس کے بعد شیخ موصوف نے جو کچھ لکھا ہے وہ پوری رضا خانی، خاص طور سے مولوی احمد رضا خاں کے لئے زبردست تازیانہ ہے، انھوں نے تو مولوی احمد رضا خاں کے ترجمہ کی بنیاد ہی اکھاڑ پھینکی ہے، انھوں نے یہ تک لکھ دیا ہے کہ حضورؐ کے اگلے پچھلے گناہ معاف ہونے کی بات جس طرح اس حدیث میں ہے اسی طرح قرآن میں بھی ہے، ظاہر ہے کہ قرآن میں سورۃ فتح کی آیت لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ کے علاوہ کسی جگہ اگلے پچھلے گناہ معاف ہونے کا تذکرہ نہیں آیا، لہذا شیخ عبدالحق دہلوی کی مراد یہی آیت ہے۔

رضا خانیوں کے اس اعتراض کہ جب حضور صلی اللہ علیہ وسلم معصوم تھے تو پھر اگلے پچھلے گناہ معاف ہونے کا کیا مطلب؟ کا بھی شیخ نے جواب دیا ہے اور ”ذنب“ کی نسبت جو حضورؐ کی طرف کی گئی ہے اس کی نوعیت بتائی ہے۔ شیخ لکھتے ہیں:

و در توجیہ غفران ذنوب آنحضرت صلی اللہ علیہ وسلم کہ قرآن مجید بداں ناطق است اقوال است بہترین قول آنست کہ ایں کلمہ تشریف است مرا آنحضرت را از جانب مولیٰ تعالیٰ بے آنکہ ذنب وجود داشتہ باشد چنانچہ صاحب مر بندہ خود را بگوید کہ گناہان ترا بخسیدم تو فارغ البال باش و هیچ اندیشہ مکن اگرچہ آں بندہ گناہ نداشتہ باشد و توجیہ مشہور اینست کہ حسنات الا برار سیئات المقر بین۔ (۱)	آنحضرت صلی اللہ علیہ وسلم کے گناہوں کی مغفرت کی توجیہ و تاویل کے سلسلے میں کہ جس کا ذکر قرآن میں بھی آیا ہے، چند اقوال ہیں بہترین قول یہ ہے کہ حضورؐ کے لئے اللہ تعالیٰ کی طرف سے یہ عزت افزائی کا کلمہ ہے بغیر اس کے کہ حضورؐ سے گناہ کا صدور ہوا ہو، جیسے آقا اپنے غلام سے کہتا ہے ”میں نے تیری غلطیوں کو معاف کر دیا ہے تو مطمئن اور فارغ البال رہ اور کوئی اندیشہ مت کر۔“ اگرچہ
--	---

(۲) اشعۃ اللمعات ج ۱ ص ۱۲۷ باب الاعتصام بالکتاب والسنۃ (۱) اشعۃ اللمعات ج ۱ ص ۱۲۷ باب الاعتصام

بالکتاب والسنۃ

اس غلام نے کوئی غلطی کی ہی نہ ہو، اس
سلسلے میں مشہور توجیہ یہ ہے کہ حسنت
الابرار سیئات المقرین (نیکیوں کی
نیکیاں مقرین کی برائیاں ہیں)

کیا رضا خانی علماء کے لئے مقام عبرت نہیں کہ شیخ دہلویؒ نے ”ذنب“ کے سلسلے میں جو
دو تاویلیں بیان کی ہیں جن میں سے ایک کو بہترین اور دوسرے کو مشہور قرار دیا، ان میں سے کوئی
تاویل مولوی احمد رضا خاں کے ترجمہ سے میل نہیں کھاتی، شیخ موصوف نے کہیں بھی یہ نہیں لکھا کہ
ذنب اور گناہ سے مراد امت کے گناہ ہیں، بلکہ شیخ کی ان دونوں ہی تاویلوں سے مولوی احمد
رضا خاں کے ترجمہ کا غلط ہونا بالکل ظاہر ہے، کیوں کہ دونوں ہی صورتوں میں ذنب کی نسبت
حضور ہی کی طرف ہوگی نہ کہ امت کی طرف، خواہ اس کی نوعیت کچھ ہو۔

اسی لئے ہم بتا چکے ہیں کہ تمام ہی اردو مترجمین نے سورہ محمد اور سورہ فتح کی زیر
بحث آیتوں کے ترجمہ میں حضور کو چھوڑ کر عام مسلمانوں کا تذکرہ نہیں کیا ہے بلکہ قرآن کے
الفاظ جو بات بتا رہے ہیں اس کے مطابق ترجمہ کیا ہے، یہ صرف مولوی احمد رضا ہیں
جنہوں نے اپنی ڈیڑھ اینٹ کی مسجد الگ بنائی ہے۔

ہم یہ بات بھی واضح کر دینا چاہتے ہیں کہ ہم شیخ عبدالحقؒ محدث دہلوی کی دونوں ہی
تاویلوں کو بالکل درست اور صحیح تسلیم کرتے ہیں اور گناہ کی جو نسبت حضور صلی اللہ علیہ وسلم کی
طرف کی گئی ہے اس کی نوعیت حضرت شیخ الہندؒ، حضرت تھانویؒ اور حضرت علامہ شبیر احمد عثمانیؒ
نیز تمام علمائے دیوبند کے نزدیک وہی ہے جو روح المعانی، تفسیر کبیر، اشعۃ اللمعات وغیرہ کے
حوالہ سے نقل کی گئی اور جس کی تشریح سیرت النبی جلد چہارم کے حوالہ سے بھی گذر چکی ہے۔

چنانچہ علامہ شبیر احمد عثمانیؒ سورہ محمد والی آیت کے تحت لکھتے ہیں:

”ہر ایک کا ذنب (گناہ) اس کے مرتبہ کے موافق ہوتا ہے، کسی کام کا بہت اچھا

پہلو چھوڑ کر کم اچھا پہلو اختیار کرنا گودہ حدود و جواز و استحسان میں ہو بعض اوقات مقرین

کے حق میں ذنب (گناہ) سمجھا جاتا ہے، حسنات الابرار سیئات المقرین کے یہی معنی ہیں۔ (۱)

سورہ فتح والی آیت کے تحت رقمطراز ہیں۔

”ہمیشہ سے ہمیشہ تک کی سب کوتاہیاں جو آپ کے مرتبہ رفیع کے اعتبار سے کوتاہی سمجھی جائیں بالکلیہ معاف ہیں۔“ (۱)

قارئین اس طویل بحث سے اس حقیقت کو پاچکے ہوں گے کہ مولوی احمد رضا خاں کے درج ذیل دونوں ترجمے جو بالترتیب انھوں نے سورہ محمد اور سورہ فتح کی آیات کے کئے ہیں، غلط ہیں

(۱) ”اور اے محبوب اپنے خاصوں اور عام مسلمان مردوں اور عورتوں کے گناہوں کی معافی مانگو۔“

(۲) ”تا کہ اللہ تمہارے سبب سے گناہ بخشے تمہارے اگلوں کے اور تمہارے پچھلوں کے۔“

اور جن لوگوں نے اس کے برعکس ترجمہ کیا ہے وہ صحیح ہے، مثلاً حضرت مولانا اشرف علی تھانویؒ کا یہ ترجمہ بالکل صحیح ہے۔

(۱) ”اور آپ اپنی خطا کی معافی مانگتے رہئے اور سب مسلمان مردوں اور عورتوں کے لئے بھی۔“

(۲) ”تا کہ اللہ تعالیٰ آپ کی سب اگلی پچھلی خطائیں معاف فرما دے۔“

امام رازیؒ کیا فرماتے ہیں؟

آخر میں ہم عصمت انبیاء کے مسئلہ پر امام رازیؒ کی درج ذیل عبارت بغیر کسی تبصرہ کے نقل کر رہے ہیں، اس سے موضوع بحث مسئلہ میں اصل صورت حال کا قارئین کو کچھ نہ کچھ

(۱) تفسیر عثمانی ص ۶۵۹ (۲) تفسیر عثمانی ص ۶۶۳

اندازہ ضرور ہو جائے گا۔

امام رازیؒ یہ بتاتے ہوئے کہ انبیاء کرامؑ سے ”ذنب“ کا صدور ہو سکتا ہے یا نہیں اور اس سلسلے میں کتنے اقوال ہیں، لکھتے ہیں:

القول الخامس انه لا يقع منهم الذنب لا الكبيرة ولا الصغيرة لا على سبيل القصد ولا على سبيل السهو ولا على سبيل التأويل والخطاء وهو مذهب الرافضة.

پھر آگے چل کر فرماتے ہیں:

واختلف الناس في وقت العصمة على ثلاثة اقوال احدها قول من ذهب الى انهم معصومون من وقت مولدهم وهو قول الرافضة. (۱)

عصمت کے وقت کے بارے میں لوگوں کا اختلاف ہے، اس سلسلے میں تین قول ہیں ایک قول یہ ہے کہ انبیاء کرامؑ اپنی پیدائش کے وقت سے معصوم ہوتے ہیں، یہ رافضیوں کا قول ہے۔



مشقِ ستم کا یہ طویل سلسلہ

”شہید“ کا معنی

سورۃ بقرہ میں ہے:

وَكَذَلِكَ جَعَلْنَاكُمْ أُمَّةً وَسَطًا
لِتَكُونُوا شُهَدَاءَ عَلَى النَّاسِ
وَيَكُونَ الرُّسُولُ عَلَيْكُمْ شَهِيدًا.
(پ ۲ رکوع ۱)

”اور اسی طرح کیا ہم نے تم کو امت
معتدل تاکہ ہو تم گواہ لوگوں پر اور ہوں
رسول تم پر گواہی دینے والے۔“

مولوی احمد رضا خاں نے اس آیت کے الفاظ وَيَكُونَ الرُّسُولُ عَلَيْكُمْ
شَهِيدًا کا ترجمہ ان الفاظ میں کیا ہے:

”اور یہ رسول تم پر نگہبان و گواہ“ (۱)

یعنی لفظ ”شہید“ کا ترجمہ مولوی احمد رضا خاں نے ”نگہبان و گواہ“ کیا ہے۔

اسی معنی و مفہوم کی ایک دوسری آیت بھی ہے جو سورۃ نساء میں ہے۔

فَكَيْفَ إِذَا جِئْنَا مِنْ كُلِّ أُمَّةٍ
بِشَهِيدٍ وَجِئْنَا بِكَ عَلَى هَؤُلَاءِ
شَهِيدًا. (پ ۵ رکوع ۳)

پھر کیا حال ہوگا جب بلائیں گے ہم
ہر امت میں سے گواہ اور بلائیں گے ہم
آپ کو ان سب پر گواہ بنا کر۔

اس آیت کے الفاظ وَجِئْنَا بِكَ عَلَى هَؤُلَاءِ شَهِيدًا کا ترجمہ مولوی احمد
رضا خاں نے یوں کیا ہے:

”اور اے محبوب تمہیں ان سب پر گواہ و نگہبان بنا کر لائیں۔“ (۲)

یہاں پر بھی ”شہید“ کا ترجمہ مولوی احمد رضا خاں نے ”گواہ و نگہبان“ کیا ہے۔
 اس ترجمہ پر ہمارا اعتراض یہ ہے کہ ”شہید“ کا ترجمہ صرف ”گواہ“ تو صحیح ہے مگر
 ”گواہ و نگہبان“ یا ”نگہبان و گواہ“ جیسا کہ مولوی احمد رضا خاں نے کیا ہے، بالکل غلط ہے،
 یعنی ترجمہ میں ”نگہبان“ کے لفظ کا اضافہ سراسر تحریف معنوی ہے ”شہید“ کا معنی ”گواہ“ کے
 ساتھ ساتھ ”نگہبان“ کسی بھی لغت میں نہیں لکھا ہوا ہے۔ حقیقت یہ ہے کہ یہ مولوی احمد
 رضا خاں کا خانہ ساز ترجمہ ہے۔

چنانچہ یہی وجہ ہے کہ مولوی احمد رضا خاں کے علاوہ تمام اردو مترجمین نے ”شہید“ کا
 ترجمہ صرف ”گواہ“ کیا ہے یا اس کے ہم معنی، مثلاً ملاحظہ فرمائیں سورہ بقرہ والی آیت کا ترجمہ:
 ”اور ہو رسول تم پر گواہی دینے والا۔“ (حضرت شیخ الہند)
 ”اور رسول ہو تم پر بتانے والا“ (شاہ عبدالقادر)
 ”اور ہووے پیغمبر اوپر تمہارے گواہ۔“ (شاہ رفیع الدین)
 ”اور تمہارے لئے رسول (اللہ صلی اللہ علیہ وسلم) گواہ ہوں۔“ (حضرت تھانوی)
 ”اور پیغمبر (آخر الزماں) تم پر گواہ بنیں۔“ (مولانا فتح محمد)

آیت کی تفسیر

دونوں آیتوں کی مجموعی تفسیر یہ ہے کہ امم سابقہ کے کفار، قیامت کے دن ایک جگہ
 کھڑے کئے جائیں گے، اللہ تعالیٰ ان سے فرمائے گا۔

لَمْ تُمْؤْمِنُوا بِى اَلَمْ يَأْتِكُمْ نَذِيرٌ۔
 تم مجھ پر ایمان کیوں نہیں لائے، کیا
 تمہارے پاس کوئی ڈرانے والا (مراد
 پیغمبر) نہیں آیا۔

وہ لوگ جواب دیں گے

يَا رَبَّنَا مَا جَاءَنَا نَذِيرٌ۔
 اے ہمارے رب ہمارے پاس کوئی

ڈرانے والا نہیں آیا۔

ان کے اس جواب پر اللہ تعالیٰ انبیاء سابقین کو بلائے گا اور فرمائے گا۔

الم تبلغوا اممکم الرسالة۔

کیا تم لوگوں نے اپنی اپنی امتوں تک

ہمارا پیغام نہیں پہنچایا۔

وہ لوگ جواب دیں گے

اے ہمارے پروردگار! جو پیغام دے کر

یار بنا قد بلغنا ما ارسلنا به فلم

تو نے ہم کو بھیجا تھا وہ ہم نے پہنچا دیا تھا

یؤمنوا۔

یہی لوگ ایمان نہیں لائے۔

اللہ تعالیٰ سب کچھ جاننے کے باوجود کفار پر حجت قائم کرنے کے لئے دریافت

فرمائے گا کہ آپ لوگوں کی اس معاملے میں گواہی کون دے گا؟ وہ لوگ کہیں گے محمد ﷺ اور

ان کی امت۔ چنانچہ نبی اکرم صلی اللہ علیہ وسلم اور آپ کی امت کو بلایا جائے گا سب سے پہلے

امت سے پوچھا جائے گا کہ کیا تم لوگ گواہی دیتے ہو کہ انبیاء کرام نے اپنی اپنی قوموں کو

ہمارا پیغام پہنچا دیا تھا، وہ لوگ جواب دیں گے کہ ہاں ہم اس بات کی گواہی دیتے ہیں، اللہ

تعالیٰ فرمائے گا تم کو یہ کیسے معلوم جب کہ تم اس وقت موجود بھی نہ تھے، وہ لوگ جواب دیں

گے کہ ہمیں یہ بات ہمارے نبی صلی اللہ علیہ وسلم نے آپ کے بتانے سے بتائی تھی کہ ہر قوم

میں نبی آیا اور ہر ایک نے اپنی قوم تک اللہ کا پیغام پہنچایا، اللہ تعالیٰ فرمائے گا کہ تم لوگوں کے

بارے میں کون بتائے گا کہ تم لوگ اپنی گواہی میں قابل اعتبار ہو، وہ لوگ کہیں گے ہمارے نبی

صلی اللہ علیہ وسلم سے دریافت کر لیا جائے، چنانچہ حضور صلی اللہ علیہ وسلم گواہی دیں گے کہ

میری امت نے انبیاء سابقین کے بارے میں بالکل صحیح گواہی دی ہے۔

اسی گواہی کو سورہ بقرہ میں کہا گیا ہے وَيَكُونُ الرَّسُولُ عَلَيْكُمْ شَهِيدًا۔ اور

سورہ نساء میں فرمایا گیا ہے وَجُنَابِكَ عَلَيْنَا هَؤُلَاءِ شَهِيدًا۔ دونوں آیتوں کی یہی تفسیر

تمام مفسرین نے بیان فرمائی ہے۔ (۱)

مولوی نعیم الدین مراد آبادی نے دونوں آیتوں سے استدلال کرتے ہوئے

لکھا ہے کہ:

”ہر نبی کو ان کی امت کے اعمال پر مطلع کیا جاتا ہے تاکہ روز قیامت شہادت دے سکیں

چونکہ ہمارے نبی کریم صلی اللہ علیہ وسلم کی شہادت عام ہوگی اس لئے حضور تمام امتوں

کے احوال پر مطلع ہیں۔ (خزائن العرفان ص ۲۵)

”انبیاء اپنی امتوں کے افعال سے باخبر ہوتے ہیں، (خزائن العرفان ص ۱۰۰)

اس کے ساتھ ساتھ امت محمدیہ کی گواہی کے بارے میں مولوی نعیم الدین لکھتے ہیں:

”مسئلہ: اس سے معلوم ہوا کہ اشیاء معروفہ میں شہادت، تسامع کے ساتھ بھی معتبر ہے

یعنی جن چیزوں کا علم یقینی سننے سے حاصل ہو۔ اس پر بھی شہادت دی جاسکتی ہے۔“

(خزائن العرفان ص ۲۵)

غور کیجئے! امت محمدیہ کی گواہی کے لئے بغیر دیکھے اور موجود رہے صرف سن کر گواہی

دینے کو مولوی نعیم الدین نے جائز قرار دیدیا (۲) مگر انبیاء کرام پر باخبر ہونے اور مطلع ہونے

(بمعنی حاضر و ناظر) قید لگادی اور حضور صلی اللہ علیہ وسلم کے لئے یہاں تک لکھ دیا کہ وہ تمام

امتوں کے احوال پر مطلع ہیں، جب کہ تمام تفاسیر کی روشنی میں ابھی جو تفسیر گزری اس سے

صاف طور پر معلوم ہوا کہ حضور صلی اللہ علیہ وسلم کی گواہی نہ تمام امتوں کے احوال پر ہوگی نہ

صرف امت محمدیہ کے احوال پر (۳) بلکہ گواہی صرف اس بات پر ہوگی کہ امت محمدیہ نے

(۱) ملاحظہ ہو تفسیر کبیر ج ۲ ص ۱۲، روح المعانی ج ۲ ص ۵، صاوی ج ۱ ص ۶۵ و ۲۲۰، زاد المسیر ج ۲ ص ۸۶، تیسیر

ج ۱ ص ۳۸۹، جلالین ج ۱ ص ۲۱، تفسیر خازن ج ۱ ص ۱۰۰، مولوی نعیم الدین مراد آبادی نے بھی اسے نقل کیا ہے،

خزائن العرفان ص ۲۵۔ (۲) بعض حالات میں بلاشبہ بلا دیکھے صرف سن کر گواہی جائز ہے، مفصل بحث ص ۹۰ پر

آ رہی ہے۔ (۳) احوال سے مراد ہر شخص کا ایمان و کفر نیک و بد ہونا اور اخلاص و نفاق ہے رضا خانیوں کا عقیدہ ہے

کہ حضور تمام امتوں کے ہر ہر فرد کے مذکورہ احوال پر مطلع ہیں، ملاحظہ ہو (خزائن العرفان ص ۲۵)

تمام انبیاء کرام کے متعلق دین پہنچا دینے اور اس کے باوجود کافروں کے ایمان نہ لانے کے بارے میں جو گواہی دی ہے وہ اس گواہی دینے میں سچے اور معتبر ہیں یا نہیں؟

اس میں تمام امتوں کے سارے احوال پر مطلع ہونے اور اس پر گواہی دینے کا سرے سے کوئی ذکر ہی نہیں ہے، پھر بھلا مولوی نعیم الدین کے اس استدلال کی کیا حیثیت رہ جاتی ہے کہ انبیاء کرام اپنی اپنی امتوں کے احوال یعنی ایمان و کفر، اخلاص و نفاق اور نیکی و بدی پر مطلع ہوتے ہیں اور حضور تمام امتوں کے ان احوال پر مطلع ہیں کیوں کہ حضور کو سب پر گواہی دینا ہے۔

اصل بات یہ ہے کہ رضا خانی علماء لفظ ”شہید“ کا سہارا لے کر تمام انبیاء کرام بالخصوص نبی اکرم صلی اللہ علیہ وسلم کو حاضر و ناظر (ہر جگہ حاضر اور ہر جگہ موجود) ثابت کرنا چاہتے ہیں، جب کہ یہ لفظ ان کے استدلال کے لئے کمزور بنیاد بھی نہیں بن سکتا، قارئین ملاحظہ کر چکے ہیں کہ دونوں آیتوں میں امت محمدیہ کی گواہی سے مراد اس بات کی گواہی ہے کہ انبیاء سابقین نے اپنی اپنی امتوں تک پیغام الہی پہنچایا تھا یا نہیں اور حضور کی گواہی اپنی امت کی توثیق کے طور پر ہوگی کہ ہاں! یہ لوگ جو گواہی دے رہے ہیں وہ صحیح ہے، میں نے ان کو تیری وحی کے ذریعہ بتا دیا تھا کہ ہر قوم میں نبی آیا اور ہر نبی نے اپنی قوم تک پیغام پہنچایا۔

آیات زیر بحث کے متعلق مزید وضاحتیں

(۱) ”شہید“ کے ترجمہ پر ہم نے جو اعتراض کیا ہے، رضا خانی علماء اس کی مختلف تاویلیں کر کے ترجمہ کو صحیح ثابت کرنے کی کوشش کرتے ہیں، مثلاً یہ کہ ”شہید“ کے ساتھ ”رقیب“ بمعنی ”نگہبان“ کو شامل کرنا ضروری ہے، اسی لئے اعلیٰ حضرت نے ”شہید“ کا ترجمہ ”نگہبان اور گواہ“ کیا ہے، اور ”گواہ“ کے ساتھ ساتھ ”نگہبان“ کا ترجمہ شامل کرنے کی وجہ کلمہ استعلاء یعنی ”علی“ کا مذکور ہونا ہے جہاں پر بھی ”شہید“ کے ساتھ ساتھ کلمہ

استعلاء موجود ہو وہاں رقیب یا نگہبان کا ترجمہ ضرور شامل کیا جائے گا۔ (۱)

اس سلسلے میں ہمارا کہنا یہ ہے کہ سورہ بقرہ کی زیر بحث آیت میں امت محمدیہ کے لئے بھی ”شہداء“ (شہید کی جمع) کے ساتھ کلمہ استعلاء یعنی ”علی“ آیا ہوا ہے، پھر آخر مولوی احمد رضا خاں نے وہاں پر ”نگہبان“ کا لفظ چھوڑ کر صرف ”گواہ“ کا ترجمہ کیوں کیا، آیت اور خاں صاحب کا ترجمہ ملاحظہ ہو۔

لَتَكُونُوا شُهَدَاءَ عَلَى النَّاسِ۔ کہ تم لوگوں پر گواہ رہو۔

(ترجمہ احمد رضا خاں)

(پ ۲ رکوع ۱)

کیا یہ اس بات کا کھلا ثبوت نہیں کہ قرآن کا صحیح ترجمہ کرنا مقصود نہیں بلکہ اپنے مزعومہ عقائد کو ثابت کرنے کے لئے قرآن میں کھینچا تانی مقصود ہے، لفظ بھی وہی، صلہ بھی وہی، مگر ایک جگہ ترجمہ صرف ”گواہ“ کیا اور دوسری جگہ ”نگہبان اور گواہ“ (۲)..... خاں صاحب کے معتقدین نے ترجمہ کو صحیح ثابت کرنے کے لئے کلمہ ”علی“ کا سہارا لیا مگر یہ سہارا الفاظ قرآن شہداء علی الناس کی موجودگی میں تاریکبوت سے بھی گزرا نکلا۔

(۲) بخاری شریف ج ۲ ص ۶۳۵ اور ترمذی ج ۲ ص ۱۲۰ میں حضرت ابوسعید خدریؓ سے ان آیات کی وہی تفسیر مروی ہے جو پچھلے صفحات میں گزری، لہذا احادیثِ کریمہ سے بھی ”شہید“ کا معنی ”گواہ“ متعین ہو گیا، لہذا اپنی طرف سے ”نگہبان“ کا معنی شامل کرنا، حدیث کو نظر انداز کر کے من مانی ترجمہ کہلائے گا۔

(۳) اگر ”شہید“ کے ترجمہ میں ”نگہبان“ کا لفظ شامل کرنا ”علی“ کی وجہ سے

(۱) المیزان احمد رضا خاں نمبر ص ۱۳۰ (۲) سورہ حج پارہ ۷ میں بھی اسی طرح کی آیت ہے، فرمان باری ہے لَتَكُونَنَّ الرُّسُلُ مِنْكُمْ شُهَدَاءَ عَلَيْكُمْ وَتَكُونُوا شُهَدَاءَ عَلَى النَّاسِ اس آیت میں بھی دونوں جگہ کلمہ استعلاء یعنی ”علی“ موجود ہے مگر مولوی احمد رضا خاں نے یہاں بھی وہی حرکت کی ہے ”شہید“ کا ترجمہ ”نگہبان و گواہ“ کیا ہے اور ”شہداء“ کا ترجمہ صرف گواہ کیا ہے، آخر یہ فرق کیوں؟ اگر ”علی“ کے لحاظ سے ”نگہبان“ کا لفظ ترجمہ میں بڑھایا ہے تو دونوں جگہ بڑھانا چاہئے، ورنہ دونوں میں سے کسی جگہ نہیں۔

ضروری قرار پائے، جیسا کہ رضا خانی علماء کا خیال ہے تو امت محمدیہ کا ہر فرد ”گواہ“ کیساتھ ”نگہبان“ قرار پایا، دوم اگر ”شہید“ سے حضور صلی اللہ علیہ وسلم کے متعلق حاضر و ناظر ہونے کا مفہوم نکلتا ہو جیسا کہ رضا خانی علماء کا عقیدہ ہے تو چونکہ ساری امت کو شہداء (شہید کی جمع) کہہ دیا گیا ہے، لہذا امت محمدیہ کے ہر فرد کا حاضر و ناظر ہونا لازم آیا؟ کیا خیال ہے رضا خانی علماء کا اس سلسلے میں؟

”شاید“ کا ترجمہ

قرآن میں جہاں جہاں حضور صلی اللہ علیہ وسلم کے لئے ”شاید“ کا لفظ آیا ہے، مولوی احمد رضا خاں نے اس کا ترجمہ ”حاضر و ناظر“ کیا ہے۔

مثلاً درج ذیل آیات

بیشک ہم نے تمہیں بھیجا حاضر و ناظر اور خوشی اور ڈر سناتا۔ (ترجمہ مولوی احمد رضا)
بیشک ہم نے تمہاری طرف ایک رسول بھیجے کہ تم پر حاضر و ناظر ہیں، جیسے ہم نے فرعون کی طرف رسول بھیجے۔

(ترجمہ مولوی احمد رضا)

إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا. (سورہ فتح ۲۶)
إِنَّا أَرْسَلْنَا إِلَيْكُمْ رَسُولًا شَاهِدًا عَلَيْكُمْ كَمَا أَرْسَلْنَا إِلَىٰ فِرْعَوْنَ رَسُولًا. (پ ۲۹ سورہ مزمل)

”شاید“ کا صحیح ترجمہ ”گواہ“ ہے ”حاضر و ناظر“ بالکل غلط ترجمہ ہے اور مولوی احمد

رضا خاں کی مفاد پرستی کی دلیل۔

علامہ محمود آلوسی سورہ فتح کی مذکورہ آیت کے تحت رقم طراز ہیں:

عبد بن حمید اور ابن جریر نے قتادہ سے روایت کیا ہے کہ ”شاید“ سے مراد اپنی امت پر گواہ اور انبیاء کرامؑ پر گواہ کہ

واخرج عبد بن حمید وابن جریر عن قتادة شاهدها على امتك وشاهدها على الانبياء عليهم

السلام انهم قد بلغوا (۱) انھوں نے دین کی تبلیغ کر دی تھی۔

”شاہد“ کی یہ وہ تفسیر ہے جو بقول علامہ آلوسیؒ ایک جلیل القدر تابعی حضرت قتادہؒ سے مروی ہے، اس سے بڑھ کر بخاری ج ۲ ص ۶۳۵ اور ترمذی ج ۲ ص ۱۲۰ میں خود نبی کریم صلی اللہ علیہ وسلم سے ”شاہد“ اور ”شہید“ دونوں کی وہی تفسیر مروی ہے جو اسی کتاب کے ص ۸۲ پر ”شہید“ کے تحت گزری، یعنی قیامت کے دن کی گواہی..... گویا حضرت قتادہؒ کی مذکورہ بالا تفسیر، احادیث نبویہ سے ماخوذ ہے (۲) اب اگر کوئی شخص ”شاہد“ کا ترجمہ ”حاضر و ناظر“ کرتا ہے اور ”گواہ“ کا ترجمہ چھوڑ دیتا ہے تو وہ من مانی ترجمہ کہلائے گا۔

”حاضر و ناظر“ ترجمہ کرنے کی وجہ

سوال یہ پیدا ہوتا ہے کہ مولوی احمد رضا خاں نے ”شاہد“ کا صحیح ترجمہ ”گواہ“ چھوڑ کر ”حاضر و ناظر“ کیوں کیا؟ اس کا سیدھا جواب تو یہ ہے کہ محض اپنے اس باطل عقیدے کو زبردستی ثابت کرنے کے لئے کہ حضور صلی اللہ علیہ وسلم ”حاضر و ناظر“ ہیں لیکن مولوی احمد رضا خاں کے قسبعین نے اس کے کچھ دلائل بھی دیئے ہیں، آئیے ان کا بھی جائزہ لے لیں۔

مولوی احمد یار خاں لکھتے ہیں:

”شاہد“ کے معنی گواہ بھی ہو سکتے ہیں اور حاضر و ناظر بھی، گواہ کو شاہد اس لئے کہتے ہیں کہ وہ موقعہ پر حاضر تھا، حضور علیہ السلام کو شاہد یا تو اس لئے فرمایا گیا کہ آپ دنیا میں عالم غیب کی دیکھ کر گواہی دے رہے ہیں، ورنہ سارے انبیاء گواہ تھے، یا اس لئے کہ قیامت میں تمام انبیاء کی یعنی گواہی دیں گے، یہ گواہی بغیر دیکھے ہوئے نہیں ہو سکتی۔ (۳)

موضوع زیر بحث کا خیال رکھتے ہوئے ہم اس عبارت کے صرف دو اجزا پر نگاہ

(۱) روح المعانی ج ۲۶ ص ۹۵ (۲) چنانچہ تمام اردو مترجمین مثلاً شاہ عبدالقادر، شاہ رفیع الدین، حضرت شیخ الہند، حضرت تھانویؒ وغیرہم نے ”شاہد“ کا ترجمہ ”گواہ“ ہی کیا ہے، یا پھر اس کے ہم معنی لیکن ”حاضر و ناظر“ کسی نے بھی ترجمہ نہیں کیا۔ (۳) جاء الحق حصہ اول ص ۱۶۰۔

ڈالیں گے۔

(۱) حضور تمام انبیاء کی عینی گواہی دیں گے۔

(۲) گواہی بغیر دیکھے ہوئے نہیں ہو سکتی۔

جزء اول کے بارے میں ہم کتب تفسیر و حدیث کے حوالوں سے بالتفصیل بتا چکے ہیں کہ حضور صلی اللہ علیہ وسلم کی گواہی امت کی گواہی کے بعد خود امت کی تصدیق کے لئے ہوگی نہ کہ حضور انبیاء کی عینی گواہی دیں گے۔

جزء ثانی کے متعلق ہم ذرا تفصیل کے ساتھ بتانا چاہتے ہیں۔

بے دیکھے گواہی کا مسئلہ

مولوی احمد یار خاں کا کہنا ہے کہ گواہی بغیر دیکھے ہوئے نہیں ہو سکتی۔

مولوی احمد یار خاں نے جس طرح مطلقاً یہ بات لکھ دی ہے، اس پر ہم اگر کچھ کہیں گے تو ان کے ہم نواؤں کو برا لگے گا، مولوی احمد یار خاں کی مذکورہ بات کلیۃً صحیح ہے یا غلط ہے؟ اس کا فیصلہ خود ان کے استاذ مولوی نعیم الدین نے کر دیا ہے، سورۃ بقرہ کی آیت لَتَسْكُوتُوا شُهَدَاءُ عَلَى النَّاسِ کے تحت امت کی گواہی پر بحث کرتے ہوئے مولوی صاحب لکھتے ہیں:

مسئلہ: اس سے معلوم ہوا کہ اشیاء معروفہ میں شہادت تسماع کے ساتھ بھی معتبر ہے، یعنی

جن چیزوں کا علم یقینی سننے سے حاصل ہو اس پر بھی شہادت دی جاسکتی ہے۔“

(خزانة العرفان ص ۲۵)

گویا امت محمدیہ کی گواہی انبیاء کرام کے حق میں بغیر دیکھے ہوئے صرف اس بنا پر ہوگی کہ انھوں نے حضور صلی اللہ علیہ وسلم سے سن رکھا تھا اور اس سننے سے ان کو انبیاء کرام کے تبلیغ کر دینے کا علم یقینی حاصل ہو گیا تھا..... اس سے ثابت ہوا کہ گواہی کے لئے ہر معاملہ میں گواہ کا موقع پر حاضر ہونا اور اپنی آنکھوں سے واقعہ کا مشاہدہ کرنا ضروری نہیں، بلکہ بعض مواقع پر بغیر مشاہدہ کئے اور موقع پر حاضر رہے، محض سن کر بھی گواہی دی جاسکتی ہے،

کتب فقہ میں یہ مسئلہ صراحۃً موجود ہے۔

چنانچہ صاحب قدوری فرماتے ہیں کہ گواہ کے لئے بغیر دیکھے گواہی دینا درست نہیں، البتہ نسب، موت، نکاح اور قاضی و حج کی تقرری کی گواہی بے دیکھے بھی دی جاسکتی ہے بشرطیکہ:

اذا اخبرہ بہا من یثق بہ (۱) جب کہ اسے کسی ثقہ اور معتبر آدمی نے خبر

دی ہو

یعنی اس قسم کی گواہی کہ فلاں فلاں کا بیٹا ہے، یا فلاں کا انتقال ہو گیا ہے، یا فلاں مرد و عورت آپس میں میاں بیوی ہیں، یا فلاں شخص قاضی منتخب کر لیا گیا ہے، بغیر دیکھے اور مشاہدہ کئے بھی جائز ہے، بشرطیکہ اس گواہ کو مطلع کرنے والا کوئی معتبر اور ثقہ شخص ہو۔
ہدایہ میں ہے:

انما يجوز للشاهد ان يشهد
بالاشتهار و ذالك بالتواتر
و اخبار من یثق بہ. (۲)
جو چیز تواتر یا کسی ثقہ آدمی کی خبر کی وجہ
سے مشہور ہو جائے، گواہ اس کی گواہی
دے سکتا ہے۔

جب یہ بات ثابت ہوگئی کہ بعض معاملات میں بے دیکھے محض کسی ثقہ کی اطلاع پر
بھی گواہی دینا جائز ہے تو مولوی احمد یار خاں کا مطلقاً یہ کہنا کہ:
”گواہی بے دیکھے ہوئے نہیں ہو سکتی۔“ (جاء الحق حصہ اول ص ۱۶۰) باطل قرار پایا۔
اب اصل موضوع کی طرف آئیے:

قیامت کے دن امم سابقہ کے کفار یہی تو کہیں گے کہ ہمارے پاس کوئی پیغمبر نہیں
آیا، اور پیغمبر کہیں گے کہ ہم نے ان تک پیغام پہنچا دیا تھا، یہی لوگ ایمان نہیں لائے، پیغمبر
گواہی میں امت محمدیہ اور حضرت محمد صلی اللہ علیہ وسلم کو پیش کریں گے، امت محمدیہ پیغمبروں
کے حق میں گواہی دے گی اور کہے گی کہ تمام پیغمبروں نے دین کی تبلیغ کر دی تھی، امم سابقہ کے

کفار اس گواہی پر اعتراض کریں گے کہ یہ لوگ تو موجود بھی نہیں تھے، پھر گواہی کیسے دے رہے ہیں؟ اس اعتراض کے جواب میں امت محمدیہ کہے گی کہ ہمارے نبی صلی اللہ علیہ وسلم نے اس وحی کے ذریعہ جو ان پر نازل ہوتی تھی ہم کو بتایا تھا کہ ہر قوم اور اور ہر ملک میں نبی اور پیغمبر آئے اور سب نے اللہ کا دین لوگوں تک پہنچایا جب امت اپنی بات کہہ چکے گی تو اللہ تعالیٰ حضور اکرم صلی اللہ علیہ وسلم سے امت کے بارے میں گواہی طلب کرے گا کہ کیا آپ کی امت اس گواہی میں سچی ہے، اور آپ کی طرف منسوب کر کے جو جواب کہہ رہی ہے وہ درست ہے، چنانچہ نبی کریم صلی اللہ علیہ وسلم امت کی توثیق فرمائیں گے اور امت کے صادق فی الشہادۃ ہونے کی گواہی دیں گے۔ یہی ہے حضور کے شاہد یعنی گواہ ہونے کا مطلب۔

غور کیجئے! جب امت کا بغیر دیکھے اور موقع پر حاضر رہے گواہی دینا صرف اس لئے جائز قرار پایا کہ حضور نے انھیں بذریعہ وحی اطلاع دی تھی، تو پھر بھلا حضور کا انبیاء کرام یا امت کے بارے میں بغیر مشاہدہ کئے اور موقع پر موجود رہے، اللہ علیم وخبیر کی وحی پر گواہی دیدینا کیوں نہ درست ہوگا۔

یہ تو عجیب بات ہے کہ بے دیکھے اور موقع پر موجود رہے امت کی گواہی تو مان لی جائے مگر حضور اکرم صلی اللہ علیہ وسلم کی گواہی نہ مانی جائے، بلکہ حضور کی گواہی کے لئے موقع پر موجود رہنے کی شرط لگادی جائے اور اس شرط کی بنا پر حضور کی ذات کے لئے ہر جگہ ”حاضر و ناظر“ ہونے کا باطل عقیدہ گڑھ لیا جائے۔

عقیدہ حاضر و ناظر کی تردید قرآن سے

مناسب معلوم ہوتا ہے کہ حضور اقدس صلی اللہ علیہ وسلم کے متعلق ہر جگہ حاضر و ناظر ہونے کے رضا خانی عقیدہ کی حقیقت کا قرآن و حدیث کی روشنی میں جائزہ لے لیا جائے، ملاحظہ کیجئے! قرآن کس طرح اس باطل عقیدے کی دھجیاں بکھیرتا نظر آتا ہے۔

(۱) حضرت مریم کی پرورش و کفالت کے وقت بیت المقدس کے احبار میں جو

اختلاف پیدا ہوا اور تصفیہ نزاع کے لئے قرعہ اندازی کی گئی، اس کا تذکرہ کرتے ہوئے حضور کو مخاطب کر کے باری تعالیٰ کا ارشاد ہے۔

وَمَا كُنْتَ لَدَيْهِمْ إِذْ يُلْقُونَ أَقْلَامَهُمْ
أَيُّهُمْ يَكْفُلُ مَرْيَمَ وَمَا كُنْتَ لَدَيْهِمْ
إِذْ يَخْتَصِمُونَ.

اور تم ان کے پاس نہ تھے جب وہ اپنی
قلموں سے قرعہ ڈالتے تھے کہ مریم کس
کی پرورش میں رہیں اور تم ان کے پاس
نہ تھے جب وہ جھگڑ رہے تھے۔

(آل عمران پ ۳ رکوع ۱۳)

(ترجمہ مولوی احمد رضا خاں)

(۲) سورہ قصص میں حضور کو یوں خطاب ہے:

وَمَا كُنْتَ بِجَانِبِ الْغُرْبَىٰ إِذْ قَضَيْنَا
إِلَىٰ مُوسَى الْأَمْرَ وَمَا كُنْتَ مِنَ
الشَّاهِدِينَ. (پ ۲ رکوع ۸)

اور تم طور کی جانب مغرب میں نہ تھے
جب کہ ہم نے موسیٰ کو رسالت کا حکم بھیجا
اور اس وقت تم حاضر نہ تھے۔

(ترجمہ مولوی احمد رضا خاں)

(۳) اسی سورہ میں آگے کہا جا رہا ہے:

وَمَا كُنْتَ بِجَانِبِ الطُّورِ إِذْ نَادَيْنَا.
(پ ۲ رکوع ۸)

نہ تم طور کے کنارے تھے جب ہم نے
نہاد فرمائی۔ (ترجمہ مولوی احمد رضا خاں)

(۴) حضرت یوسفؑ کے خلاف ان کے بھائیوں نے جو سازش کی تھی، اس کا ذکر

کرتے ہوئے حضور صلی اللہ علیہ وسلم سے فرمایا جا رہا ہے:

وَمَا كُنْتَ لَدَيْهِمْ إِذْ أَجْمَعُوا أَمْرَهُمْ
وَهُمْ يَمْكُرُونَ.

اور تم ان کے پاس نہ تھے جب انھوں
نے اپنا کام پکا کیا تھا اور وہ داؤں چل

رہے تھے۔ (ترجمہ مولوی احمد رضا خاں)

(سورہ یوسف پ ۳ رکوع ۵)

ان سب آیتوں سے بالکل صاف پتہ چلتا ہے کہ حضور صلی اللہ علیہ وسلم ہر جگہ موجود

نہیں ہیں اگر حضور ہر جگہ حاضر و جود ہوتے تو مذکورہ بالا آیات میں مذکورہ تمام مواقع پر ان

کے موجود ہونے کی نفی نہ ہوتی۔

یہ آیتیں چونکہ صراحۃً رضا خانی عقیدہ کے خلاف ہیں اس لئے رضا خانی علماء ان کی دور از کار تاویلیں کرتے ہیں مثلاً مولوی احمد یار خاں لکھتے ہیں:

”ان آیات میں فرمایا گیا کہ آپ بایں جسم پاک وہاں موجود نہ تھے ان میں یہ کہاں ہے کہ آپ ان واقعات کو ملاحظہ بھی نہیں فرما رہے تھے اس جسد عنصری سے وہاں موجود نہ ہونا اور ہے اور ان کے واقعات کو مشاہدہ فرمانا اور۔“

(جاء الحق حصہ اول ص ۱۸۸)

اس کے جواب میں ہم عرض کریں گے کہ جناب! ان آیات میں یہی کہاں ہے کہ آپ اپنے جسد عنصری کے ساتھ وہاں موجود تو نہ تھے مگر ان واقعات کا مشاہدہ فرما رہے تھے۔ دوسری بات یہ ہے کہ چلئے آپ نے اتنا تو تسلیم کر ہی لیا کہ حضور صلی اللہ علیہ وسلم ہر جگہ حاضر یعنی موجود نہیں ہیں، اتنے ہی سے آپ کے عقیدہ ”حاضر و ناظر“ کے ایک جزء ”حاضر“ کی تردید تو ہو ہی گئی، رہا ”ناظر“ کا مسئلہ تو اس کے لئے بھی زیادہ گھبرانے کی ضرورت نہیں اس کی بھی تردید آرہی ہے۔

(۵) ایک بار حضور صلی اللہ علیہ وسلم نے ازواج مطہرات میں سے ایک سے کوئی رازدارانہ بات کہی اور فرمایا کہ یہ کسی کو بتانا مت، مگر ان سے یہ چوک ہو گئی کہ انھوں نے وہ بات اوروں کو بتادی، ان کی اس چوک پر اللہ تعالیٰ نے حضور کو مطلع فرمادیا، واقعہ کی پوری تفصیل سورہ تحریم میں اس طرح ہے:

اور جب نبی نے اپنی ایک بیوی سے ایک راز کی بات فرمائی پھر جب وہ اس کا ذکر کر بیٹھی اور اللہ نے اسے نبی پر ظاہر کر دیا تو نبی نے اسے کچھ بتایا اور کچھ سے چشم پوشی فرمائی پھر جب نبی نے

وَإِذَا مَرَّ النَّبِيُّ إِلَى بَعْضِ أَزْوَاجِهِ حَدِيثًا فَلَمَّا نَبَأَتْ بِهِ وَأَظْهَرَهُ اللَّهُ عَلَيْهِ عَرَفَ بَعْضُهُ وَأَعْرَضَ عَنْهُ بَعْضٌ فَلَمَّا نَبَأَهَا بِهِ قَالَتْ مَنْ أَنْبَاكَ هَذَا قَالَ نَبَاَنِيَ الْعَلِيمُ

النَّخِيرُ. (تحریم ۲۸)

اسے اس کی خبر دی، بیوی حضور کو کس نے
بتایا فرمایا مجھے علم والے خبردار نے بتایا۔
(ترجمہ مولوی احمد رضا خاں)

یہ سورہ ان تمام سورتوں کے بعد نازل ہوئی ہے جن میں حضور کے لئے ”شاہد“ اور
”شہید“ کا لفظ آیا ہے، اس آیت میں دو باتیں قابل غور ہیں اول یہ کہ جب حضور نے ان بیوی
سے فرمایا کہ تمہارے راز کہہ دینے کی بات مجھے معلوم ہو گئی ہے تو ان بیوی نے فرمایا مَسْنُ
أَنْبَاكَ هَذَا (آپ کو یہ بات کس نے بتائی؟)

اس کا مطلب یہ ہے کہ وہ حضور کو حاضر و ناظر نہیں سمجھتی تھیں ورنہ وہ یہ نہ کہتیں،
کیوں کہ حاضر و ناظر ہونے کی صورت میں کوئی بتاتا یا نہ بتاتا حضور خود ہی بذات خود وہاں
موجود ہوتے یا پورے واقعہ کا مشاہدہ کر لیتے۔

لیکن ان بیوی (حضرت حفصہؓ) کا یہ پوچھنا کہ آپ کو کس نے بتایا (کہ راز کی
بات میں نے کہہ دی ہے) اس بات کی کھلی دلیل ہے کہ ان کے عقیدہ کے مطابق حضور ہر جگہ
نہ بذات خود موجود تھے نہ ہر واقعہ کا مشاہدہ کرتے اور ہر واقعہ ہوتے دیکھتے تھے۔

لطف کی بات یہ ہے کہ یہ اس وقت کا واقعہ ہے جب ”شاہد“ اور ”شہید“ والی آیات
نازل ہو چکی تھیں۔ (۱) اس کا صاف مطلب یہ ہے کہ ان دونوں کا معنی ان کے نزدیک
”حاضر و ناظر“ نہیں تھا۔

دوسری بات آیت میں جو قابل غور ہے وہ یہ کہ حضور نے جواب میں فرمایا:

نَبَّأَنِ الْعَلِيمُ النَّخِيرُ. مجھے اللہ علیم وخبیر نے بتایا ہے۔

حضور نے یہ نہیں فرمایا کہ تمہارا سوال ہی بے محل ہے، میں ہر جگہ حاضر و ناظر ہوں،
ہر واقعہ ہوتے ہوئے اپنی آنکھ سے دیکھتا ہوں خواہ وہاں موجود رہوں یا نہ رہوں (۲)

(۱) الا تَقَانُ فِيْ عِلْمِ الْقُرْآنِ ج ۱ ص ۲۵ (۲) حضرت حفصہؓ کے سوال سے صاف ظاہر ہوتا تھا کہ وہ آپ کو حاضر
و ناظر نہیں مانتیں، ایسی صورت میں حضور کو ضرور بتا دینا چاہئے تھا کہ میں ہر جگہ حاضر و ناظر ہوں اس لئے مجھے
تمہاری بات معلوم ہو گئی، مگر حضور نے ایسا نہیں کیا۔

بلکہ اس کے بجائے حضور صلی اللہ علیہ وسلم نے فرمایا کہ مجھے اللہ علیم وخبیر نے اس واقعہ سے آگاہ کیا ہے۔

اس آیت سے حضور کے متعلق ”حاضر و ناظر“ دونوں کی تردید ہوگئی۔

(۶) سورہ منافقون میں رئیس المنافقین عبداللہ بن ابی کی ایک حرکت کا ذکر ہے، جس سے حضور صلی اللہ علیہ وسلم اور مسلمانوں کے ساتھ اس کی عداوت ظاہر ہوتی ہے، قرآن اس کی اس حرکت کا ذکر ان الفاظ میں کرتا ہے:

يَقُولُونَ لَئِنْ رَجَعْنَا إِلَى الْمَدِينَةِ
لَيُخْرِجَنَّ الْأَعَزُّ مِنْهَا الْأَذَلَّ وَلِلَّهِ
الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ
الْمُنَافِقِينَ لَا يَعْلَمُونَ.

منافقین کہتے ہیں کہ اگر ہم مدینہ واپس
گئے تو ضرور بالضرور (ہم) عزت والے
ذلیلوں (مسلمانوں) کو وہاں سے نکال
باہر کریں گے حالانکہ عزت تو بس اللہ،
اس کے رسول اور مسلمانوں کے لئے ہی
ہے، مگر منافقین اس کو نہیں جانتے۔

(سورہ منافقون ۲۸)

اس آیت سمیت سورہ منافقون کی دیگر آیات کا شان نزول بیان کرتے ہوئے
مولوی نعیم الدین لکھتے ہیں:

”غزوہ مریسہ سے فارغ ہو کر جب نبی کریم صلی اللہ تعالیٰ علیہ وسلم نے سرچاہ
نزول فرمایا تو وہاں یہ واقعہ پیش آیا کہ حضرت عمر رضی اللہ تعالیٰ عنہ کے اجیر حجابہ غفاری
اور ابن ابی کے حلیف سنان بن ویرجہنی کے درمیان جنگ ہوگئی، حجابہ نے مہاجرین کو اور
سنان نے انصار کو پکارا، اس وقت ابن ابی منافق نے حضور سید عالم ﷺ کی شان میں
بہت گستاخانہ اور بے ہودہ باتیں کہیں اور یہ کہا کہ مدینہ پہنچ کر ہم میں سے عزت والے
ذلیلوں کو نکال دیں گے اور اپنی قوم سے کہنے لگا کہ اگر تم انھیں اپنا جھوٹا کھانا نہ دو تو یہ
تمہاری گردنوں پر سوار نہ ہوں اب ان پر کچھ خرچ نہ کرو تا کہ یہ مدینہ سے بھاگ جائیں
اس کی یہ ناشائستہ گفتگو سن کر زید بن ارقم کو تاب نہ رہی انھوں نے اس سے فرمایا کہ خدا

کی قسم تو ہی ذلیل ہے اپنی قوم میں بغض ڈالنے والا اور سید عالم صلی اللہ تعالیٰ علیہ وسلم کے سر مبارک پر معراج کا تاج ہے، حضرت رحمٰن نے انھیں عزت و قوت دی ہے، ابن ابی کبنہ لگا چپ میں تو ہنسی سے کہہ رہا تھا، زید بن ارقم نے یہ خبر حضور کی خدمت میں پہنچائی، حضرت عمر رضی اللہ عنہ نے ابن ابی کے قتل کی اجازت چاہی سید عالم ﷺ نے منع فرمایا اور ارشاد کیا کہ لوگ کہیں گے محمد (صلی اللہ علیہ وسلم) اپنے اصحاب کو قتل کرتے ہیں، حضور انور نے ابن ابی سے دریافت فرمایا کہ تو نے یہ باتیں کہیں تھیں، وہ مکر گیا اور قسم کھا گیا کہ میں نے کچھ بھی نہیں کہا اس کے ساتھی جو مجلس شریف میں حاضر تھے وہ عرض کرنے لگے کہ ابن ابی بوڑھا بڑا شخص ہے یہ جو کچھ کہتا ہے ٹھیک ہی کہتا ہے، زید بن ارقم کو شاید دھوکہ ہوا ہو اور بات یاد نہ رہی ہو۔“ (خزائن العرفان ص ۶۶۰)

اس کے بعد کیا تفصیلات پیش آئیں مولوی نعیم الدین انھیں گول کر گئے مگر آئیے خود حضرت زید بن ارقم کی زبانی معلوم کریں کہ پھر کیا ہوا۔

زید بن ارقم فرماتے ہیں کہ جب عبد اللہ بن ابی نے انکار کر دیا اور قسم کھا گیا تو

فکذبني رسول الله صلى الله عليه وسلم وصدق فاصابني هم لم يصبنی مثله قط۔

رسول اللہ صلی اللہ علیہ وسلم نے مجھے جھوٹا قرار دیا اور عبد اللہ بن ابی کو سچا تسلیم کر لیا اس پر مجھے اتنا غم لاحق ہوا کہ کبھی اتنا غم نہیں ہوا تھا۔

(بخاری ج ۲ ص ۷۲۷)

زید فرماتے ہیں کہ میرے چچا نے بھی مجھے بہت ملامت کی اور حضور ﷺ بھی ناراض ہو گئے (۱) میں نے شرمندگی کے مارے گھر سے نکلنا چھوڑ دیا، اس کے بعد سورہ منافقون نازل ہوئی اور عبد اللہ بن ابی کی جھوٹی قسم پر حضور صلی اللہ علیہ وسلم کو مطلع کیا گیا اور

(۱) حضرت زید نے ابن ابی کی بات سب سے پہلے اپنے چچا کو ہی بتائی تھی انھوں نے حضور سے جا کر کہا تھا، بخاری شریف کی روایت یہی بتاتی ہے مگر مولوی نعیم الدین نے تفسیر بیان کرتے ہوئے واقعہ کا یہ جزء نہ جانے کس مصلحت سے چھوڑ دیا، نہ چچا کا ذکر کیا نہ حضور کی ناراضگی کو بتایا جب کہ بخاری کی روایت میں دونوں باتیں موجود ہیں۔

فرمایا گیا:

وَاللّٰهُ يَشْهَدُ اِنَّ الْمُنَافِقِيْنَ
لَكَاذِبُوْنَ اَتَّخَذُوْا اِيْمَانَهُمْ جُنَّةً .
اللہ گواہی دیتا ہے کہ بلاشبہ منافقین
جھوٹے ہیں، انھوں نے اپنی قسموں کو

(سورہ منافقون پ ۲۸) ڈھال اور سپر بنا رکھا ہے۔

جب یہ سورہ نازل ہوئی تو حضور صلی اللہ علیہ وسلم نے مجھ کو بلا کر فرمایا:

اِنَّ اللّٰهَ قَدْ صَدَّقَ يَا زَيْدُ
(بخاری ج ۲ ص ۷۲۷) اے زید! اللہ نے تجھے سچا قرار
دے دیا۔

اس پوری تفسیر سے بالکل صاف پتہ چلتا ہے کہ حضور صلی اللہ علیہ وسلم ہر جگہ حاضر
و ناظر نہیں ہیں ورنہ حضور کو پوری بات پہلے سے ہی معلوم و مشاہد ہوتی، خواہ زید بن ارقم یا ان
کے چچا بتاتے یا نہ بتاتے، قرآن میں عبد اللہ بن ابی کے جھوٹے ہونے کا ذکر آیا نہ آتا۔
لیکن حضور کو ابن ابی کی جھوٹی قسم پر اتنا یقین ہو گیا کہ (جیسا کہ بخاری کا حوالہ گزرا)
حضور نے زید کو جھوٹا قرار دے دیا اور ابن ابی کو سچا اور یہی نہیں بلکہ حضرت زیدؓ سے حضورؐ
ناراض بھی ہو گئے، یہ ناراضگی اس وقت دور ہوئی جب آیت نازل ہو گئی اور قرآن نے
منافقین کے جھوٹے ہونے کو بتا دیا۔

اگر حضور پورا واقعہ ہوتے ہوئے اپنی آنکھوں سے دیکھ رہے ہوتے تو ایسا ہو ہی نہیں
سکتا تھا کہ جان بوجھ کر حضور زیدؓ کو جھوٹا سمجھتے اور ان کی بات نہ مانتے اور ابن ابی کو سچا سمجھ کر
اس کی قسم کا اعتبار کر لیتے۔ (۱)

سورہ منافقون بھی ان تمام سورتوں کے بعد نازل ہوئی ہے جن میں حضور کے لئے

(۱) اگر مدعی کے پاس گواہ نہ ہوں تو مدعا علیہ کی قسم پر قاضی مقدمہ کا فیصلہ کر دے گا، مگر قاضی کو یہ حق حاصل نہیں کہ کسی
واقعہ کے متعلق پوری معلومات رکھنے اور مدعی کی صداقت اسی واقعہ کے سلسلے میں جاننے کے باوجود مدعی کو جھوٹا بھی
قرار دیدے اور اس سے ناراض بھی ہو جائے یہ بات ہم مولوی احمد یار خاں کی اس تاویل کے جواب میں کہہ رہے
ہیں جو انھوں نے جاء الحق حصہ اول ص ۱۹۰ پر اسی واقعہ کے سلسلے میں کی ہے۔

”شاہد“ اور ”شہید“ کا لفظ آیا ہے، کیا اس سے یہ بات ثابت نہیں ہوتی کہ ”شاہد“ اور ”شہید“ کا ترجمہ ”حاضر و ناظر“ کرنا غلط ہے؟

(۷) سورہ نساء کی درج ذیل آیات ملاحظہ کیجئے اور ان کے ترجمہ پر غور کیجئے، ان آیات میں کسی خاص واقعہ کی طرف اشارہ ملتا ہے، ایسا نظر آتا ہے کہ اس واقعہ میں نبی کریم صلی اللہ علیہ وسلم نے صورتِ حال معلوم نہ ہونے کی وجہ سے ایسا فیصلہ کر دیا جس سے حقداروں کا حق نہیں مل سکا اور ظالموں و خائسوں کی حمایت ہو گئی، چنانچہ حضرت حق جل مجدہ نے تنبیہ فرمائی حتیٰ کہ استغفار تک کا حکم دے دیا۔

اب آیات اور ترجمہ ملاحظہ کیجئے، اس کے بعد حدیث کے حوالہ سے ان آیات کا شان نزول اور واقعہ کی تفصیل، ارشاد باری ہے:

اے محبوب! بیشک ہم نے تمہاری طرف سچی کتاب اتاری کہ تم لوگوں میں فیصلہ کرو جس طرح تمہیں اللہ دکھائے (۱) اور دعا والوں کی طرف سے نہ جھگڑو اور اللہ سے معافی مانگو (۲) بیشک اللہ بخشنے والا مہربان ہے اور ان کی طرف سے نہ جھگڑو جو اپنی جانوں کو خیانت میں ڈالتے ہیں بیشک اللہ نہیں چاہتا کسی بڑے دعا باز گناہ گار کو، آدمیوں سے چھپتے ہیں اور اللہ سے نہیں چھپتے، اور اللہ ان کے پاس

إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ وَلَا تَكُنْ لِلْخَائِنِينَ خَصِيمًا وَاسْتَغْفِرِ اللَّهَ إِنَّ اللَّهَ كَانَ غَفُورًا رَحِيمًا وَلَا تَجَادِلْ عَنِ الَّذِينَ يَخْتَانُونَ أَنْفُسَهُمْ إِنَّ اللَّهَ لَا يُحِبُّ مَنْ كَانَ خَوَّانًا أَثِيمًا يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ وَهُوَ مَعَهُمْ إِذْ يُبَيِّتُونَ مَا لَا يَرْضَىٰ مِنَ الْقَوْلِ وَكَانَ اللَّهُ بِمَا يَعْمَلُونَ

(۱) یعنی اپنی مرضی سے فیصلہ نہ کیا کرو۔ (۲) حضور صلی اللہ علیہ وسلم کو معافی چاہنے کا کتنا واضح حکم ہے، یہ ترجمہ جو مولوی احمد رضا کا ہی ہے اس سے سورہ محمد اور سورہ فتح کی آیات کے انہی کے ترجمہ کی غلطی ثابت ہو جاتی ہے، یہ بحث اسی کتاب کے ص ۵۹ پر تفصیل سے گزر چکی ہے۔

مُحِيطًا هَآئُتُمْ هُوَ لَا يَجَادِلُكُمْ عَنْهُمْ
فِي الْحَيَاةِ الدُّنْيَا فَمَنْ يُجَادِلْ
اللَّهَ عَنْهُمْ يَوْمَ الْقِيَامَةِ أَمْ مَنْ يُكُونُ
عَلَيْهِمْ وَكِيلًا. (نساء ۵ رکوع ۱۳)

ہے، جب دل میں وہ بات تجویز کرتے
ہیں جو اللہ کو ناپسند ہے اور اللہ ان کے
کاموں کو گھیرے ہوئے ہے، سنتے ہو، جو
تم ہو دنیا کی زندگی میں تو ان کی طرف
سے جھگڑے تو ان کی طرف سے کون
جھگڑے گا اللہ سے قیامت کے دن، یا
کون ان کا وکیل ہوگا۔

(ترجمہ مولوی احمد رضا خاں)

آیات کے ترجمہ سے قارئین نے واقعہ کی اہمیت اور سنگینی کا کچھ نہ کچھ اندازہ لگالیا
ہوگا، اب امام ترمذی نے حضرت قتادہ کے حوالہ سے جو شان نزول بیان فرمایا ہے اسے بھی
پڑھتے چلیے۔

حضرت قتادہ راوی حدیث کے چچا حضرت رفاعہ کے گھر بشیر نامی ایک منافق نے
نقب لگا کر چوری کی، جو سامان چوری ہوا تھا اس میں کھانے کے سامان کے علاوہ کچھ ہتھیار
بھی تھے، تحقیق و تفتیش سے پتہ چلا کہ چوری بنی ابیرق کے گھرانے نے کی ہے جس میں بشیر
چوروں کا سرغنہ تھا، حضرت قتادہ کے چچا حضرت رفاعہ حضرت قتادہ کے پاس آئے اور رات
کے واقعہ کی پوری تفصیل بیان کی پھر فرمایا:

اے میرے بھتیجے! اگر تم حضور ﷺ کے

یا ابن اخی لو آیت رسول اللہ صلی

پاس جا کر پورا واقعہ بتا دیتے تو بہت اچھا تھا

اللہ علیہ وسلم فذکرت ذلک لہ۔

چنانچہ حضرت قتادہ حضور کے پاس گئے، واقعہ کی پوری تفصیل بتائی اور یہ بھی بتایا کہ

بنی ابیرق پر ہم کوشک ہے، انھوں نے ہی یہ حرکت کی ہے، حضرت قتادہ نے یہ بھی کہا کہ

کھانا چاہے وہ لوگ واپس نہ کریں، کم

فلیردوا علینا سلاحنا فاما الطعام

از کم ہمارا ہتھیار واپس کر دیں۔

فلا حاجة لنا فیہ۔

حضرت نے پوری بات سن کر فرمایا سامر نی ذلک (میں اس معاملہ کو دیکھوں گا)
جب بنی ابیرق کو پتہ چلا کہ معاملہ حضور تک پہنچ گیا اور چوری کا الزام انھیں پر لگا ہے تو وہ حضور
کے پاس آئے اور جھوٹی قسمیں کھا کھا کر اپنی برأت ظاہر کی، حضور صلی اللہ علیہ وسلم کو ان کی
بات پر یقین آ گیا اور حضرت قتادہؓ کو بلا کر سخت لہجہ میں فرمایا:

عمدت الی اهل بیت ذکر منهم
اسلام وصلاح ترمیہم بالسرقۃ
علی غیر ثبت ولا بینہ۔
تم نے جان بوجھ کر بلا ثبوت اور بلا دلیل
ایسے گھرانے پر چوری کا الزام لگا دیا جن
کو مسلمان اور نیک بیان کیا جاتا ہے۔

حضرت قتادہؓ فرماتے ہیں کہ حضورؐ کی یہ بات سن کر میں سخت کبیدہ خاطر ہوا اور واپس
آ گیا، میں نے سوچا کہ کاش میں حضورؐ کے پاس یہ معاملہ لے کر گیا ہی نہ ہوتا، میرے چچا رفاعہؓ
نے پوچھا کیا ہوا، میں نے حضورؐ نے جو فرمایا تھا اسے بیان کر دیا، چچا نے کہا۔ اَللّٰهُ الْمُسْتَعَانُ
(اس معاملہ میں اللہ ہی مددگار ہے) اس کے بعد کیا ہوا؟ حضرت قتادہؓ فرماتے ہیں کہ:

فلم یلبث ان نزل القرآن اِنَّا انزلنا
اِلَیْکَ الْکِتَابَ بِالْحَقِّ لِتَحْكُمَ بَیْنَ
النَّاسِ بِمَا اَرَاکَ اللّٰهُ وَلَا تَكُنْ
لِلْخَائِنِیْنَ خَصِیْمًا بَنی ابیرق
وَاسْتَغْفِرِ اللّٰهُ مَا قُلْتَ لِقِتَادَةَ اِنَّ
اللّٰهُ كَانَ غَفُوْرًا رَّحِیْمًا۔ (۱)

پس زیادہ دن نہیں گزرے کہ آیت
کریمہ اِنَّا انزلنا اِلَیْکَ الْکِتَابَ
بِالْحَقِّ اِنَّا نازل ہو گئی، جس میں فرمایا
گیا کہ اے نبی! ہم نے آپ کی جانب
کتاب نازل فرمائی حق کے ساتھ تاکہ
آپ لوگوں کے درمیان اس کے مطابق
فیصلہ کریں جو اللہ تعالیٰ آپ کو بتائے اور
خیانت کرنے والے بنی ابیرق کی طرف
سے نہ جھگڑیے اور جو آپ نے قتادہ سے
کہا اس پر اللہ سے استغفار کیجئے بیشک
اللہ بہت بخشنے والا بہت مہربان ہے۔

یہ آیت اور اس کا پورا شان نزول عقیدہ حاضر و ناظر کے بطلان پر کافی دوانی دلیل ہے یا نہیں؟ کیا اب بھی بتانے کی ضرورت ہے؟

(۸) چند منافقوں نے باہمی مشورہ سے اسلام اور مسلمانوں کو نقصان پہنچانے کے لئے ڈیڑھ اینٹ کی اپنی الگ مسجد تعمیر کی، قرآن نے اس مسجد کو ”مسجد ضرار“ کے نام سے یاد کیا ہے، مسجد بننے کے بعد منافقین حضور صلی اللہ علیہ وسلم کے پاس آئے اور کہنے لگے کہ آپ وہاں تشریف لے چلیں اور مسجد کا افتتاح کر دیں، حضور صلی اللہ علیہ وسلم نے اس سازش کے سرغنہ بخدج سے دریافت کیا کہ اس مسجد کی تعمیر سے تمہارا مقصد کیا ہے؟ اس نے جواب دیا:

والله ما اردت الا الحسنیٰ وهو
خدا کی قسم! میرا ارادہ سوائے نیکی اور
کاذب فصدقہ رسول اللہ صلی
ثواب کے کچھ نہیں، حالانکہ وہ جھوٹ
اللہ علیہ وسلم (۱)
بول رہا تھا، رسول اللہ صلی اللہ علیہ وسلم

نے اسے سچا سمجھا۔

حضورؐ نے فرمایا کہ فی الحال تو میں غزوہ تبوک کے لئے پاہ رکاب ہوں، واپسی میں انشاء اللہ آؤں گا، جب حضورؐ واپس آئے تو اللہ تعالیٰ نے منافقوں کی سازش سے آپؐ کو باخبر کر دیا، اور مسجد ضرار میں جانے سے منع فرما دیا۔

وَاللّٰهُ يَشْهَدُ اِنَّهُمْ لَكَاذِبُونَ لَا تَقُمْ
اور اللہ گواہ ہے کہ وہ بیشک جھوٹے ہیں،
فِيْهِ اَبَدًا۔ (سورہ توبہ پلا رکوع ۲)
اس مسجد میں تم کبھی کھڑے نہ ہونا۔
(ترجمہ مولوی احمد رضا خاں)

چنانچہ حضورؐ نے چند صحابہ کرامؓ کو حکم دیا کہ جا کر اسے ڈھا دیں اور جلادیں، فوراً تعمیل ارشاد ہوئی۔

اس واقعہ سے بھی حضورؐ کے ہر جگہ حاضر و ناظر ہونے کے عقیدہ کو تردید ہوتی ہے، اگر حضورؐ ہر جگہ حاضر و ناظر ہوتے اور ہر چیز اور ہر واقعہ ہوتے ہوئے دیکھتے ہوتے تو یقیناً

منافقوں کی سازش ہوتے بھی ضرور دیکھ لیتے، لہذا سازش کے سرغنہ کی جھوٹی قسم پر اعتبار کرنے اور تصدیق کرنے کا سوال ہی نہیں اٹھتا، نہ ہی حضور غزوہ تبوک سے واپسی پر اس کے افتتاح کا وعدہ فرماتے بلکہ پہلے ہی مسجد ضرار منہدم کر دیتے اور جلادینے کا حکم دیدیتے خواہ سورہ توبہ کی آیات نازل ہوتیں یا نہ ہوتیں۔

لطف کی بات یہ ہے کہ ”مسجد ضرار“ کا واقعہ بھی ان آیتوں کے نزول کے بعد کا ہے جس میں حضور اقدس صلی اللہ علیہ وسلم کے لئے ”شاہد“ اور ”شہید“ کے الفاظ آئے ہیں (۱) گویا ”شاہد“ کا ترجمہ ”حاضر و ناظر“ صحیح نہیں ہے۔

(۹) بعض منافقین کے بارے میں سورہ توبہ میں ارشاد باری ہے:

وَمِمَّنْ حَوْلَكُم مِّنَ الْأَعْرَابِ
مُنافِقُونَ وَمِنْ أَهْلِ الْمَدِينَةِ مَرَدُّوا
عَلَى النِّفَاقِ لَا تَعْلَمُهُمْ نَحْنُ
نَعْلَمُهُمْ (پا رکوع ۲)

اور تمہارے آس پاس کے کچھ گنوار منافق
ہیں اور کچھ مدینہ والے، ان کی خو ہو گئی
ہے نفاق، تم انہیں نہیں جانتے ہم انہیں
جانتے ہیں۔ (ترجمہ مولوی احمد رضا خاں)

کتنی صاف اور واضح عقیدہ حاضر و ناظر کی تردید ہے، مولوی احمد رضا خاں کے ہی ترجمہ میں ہے کہ:

”تم انہیں نہیں جانتے ہم انہیں جانتے ہیں“

یہ سورہ توبہ کی آیت ہے اور سورہ توبہ باتفاق مفسرین، نزول کے اعتبار سے قرآن کی سب سے آخری سورہ ہے (۲) اس سے قبل وہ تمام سورتیں نازل ہو چکی تھیں جن میں ”شاہد“ اور ”شہید“ کے الفاظ آئے ہیں، اگر حضور صلی اللہ علیہ وسلم حاضر و ناظر ہوتے تو حضور ضرور ان منافقوں کو جانتے ہوتے۔

(۱) الاقان فی علوم القرآن ج ۱ ص ۲۵ (۲) اس کی مزید تفصیل اسی کتاب کے ص ۱۵۶ پر آرہی ہے وہیں پران
تادیوں کا بھی جائزہ لیا جائے گا جو رضا خانی علماء نے اس آیت کے سلسلے میں کی ہیں۔

منافقین ہی کے بارے میں سورہ منافقون میں حضور کو خطاب کر کے فرمایا جا رہا ہے:

وَإِذَا رَأَيْتَهُمْ تُعْجِبُكَ أَجْسَامُهُمْ

وَأِنْ يَقُولُوا تَسْمَعُ لِقَوْلِهِمْ .

(پ ۲۸ رکوع ۳)

ان کی بات غور سے سنے۔

(ترجمہ مولوی احمد رضا خاں)

وَأِنْ يَقُولُوا تَسْمَعُ لِقَوْلِهِمْ کے تحت تفسیر خازن میں ہے:

ای فتح حسب انه صدق. (۱) یعنی آپ گمان کرتے ہیں کہ وہ سچا ہے۔

یہ سورہ بھی ”شاہد“ اور ”شہید“ والی سورتوں کے بعد نازل ہوئی ہے، منافقوں کی بات کو غور سے سننا اور ان کی چکنی چٹری باتوں کو سچا سمجھنا اس بات کی دلیل ہے کہ حضور ہر جگہ حاضر و ناظر نہیں تھے ورنہ جان بوجھ کر منافقوں کی جھوٹی باتوں کو غور سے سننے اور ان کو سچا سمجھنے کا سوال ہی نہیں پیدا ہوتا۔

(۱۰) حضرت زینبؓ سے نکاح کے موقع پر رسول اللہ صلی اللہ علیہ وسلم نے دعوت ولیمہ کا انتظام کیا، دعوت پر مدعو کچھ حضرات کھانے سے فراغت کے بعد گفتگو کرتے لگے اور یہ سلسلہ اتنا دراز ہوا کہ اس طویل مجلس سے حضور کو اذیت ہونے لگی، آپؐ نے زبان مبارک سے تو نہ فرمایا کہ اب آپ لوگ اپنے اپنے گھر تشریف لے جائیں، البتہ ایک لطیف حیلہ یہ تجویز کیا کہ خود اٹھ کر چلے گئے کہ شاید ساتھ ہی یہ لوگ بھی اٹھ جائیں یا مقصد سمجھ جائیں، تھوڑی دیر کے بعد آپ واپس آئے۔

یہ سمجھ کر کہ شاید اب وہ لوگ چلے گئے ہوں مگر واپس آئے تو دیکھا کہ اب بھی بیٹھے ہیں۔

ثم ظن انهم خرجوا فرجع فاذا هم جلوس .

حضور پھر چلے گئے اور حضرت انسؓ کو پھر بھیجا کہ دیکھو! گئے کہ اب بھی ہیں، بہت دیر

کے بعد حضرت انسؓ نے اطلاع دی کہ وہ لوگ چلے گئے تب حضور صلی اللہ علیہ وسلم تشریف لائے اور حضرت زینبؓ کے پاس گئے۔

سورہ احزاب کی یہ آیت اسی موقع پر نازل ہوئی (۱)

يَا أَيُّهَا الَّذِينَ آمَنُوا لَا تَدْخُلُوا بُيُوتَ
النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ
غَيْرِ نَاطِرِينَ إِنَّهُ وَلَكِنْ إِذَا دُعِيتُمْ
فَادْخُلُوا فَإِذَا طَعِمْتُمْ فَانْتَشِرُوا
وَلَا مُمْتَنِيسِينَ لِحَدِيثٍ إِنَّ ذَلِكَ
كَانَ يُؤْذِي النَّبِيَّ فَيَسْتَحْيِي مِنْكُمْ
وَاللَّهُ لَا يَسْتَحْيِي مِنَ الْحَقِّ.
(احزاب پ ۲۲ رکوع ۴)

اے ایمان والو! نبی کے گھروں میں نہ
حاضر ہو، جب تک اذن نہ پاؤ مثلاً
کھانے کے لئے بلائے جاؤ نہ یوں کہ
خود اس کے پکنے کی راہ تکو، ہاں جب
بلائے جاؤ تو حاضر ہو اور جب کھا چکو تو
متفرق ہو جاؤ نہ یہ کہ بیٹھے باتوں میں دل
بہلاؤ، بیشک اس میں نبی کو ایذا ہوتی تھی
تو وہ تمہارا لحاظ فرماتے تھے اور اللہ حق
فرمانے میں نہیں شرماتا۔

(ترجمہ مولوی احمد رضا خاں)

مولوی نعیم الدین مراد آبادی نے بھی اس آیت کے شان نزول میں وہی واقعہ نقل کیا

ہے جو ہم نے اوپر درج کیا۔ (۲)

اس آیت اور اس کے شان نزول سے بھی عقیدہ حاضر و ناظر کی تردید ہوگئی، اگر
حضور حاضر و ناظر ہوتے تو حضور کو معلوم ہوتا کہ وہ لوگ گئے کہ ابھی بیٹھے ہیں لہذا نہ تو خود آکر
دیکھنے کی ضرورت پڑتی نہ حضرت انسؓ کو بھیجنا پڑتا، نیز حضور کو یہ بھی معلوم ہوتا کہ یہ لوگ کتنی دیر
تک بیٹھے رہیں گے اور کب اٹھ کر جائیں گے کیوں کہ حضور صلی اللہ علیہ وسلم رضا خانی عقیدہ
کے مطابق جمیع ماکان و مایکون کا علم رکھتے تھے۔

لیکن بخاری و مسلم کے حوالہ سے واقعہ کی جو تفصیل پیش کی گئی اس سے ان دونوں

عقیدوں میں سے کوئی عقیدہ صحیح ثابت نہ ہو سکا۔

عقیدہ حاضر و ناظر کی تردید احادیث سے

اب تک آیات قرآنی سے عقیدہ حاضر و ناظر کی تردید پیش کی گئی، اب احادیث نبویہ ملاحظہ کیجئے۔

(۱) حضرت کعب بن مالک غزوہ تبوک میں شریک نہیں ہو سکے تھے وہ فرماتے ہیں کہ حضور کے ساتھ اتنی بڑی فوج چل رہی تھی کہ اگر کوئی شخص اس خیال سے حضور کے ساتھ نہ جاتا کہ کثرت تعداد کی وجہ سے بغیر وحی حضور کو اس کے نہ جانے کا علم نہیں ہوگا، تو اس کی یہ بات بالکل صحیح تھی۔

پس کوئی شخص اس خیال سے حضور کے ساتھ جنگ میں نہ جاتا کہ شرکاء کی کثرت کی وجہ سے اس کا نہ جانا حضور پر مخفی رہے گا جب تک کہ اس کے بارے میں وحی نہ نازل ہو جائے تو اس کا خیال صحیح تھا۔

فما رجل یريد ان يتغيب الاظن انه
سبخفی له ما لم ينزل فيه وحی
(۱)

اس کا مطلب یہ ہے کہ حضرت کعب بن مالک جیسے جلیل القدر صحابی حضور کو ”حاضر و ناظر“ نہیں مانتے تھے ورنہ یہ بات وہ کہتے ہی نہیں، کیوں کہ ”حاضر و ناظر“ ہونے کی صورت میں وحی نازل ہوتی یا نہ ہوتی حضور کو پہلے سے ہی معلوم و مشاہد ہوتا کہ کون میرے ساتھ چل رہا ہے اور کون نہیں؟

(۲) حضرت انس فرماتے ہیں کہ غزوہ احد میں حضرت طلحہ و شمنوں کے حملہ سے اپنے آپ کو اور حضور صلی اللہ علیہ وسلم کو ایک ہی ڈھال سے بچانے کی کوشش کرتے تھے حضرت ابو طلحہ بہت اچھے تیز انداز تھے جب وہ کوئی تیر چلاتے تو:

تشریف النبی صلی اللہ علیہ وسلم
 تو حضور صلی اللہ علیہ وسلم نظر اٹھا کر دیکھتے
 کہ وہ تیر کہاں جا کر لگا۔
 البخاری. (۱)

اگر حضور ہر جگہ حاضر و ناظر تھے تو نظر اٹھا کر دیکھنے کی کیا ضرورت تھی بغیر نظر اٹھائے
 ہی حضور کو معلوم ہو جاتا کہ فلاں کافر کو وہ تیر لگا ہے۔

(۳) حضرت ابو ہریرہؓ فرماتے ہیں کہ رسول اللہ صلی اللہ علیہ وسلم نے فرمایا کہ کچھ
 اونٹ بھی شیاطین کے لئے ہوں گے اور کچھ گھر بھی شیاطین کے، اونٹ کے بارے میں حضور
 صلی اللہ علیہ وسلم فرماتے ہیں کہ:

فقد رایتھا میں نے انھیں دیکھ لیا ہے

وہ یہ کہ ایک شخص کے پاس نہایت عمدہ سواری کا اونٹ ہو اور وہ اپنے ایسے بھائی کے
 پاس سے گزرے جس کے پاس سواری کا کوئی انتظام نہیں ہے لیکن یہ شخص اس کو اپنے اونٹ پر
 نہ بٹھائے..... اور ”شیاطین کے گھر“ کے بارے میں حضور فرماتے ہیں کہ

فلم ارھا رواہ ابو داؤد (۲) میں نے انھیں دیکھا نہیں ہے۔ (۳)

(۴) حضرت ابو ہریرہؓ رسول اللہ صلی اللہ علیہ وسلم کا یہ ارشاد نقل فرماتے ہیں کہ:

من صلی علی عند قبری سمعته و
 من صلی علی نائیا ابلغته
 جو مجھ پر میری قبر کے پاس سے درود
 بھیجتا ہے میں اسے خود سنتا ہوں اور جو
 شخص مجھ پر دور سے درود بھیجتا ہے وہ مجھ
 (رواہ البیہقی فی شعب الایمان (۴))

تک پہنچایا جاتا ہے۔

اس حدیث سے قبل صاحب مشکوٰۃ نے حضرت عبداللہ بن مسعودؓ کی روایت سے

(۱) مشکوٰۃ ج ۲ ص ۳۳۶ (۲) مشکوٰۃ ج ۲ ص ۳۴۰ (۳) سعید بن ابی ہند کہتے ہیں کہ میرا خیال یہ ہے کہ ”شیاطین
 کے گھر“ سے مراد وہ ہودج و محل ہیں جن کا دوران سفر اہل اسراف انتظام رکھتے ہیں، تنقیح اللغات ج ۲ باب آداب
 السفر (۴) مشکوٰۃ ج ۱ ص ۸۷

نسائی اور داری کی ایک روایت نقل کی ہے جس میں حضور فرماتے ہیں کہ اللہ کے کچھ فرشتے دنیا میں گھومتے رہتے ہیں، ان کا کام یہ ہے کہ میری امت کا سلام مجھ تک پہنچائیں۔ (۱)

بہر حال حضور کا یہ فرمانا کہ قبر کے پاس کا درود و سلام میں خود سنتا ہوں اور دور کا سلام فرشتوں کے ذریعہ مجھ تک پہنچایا جاتا ہے، عقیدہ حاضر و ناظر کے رد میں کافی دوانی دلیل ہے۔ (۲)

(۵) غزوہ بنی المصطلق میں حضور کوچ کا ارادہ کر رہے تھے اچانک پتہ چلا کہ حضرت عائشہ صدیقہ کا ہار گم ہو گیا تو:

فإقام رسول الله صلى الله عليه وسلم على التماسه. رسول الله صلى الله عليه وسلم اسے تلاش کرنے کے لئے ٹھہر گئے۔

پھر سب لوگ مل کر بہت دیر تک تلاش کرتے رہے لیکن نہیں ملا، اسی موقع پر آیت تیمم نازل ہوئی مایوس ہو کر جب تلاش کرنا بند کر دیا اور وہاں سے کوچ کا ارادہ کیا تو جس اونٹ پر حضرت عائشہ سوار تھیں اسے اٹھایا گیا تو:

فإذا العقد تحته. (بخاری ص ۲۶۳) ہار اس کے نیچے دبایا۔

اگر حضور حاضر و ناظر ہوتے تو آپ کو پہلے سے ہی معلوم ہوتا کہ ہار اونٹ کے نیچے دبا

(۱) مشکوٰۃ ج ۱ ص ۸۶۔ (۲) مولوی احمد یار خاں نے جاء الحق حصہ اول ص ۱۹۱ پر اس حدیث کی بالکل لایعنی تاویل کی ہے ان کے نزدیک حدیث کا مطلب یہ ہے کہ قریب والے کا درود تو حضور صرف خود سنتے ہیں اور دور والے کا درود سنتے ہیں اور پہنچایا بھی جاتا ہے، یہ تاویل بالکل غلط ہے کیوں کہ حدیث میں دور والے کے لئے صراحۃً صرف پہنچانے کا ذکر ہے نہ یہ کہ پہنچانے کے ساتھ سننے کا بھی، دوسری بات یہ ہے کہ قریب اور دور ماننا بھی عقیدہ حاضر و ناظر کی تردید ہے کیوں کہ جب حضور ہر جگہ حاضر و ناظر ہیں تو کسی سے دور کہاں رہے ہر ایک کے قریب ہوئے، نیز ملا علی قاریؒ نے اس حدیث کی شرح میں صاف لکھ دیا ہے کہ سلام پہنچانے کے لئے فرشتوں کا تقرر اس شخص کے لئے خاص ہے جو قبر مبارک سے دور ہو یہ اس لئے ہے تاکہ وہ اس گمان سے درود و سلام ترک نہ کر دے کہ حضور کے دور ہونے کی وجہ سے میرا سلام نہیں پہنچے گا۔ (مرقات ج ۲ ص ۶)

پڑا ہے، نیز صحابہ کرامؓ کو بھی معلوم ہوتا اور اسے تلاش کرنے کے لئے اتنا پریشان ہونے کی ضرورت نہیں تھی، کیوں کہ صحابہ کرامؓ سے بڑھ کر کوئی ولی نہیں اور مولوی احمد رضا خاں کے بقول اولیاء اللہ بھی حاضر و ناظر ہوتے ہیں۔ (دیکھئے السلفو ظ اور ابناء المصطفیٰ وغیرہ)

(۶) واقعہ معراج میں حضور صلی اللہ علیہ وسلم کا راتوں رات مسجد حرام سے مسجد اقصیٰ (بیت المقدس) وہاں سے ساتوں آسمان پر جانا پھر راتوں رات واپس چلے آنا، ایک تعجب خیز اور حیرت انگیز چیز تھی، کفار اسے تسلیم کرنے پر کسی طرح تیار نہیں تھے، وہ حضورؐ سے امتحاناً بیت المقدس کی کچھ باتیں پوچھنے لگے، کفار کی اس حرکت کو حضورؐ خود یوں بیان فرماتے ہیں:

وقریش نسألنی عن مسرای	قریش مجھ سے واقعہ معراج کے بارے
فسألنی عن اشیاء من بیت	میں پوچھ رہے تھے، چنانچہ انھوں نے
المقدس لم اثبتھا۔	بیت المقدس کی کچھ چیزوں کے بارے
	میں پوچھا جنھیں میں اچھی طرح یاد نہیں
	رکھ سکا تھا۔

”لم اثبتھا“ کا عربی ترجمہ ملا علی قاریؒ شارح مشکوٰۃ نے لم اضبطھا ولم احفظھا کیا ہے (۱) اس کا اردو ترجمہ وہی ہے جو ہم نے کیا یعنی یہ کہ ”جنھیں میں اچھی طرح یاد نہیں رکھ سکا تھا۔“

حضورؐ فرماتے ہیں کہ قریش کے اس سوال سے مجھے بہت پریشانی ہوئی لیکن اللہ نے مجھ پر یہ کرم کیا کہ میرے اور بیت المقدس کے درمیان جو حجابات تھے وہ اٹھادیئے، لہذا بیت المقدس مجھے نظر آنے لگا، اب جو سوال وہ کرتے میں بتا دیتا، حدیث کے الفاظ یہ ہیں:

فکربت کربا ما کربت مثله لرفعه	مجھے اتنی پریشانی اور غم لاحق ہوا کہ اتنی
اللہ لی انظر الیہ ما یسالونی عن	پریشانی اور غم کبھی نہیں ہوا تھا پس اللہ نے

(۱) باب المعراج فصل اول مرقات ج ۵

شیء الانباء تہم .

(مشکوٰۃ ج ۲ ص ۵۲۹ بحوالہ مسلم)

بیت المقدس میرے سامنے کر دیا اور
حجابت ہٹا دیئے چنانچہ میں اسے دیکھنے
لگا اب وہ جو سوال بھی بیت المقدس کے
بارے میں کرتے، میں بتا دیتا۔

اس حدیث سے عقیدہ حاضر و ناظر کی تردید ہوتی ہے یا نہیں؟ قارئین پر واضح ہے،
یہ واقعہ معراج کی بات ہے جس میں بقول بعض رضا خانی علماء حضور کو علم کلی بھی حاصل ہو گیا تھا
اور اس سے پہلے سورہ منزل جس میں ”شاہد“ کا لفظ موجود ہے نازل ہو چکی تھی اور ”تشہد“ کا وہ
تمغہ بھی مل چکا تھا جو رضا خانی دلائل میں سے ایک دلیل ہے۔

(۷) حضرت انسؓ فرماتے ہیں کہ میں نے حضورؐ سے بہادر کسی کو نہیں پایا، ایک بار
مدینہ میں دشمنوں کے آجانے کی خبر اڑ گئی، ابھی لوگ صحیح صورت حال معلوم کرنے کے لئے
تیار ہو کر جا ہی رہے تھے تب تک حضورؐ اکیلے ہی ابو طلحہؓ کے بے زین لگے گھوڑے پر سوار ہو کر
پورے مدینہ کا چکر لگا کر آ گئے اور فرمایا:

گھبراؤ نہیں، پریشانی کی کوئی بات
نہیں (یعنی دشمنوں کے آنے کی خبر
محض افواہ تھی)

لم تراعوا لم تراعوا متفق علیہ
(۱)

اگر حضورؐ حاضر و ناظر تھے تو گھر بیٹھے ہی کیوں نہ بتا دیا کہ دشمنوں کے آنے کی خبر محض
افواہ ہے، تم لوگ پریشان نہ ہو اور ان کے مقابلے کی تیاری نہ کرو..... پورے مدینہ کا چکر
لگانے کی ضرورت کیوں پڑ گئی؟

(۸) غزوہ احزاب کے موقع پر رسول اللہ صلی اللہ علیہ وسلم نے صحابہ کرامؓ سے
ارشاد فرمایا کہ تم میں سے کون ایسا ہے جو دشمنوں کے حالات معلوم کرے پھر مجھے آ کر بتائے
اس کو اللہ تعالیٰ قیامت کے دن میرے ساتھ جگہ دے گا، تین مرتبہ حضورؐ نے یہ بات کہی، سب

لوگ خاموش رہے، چوتھی مرتبہ حضورؐ نے حضرت حذیفہؓ کو مخاطب کر کے فرمایا:

فم حذیفۃ فأتنا بنخبر القوم. (۱)

اے حذیفہ کھڑے ہو اور جاؤ ہمیں

دشمنوں کے حالات سے آگاہ کرو۔

اگر حضورؐ حاضر و ناظر تھے تو دشمنوں کے حالات معلوم کرنے کے لئے صحابہ کرامؓ کو کیوں بھیج رہے تھے، اس سے یہ بھی معلوم ہوا کہ صحابہ کرامؓ بھی حضورؐ کو حاضر و ناظر نہیں سمجھتے تھے ورنہ کہہ دیتے کہ حضورؐ آپ کو تو ہر چیز نظر آتی اور معلوم ہو جاتی ہے، پھر آپ اتنا پریشان کیوں ہو رہے ہیں اور بار بار یہی کہے جا رہے ہیں کہ کوئی جائے اور دشمنوں کے حالات معلوم کر کے ہم کو بتائے۔

(۹) ایک بار منافقین نے آنحضورؐ کی باندی حضرت ماریہؓ کو مابورٹنامی ایک غلام کے ساتھ متہم کر دیا۔ یہ خبر اتنے زور و شور سے پھیلی کہ حضورؐ کو بھی یقین آ گیا۔ غیرت میں آ کر حضورؐ نے حضرت علیؓ کو تلوار دی اور فرمایا مابور جہاں ملے قتل کر دو، حضرت علیؓ اسے تلاش کرنے نکلے آخر وہ ایک کنویں میں چھپا ہوا ملا، حضرت علیؓ نے اسے پکڑ کر کھینچا، اس کھینچا تانی میں اس کا ستر کھل گیا اور وہ ننگا ہو گیا حضرت علیؓ نے دیکھا کہ

لم یخلق اللہ له مال للرجال۔

اللہ تعالیٰ نے اس کا عضو تناسل ہی نہیں

پیدا کیا تھا۔

یعنی وہ پیدا نشی خنثی تھا، زنا کا صدور اس سے ہو ہی نہیں سکتا تھا، حضرت علیؓ نے اسے قتل نہیں کیا بلکہ آ کر حضورؐ کو پورا ماجرا سنایا، حضورؐ نے پوری بات سن کر ارشاد فرمایا:

الشاهد یرئ مال یری الغائب۔

موجود، وہ چیز دیکھ لیتا ہے جو غائب نہیں

دیکھتا۔

غالباً یہ بتانے کی ضرورت نہیں کہ یہاں ”غائب“ سے حضورؐ نے خود کو مراد لیا ہے (۱)

(۱) مسلم ج ۲ ص ۳۶۸، البدایہ والنہایہ ج ۵ ص ۳۰۴ (۱) مسلم ج ۲ ص ۳۶۸، البدایہ والنہایہ ج ۵ ص ۳۰۴ و مسند

احمد وغیرہ۔

(۱۰) ایک مرتبہ حضرت ابو ہریرہ رضی اللہ عنہ نظر نہ آئے تو حضور نے فرمایا:

من احس الفتی الدوسی. (۱) دوسی جو ان (ابو ہریرہ) کو کسی نے دیکھا ہے؟

اس قسم کے واقعات بی شمار ہیں کہاں تک بیان کئے جائیں، نمونہ چند ہم نے بیان کر دیئے، ان واقعات اور اس سے قبل جو قرآنی آیات پیش کی گئی ہیں، ان سے یہ اندازہ لگانا مشکل نہیں کہ حضور صلی اللہ علیہ وسلم کے متعلق ہر جگہ حاضر و ناظر ہونے یا آپ کو جمیع ماکان و مایکون کے جاننے کا عقیدہ باطل اور بے بنیاد ہے اور ”شاہد“ اور ”شہید“ کا ترجمہ ”حاضر و ناظر“ کرنا قرآن و حدیث سے ناواقفیت کی دلیل ہے، یا پھر جان بوجھ کر ایک غلط عقیدہ کو ترویج دینے کی خوفناک سازش۔

کیا اللہ حاضر و ناظر نہیں؟!

ہر مسلمان کا عقیدہ ہے کہ اللہ ہر جگہ حاضر و ناظر ہے اسے ہر چیز کی خبر اور ہر چیز کی اطلاع ہے کائنات کی کوئی شے اس سے پوشیدہ نہیں۔

اس کے برعکس رضا خانی علماء کا کہنا ہے اللہ حاضر و ناظر نہیں ہے بلکہ حاضر و ناظر ہونا رسول اللہ صلی اللہ علیہ وسلم کی صفت ہے۔

مولوی احمد یار خاں نعیمی اپنی کتاب جاء الحق میں لکھتے ہیں:

”ہر جگہ حاضر و ناظر ہونا خدا کی صفت ہرگز نہیں۔“

چند سطروں کے بعد آگے لکھتے ہیں:

”خدا کو ہر جگہ ماننا بے دینی ہے، ہر جگہ میں ہونا تو رسول خدا کی شان ہے۔“

(جاء الحق حصہ اول ص ۱۸۷ مطبوعہ کانپور)

دوسرے رضا خانی عالم مولوی اختر رضا خاں ماہنامہ ”المیزان“ بمبئی کے ”مولوی

احمد رضا خاں نمبر“ میں لکھتے ہیں:

(۲) ابوداؤد ج ۱ ص ۲۹۵۔

”حاضر و ناظر کے معانی حقیقہ اللہ کے شایان شان نہیں۔“

دو چار سطروں کے بعد پھر لکھا ہے کہ ”خدا کو ہر جگہ حاضر و ناظر کہنا خدا کی توہین کرنا

ہے۔“ (۱)

ہر جگہ حاضر و ناظر ہونا اللہ کی صفت

حضرت ابو ہریرہ رضی اللہ عنہ کی حدیث سے پتہ چلتا ہے کہ اللہ تعالیٰ کے اسمائے حسنیٰ میں سے ایک نام ”شہید“ بھی ہے، یہ عجیب بات ہے کہ حضورؐ کے لئے ”شاہد“ اور ”شہید“ کے الفاظ سے ”حاضر و ناظر“ ثابت کرنے والے اس صفت کو اللہ تعالیٰ کی ذات کے منافی قرار دیتے ہیں جب کہ لفظ ”شہید“ اللہ تعالیٰ کے اسماء میں سے ہے اور ذات باری تعالیٰ کے لئے لفظ ”شہید“ سے حاضر کا معنی ثابت کرنا بالکل درست ہے، قرآن کی کسی آیت اور حضورؐ کی کسی حدیث کے معارض نہیں، چنانچہ مشکوٰۃ شریف کے اندر اسماء حسنیٰ والی حدیث میں بین السطور میں ”الحاضر“ کا لفظ موجود ہے (۲) لیکن حضورؐ کے لئے تو یہ لوگ لفظ ”شہید“ یا ”شاہد“ سے حاضر و ناظر ہونا ثابت کرتے ہیں، مگر اسی بنیاد پر خدا کو حاضر و ناظر کہنا ان کو گوارہ نہیں۔

قرآن میں ہے:

تو ضرور ہم ان کو بتا دیں گے اپنے علم سے

فَلَنَقُصَّنَّ عَلَيْهِمْ بِعِلْمٍ وَ مَا كُنَّا

اور ہم کچھ غائب نہ تھے۔

غَائِبِينَ. (اعراف ۱۷ رکوع ۱)

(ترجمہ مولوی احمد رضا خاں)

غائب نہ ہونے کا مطلب سوائے حاضر ہونے کے کچھ اور بھی ہوتا ہے کیا؟

رضا خانی علماء بتائیں کہ ”بصیر“ اللہ تعالیٰ کے اسمائے حسنیٰ میں سے ہے یا نہیں کیا

”بصیر“ کے معنی ”ناظر“ نہیں ہے؟

حدیث نبویؐ ہے:

(۱) المیزان اپریل ۱۹۷۶ء ص ۱۳۷ (۲) مشکوٰۃ ج ۱ ص ۱۹۹، رواہ الترمذی والبیہقی

ان اللہ مستخلفکم فیہا فناظر اللہ تعالیٰ تم کو زمین میں خلیفہ بنانے والا

کیف تعملون۔ (۱) ہے پھر دیکھنے والا کہ تم کیا کرتے ہو۔

رضا خانی علماء غور سے دیکھ لیں اس حدیث میں اللہ تعالیٰ کے لئے ”ناظر“ کا کالفظ استعمال ہوا ہے یا نہیں؟

باری تعالیٰ کا ہر جگہ حاضر و ناظر ہونا اظہر من الشمس ہے، یہ اس کی صفت خاصہ ہے، جس میں اس کا کوئی شریک نہیں۔ قرآن و حدیث میں اس کے بے شمار دلائل موجود ہیں، یہ چیز تو ایسی ہے کہ ہر مسلمان جانتا ہے، اس کے لئے دلیل دینے کی بھی ضرورت نہیں، اسی لئے انھیں چند دلائل پر ہم اکتفا کرتے ہیں، رضا خانی علماء کے انکار کی وجہ سے ہمیں دلائل دینے کی ضرورت پڑی، خدا ان کو سمجھ دے۔



خوش فہمیوں کے شیش محل

مولوی احمد رضا خاں نے جب اپنا ترجمہ قرآن ”کنز الایمان“ کے نام سے پیش کیا اس وقت بھی بہت سے اردو ترجمے موجود تھے، ان حالات میں ایک نئے اردو ترجمہ کی کیا ضرورت تھی؟

اس کا جواب رضا خانی علماء یہ دیتے ہیں کہ وہ سارے ترجمے مطالب قرآن کی وضاحت اور منشاء ہدایت کو ادا کرنے والی برجستہ و بر محل تعبیر پیش کرنے میں بالکل ناکام تھے، وہ ترجمے ایمان کو نقصان پہنچانے والے تھے، ذات باری اور ذات انبیاء کرام کی ان ترجموں سے تو ہین ہوتی تھی۔

اس کے بعد تقابل کا شوق پورا کرنے والے بعض رضا خانی علماء دو چار نمونے بھی پیش کر کے دکھاتے ہیں کہ دیکھئے ”اعلیٰ حضرت“ کا ترجمہ کتنا صحیح اور کتنا اچھا ہے اور فلاں صاحب کا ترجمہ کس قدر غلط اور توہین آمیز ہے وغیرہ وغیرہ۔ (۱)

ہم سوچتے ہیں کہ کیوں نہ اس کا بھی تھوڑا سا جائزہ لے لیا جائے تاکہ رضا خانیوں کے اس دعوے کی بھی قلعی کھل جائے، قارئین ابھی دیکھیں گے کہ رضا خانی خوش فہمیوں کے شیش محل کس طرح چکنا چور ہوتے ہیں، جہاں جہاں مولوی احمد رضا خاں نے جمہور مفسرین کی رائے سے ہٹ کر۔ اپنے عقائد کو بچانے کی خاطر۔ الگ ترجمہ کیا ہے وہاں ترجمہ کی ناگفتہ بہ حالت دیکھنے کے قابل ہے، یا تو ترجمہ سرے سے غلط ہو گیا ہے، یا اردو کا ستیاناس کر کے رکھ دیا ہے، یا جن مقامات پر رضا خانی علماء انفرادیت دکھاتے ہیں، وہاں مطلقاً کوئی انفرادیت نہیں۔

(۱) ملاحظہ ہو المیزان سبئی ”مولوی احمد رضا خاں نمبر“ میں مولوی محمد مدنی کا مضمون ص ۸۵۔

دو چار مثالیں ملاحظہ کریں:

سورہ بقرہ کی آیت کا ترجمہ

سورہ بقرہ کی آیت اَللّٰهُ يَسْتَهْزِئُ بِهِمْ (پا) کے ترجمہ میں رضا خانی علماء بہت زیادہ تقابل کا شوق پورا کرتے ہیں اور اپنے ”اعلیٰ حضرت“ کے ترجمہ کو بالکل صحیح اور منفرد اور دیگر تراجم کو غلط ثابت کرنے کی کوشش کرتے ہیں۔

دیگر مترجمین نے آیت کا جو ترجمہ کیا ہے وہ یہ ہے: (۱)

”اللہ ہنسی کرتا ہے ان سے“ (حضرت شیخ الہند)

”اللہ ہی استہزا کر رہے ہیں ان کے ساتھ“ (حضرت تھانوی)

”اللہ ٹھٹھا کرتا ہے ان سے“ (شاہ رفیع الدین)

”اللہ ہنسی کرتا ہے اُن سے“ (شاہ عبدالقادر)

”ان (منافقوں) سے خدا ہنسی کرتا ہے“ (مولانا فتح محمد جالندھری)

رضا خانی علماء کا کہنا ہے کہ ہنسی کرنا، مذاق کرنا، ٹھٹھا کرنا اللہ کی ذات کے اعتبار سے بازاری جملے ہیں اور ذات خداوندی کی توہین لازم آتی ہے..... پھر آخر اس آیت کا ترجمہ کیا ہونا چاہئے؟ اس کا ان کے پاس صرف ایک جواب ہے وہ ہے ”اعلیٰ حضرت“ کا ترجمہ، انھوں نے اس آیت کا ترجمہ ان الفاظ میں کیا ہے:

”اللہ ان سے استہزاء فرماتا ہے۔“

ہم کہتے ہیں کہ اس ترجمہ میں کوئی انفرادیت نہیں ہے، کیوں کہ اگر انفرادیت لفظ ”استہزاء“ سے پیدا ہوئی ہے تو یہ لفظ حضرت تھانوی کے ترجمہ میں بھی موجود ہے، پھر ان کا ترجمہ غلط اور یہ ترجمہ صحیح کیسے ہو گیا، اور اگر انفرادیت لفظ ”فرماتا ہے“ سے آئی ہے تو ہم کہیں گے کہ ”فرماتا“ سے ادب ہوا تو ”ہے“ سے بے ادبی ہو گئی، اس کے بجائے ”ہیں“

(۱) خیال رہے کہ یہ آیت منافقین کے بارے میں ہے۔

ہونا چاہئے تھا جیسا کہ حضرت تھانویؒ کے ترجمہ میں ہے، اور اگر لفظ ”ہیں“ میں کوئی خاص بات نہیں تو لفظ ”فرماتا“ میں بھی کوئی خاص بات نہیں۔

دوسری بات یہ ہے کہ ”استہزاء“ کا ترجمہ بھی وہی ہے جو ان مترجمین نے استعمال کیا ہے جنہوں نے ”استہزاء“ کا لفظ نہیں لکھا، لہذا وہ ترجمے بھی بالکل صحیح ہیں، اس اعتبار سے بھی مولوی احمد رضا خاں کے ترجمے میں کوئی انفرادیت نہیں ہے۔

تمام اردو لغات میں ”استہزاء“ کے معنی ”ہنسی مذاق، ہنسی اڑانا، ہنسی کرنا، مذاق کرنا، مذاق اڑانا وغیرہ لکھا ہوا ہے، کوئی بھی لغت الٹا کر دیکھا جاسکتا ہے۔ (۱)

خلاصہ یہ کہ آیت کے ترجمہ میں انفرادیت کا دعویٰ محض ایک ڈھونگ ثابت ہوا۔

”اٰہِدِنَا الصِّرَاطَ الْمُسْتَقِیْمَ“ کا ترجمہ

”اٰہِدِنَا الصِّرَاطَ الْمُسْتَقِیْمَ“ کا ترجمہ دیگر مترجمین کے الفاظ میں یہ ہے:

”بتلا ہم کو راہ سیدھی“ (حضرت شیخ الہندؒ)

”بتلا دیجئے ہم کو راستہ سیدھا“ (حضرت تھانویؒ)

”ہم کو سیدھے رستے چلا“ (مولانا فتح محمد جالندھریؒ)

”دکھا ہم کو راہ سیدھی“ (شاہ رفیع الدینؒ)

”چلا ہم کو راہ سیدھی“ (شاہ عبدالقادرؒ)

صاحب جلالین فرماتے ہیں:

ای ارشدنا الیہ۔ (۲) ہماری رہنمائی کر سیدھے راستہ کی جانب

ان تراجم کے بارے میں ایک رضا خانی مضمون نگار کا کہنا ہے کہ یہ ترجمہ وہی لوگ کریں گے جنہیں سیدھا راستہ معلوم نہ ہو سکا، لہذا ضرورت ہے ایسے ترجمہ کی جو سیدھا راستہ

(۱) سر دست جو لغات میرے پاس ہیں ان کے صفحہ نمبر ملاحظہ کریں، جدید فیروز اللغات ص ۶۲ تعلیمی عربی اردو

لغت ص ۲۲۔ جیبی تعلیم اللغات ص ۶۵۔ جامع اللغات ص ۲۶۔ (۲) جلالین ج ۲ ص ۵۰۹۔

پاچکا ہو (۱) چنانچہ ان کے ”اعلیٰ حضرت“ نے یوں ترجمہ کیا ہے:

”ہم کو سیدھا راستہ چلا“

گویا آپ کے نزدیک شاہ رفیع الدینؒ اور صاحب جلالین (جنہیں آپ بھی اپنے اکابر میں مانتے ہیں) ان میں سے کسی کو سیدھا راستہ معلوم نہیں تھا، جیسا کہ ”سیدھا راستہ چلا“ کے ”سیدھا راستہ دکھا“ کا ترجمہ ان لوگوں نے کیا ہے، ایک آپ کے ”اعلیٰ حضرت“ کو ہی سیدھا راستہ معلوم تھا۔ دوم یہ کہ ذرا غور سے ہمارے حوالجات دیکھئے، کہیں آپ کے ”اعلیٰ حضرت“ نے مولانا فتح محمد کے ترجمہ کا سرقہ تو نہیں کیا۔

مذکورہ مترجمین کے ترجموں کو مولوی احمد رضا خاں کے مقابلے میں غلط ثابت کرنے والوں کے بارے میں اس کے سوا کیا کہا جاسکتا ہے کہ حماقت کی کافی مقدار انہیں میسر آئی ہے۔

”سورہ کافرون“ کا ترجمہ

قُلْ يٰٓاَيُّهَا الْكَافِرُوْنَ (پ ۳۰) کا ترجمہ بھی بقول رضا خانی علماء مولوی احمد رضا خاں کی انفرادیت کا حامل ہے (۲) ہماری نظر میں اس میں بھی کوئی انفرادیت نہیں ہے، لیجئے آپ خود ہی فیصلہ کر لیجئے۔

دیگر مترجمین کا ترجمہ یہ ہے:

”تو کہہ کہ اے منکرو“ (حضرت شیخ الہندؒ)

”(اے پیغمبر! ان منکران اسلام سے) کہہ دو کہ اے کافرو!“ (مولانا فتح محمدؒ)

”آپ (ان کافروں سے) کہہ دیجئے کہ اے کافرو!“ (حضرت تھانویؒ)

”تو کہہ کہ اے منکرو!“ (شاہ عبدالقادرؒ)

”کہہ کہ اے کافرو!“ (شاہ رفیع الدینؒ)

مولوی احمد رضا خاں نے یوں ترجمہ کیا ہے:

(۱) المیزان مبینی ”مولوی احمد رضا خاں نمبر“ ص ۸۷۔ (۲) المیزان ”مولوی احمد رضا خاں نمبر“ ص ۸۷۔

”تم فرماؤ اے کافرو!“

آپ خود غور کیجئے اس ترجمہ میں کون سی خاص بات ہے اگر انفرادیت سے مراد لفظ ”فرماؤ“ کا استعمال ہے تو لفظ ”تم“ نے اس بات کو ختم کر دیا، اس لحاظ سے حضرت تھانویؒ کا ترجمہ کہیں اچھا ہے۔

سورۃ ”قیامہ“

لَا أَقْسِمُ بِیَوْمِ الْقِیَامَةِ (پ ۲۹) کا ترجمہ بھی رضا خانیوں کی اسی خوش فہمی کا آئینہ دار ہے، وہ لوگ سمجھتے ہیں کہ ان کے ”اعلیٰ حضرت“ نے اس کا ترجمہ کر کے تمام مترجمین کے مقابلے میں کوئی معرکہ سر کر لیا ہے، (۱) حالانکہ ان کے ترجمے نے دیگر مترجمین کے درمیان ان کی عجیب مضحکہ خیز صورت بنادی ہے مولوی احمد رضا خاں نے اس آیت کا ترجمہ یوں کیا ہے

”روز قیامت کی قسم یاد فرماتا ہوں“

”یاد فرمانے“ کی بھی خوب رہی، اُقْسِمُ کے معنی ”قسم کھانے“ کے ہیں یا ”قسم یاد فرمانے“ کے، براہ کرم اس لغت کا پتہ بتادیں جس میں اُقْسِمُ کے معنی ”قسم یاد کرنا“ لکھا ہو۔
صحیح تراجم درج ذیل ہیں:

”قسم کھاتا ہوں قیامت کے دن کی“ (حضرت شیخ الہندؒ)

”میں قسم کھاتا ہوں قیامت کے دن کی“ (حضرت تھانویؒ)

”ہم کو روز قیامت کی قسم“ (مولانا فتح محمد جالندھریؒ)

”قسم کھاتا ہوں قیامت کے دن کی“ (شاہ عبدالقادرؒ)

”قسم کھاتا ہوں میں دن قیامت کی“ (شاہ رفیع الدینؒ)

حضرت یونسؑ کا واقعہ

(۱) المیزان، بمبئی مولوی احمد رضا خاں نمبر ص ۸۷۔

حضرت یونسؑ کا واقعہ بیان کرتے ہوئے قرآن میں ہے فَظَنَّ أَنْ لَنْ يَقْدِرَ عَلَيْهِ (پکا) اس آیت کا ترجمہ بھی رضا خانی علماء کے نزدیک ”اعلیٰ حضرت“ کا زبردست کارنامہ ہے، سابقہ مترجمین نے جو ترجمہ کیا تھا اس میں حضرت یونسؑ کی توہین ہوئی ہے اور ”اعلیٰ حضرت“ کا ترجمہ اس عیب سے مبرا ہے۔ (۱)

حقیقت یہ ہے کہ اس ترجمہ میں بھی مولوی احمد رضا خاں کی کوئی انفرادیت نہیں ظاہر ہوتی، لَنْ يَقْدِرَ، قَدْ يَقْدِرُ سے جمع متکلم فعل مضارع منفی کا صیغہ ہے، جس کے معنی ”قدرت نہ رکھنے“ اور ”تنگی نہ کرنے“ دونوں ہی کے ہیں (۲) بعض مترجمین و مفسرین نے پہلے معنی کا لحاظ کیا ہے اور بعض نے دوسرے کا، دونوں ہی ترجمے صحیح ہیں۔

درج ذیل مترجمین نے پہلے معنی کا لحاظ کر کے یوں ترجمہ کیا ہے:

”پھر سمجھا کہ ہم نہ پکڑ سکیں گے اس کو“ (حضرت شیخ الہند)

”پھر سمجھا کہ ہم نہ پکڑ سکیں گے“ (شاہ عبدالقادر)

”اور خیال کیا کہ ہم ان پر قابو نہیں پاسکیں گے“ (مولانا فتح محمد)

دوسرے معنی کا لحاظ درج ذیل مترجمین نے کیا ہے۔

”اور انھوں نے سمجھا کہ ہم ان پر (اس چلے جانے میں) کوئی دارو گیر نہ کریں

گے۔“ (حضرت تھانوی)

”پس جانا یہ کہ ہرگز تنگ نہ پکڑیں گے ہم اوپر اس کے“ (شاہ رفیع الدین)

مولوی احمد رضا خاں بھی انھیں لوگوں میں ہیں جنھوں نے دوسرے معنی کا لحاظ کیا

ہے، ان کا ترجمہ یہ ہے۔

”تو گمان کیا کہ ہم اس پر تنگی نہ کریں گے۔“

سوال یہ ہے کہ اس ترجمہ میں کون سا نیا پن ہے جو سابق مترجمین کے ترجموں میں نہیں،

اگر مولوی احمد رضا خاں نے دوسرے معنی کا لحاظ کیا ہے تو یہ کوئی نئی بات نہیں، حضرت تھانوی

(۱) المیزان بمبئی مولوی احمد رضا خاں نمبر ص ۸۷۔ (۲) اس سلسلے میں کوئی بھی عربی لغت اٹھا کر دیکھا جاسکتا ہے۔

تھانویٰ وغیرہ ان سے پہلے ہی اس کا لحاظ کر چکے ہیں، لہذا اس ترجمہ میں بھی قطعاً کوئی انفرادیت نہیں کہ جس پر بغلیں بجائی جائیں۔

سورہ ”یوسف“ کی آیت

سورہ یوسف کی آیت وَلَقَدْ هَمَّتْ بِهٖ وَهَمَّ بِهَا لَوْلَا اَنْ رَّا بُرْهَانَ رَبِّهٖ (پارکوع ۱۳) کے بارے میں ایک رضا خانی مضمون نگار صاحب نے دعویٰ کیا ہے کہ حضرت شیخ الہندؒ اور حضرت تھانویؒ نے وَهَمَّ بِهَا کے بعد آنے والے ”لَوْ“ حرف شرط کو منقطع کر کے ترجمہ کیا ہے جس سے عصمتِ انبیاء کا اجتماعی عقیدہ متاثر ہو گیا اور دشمنان اسلام کو اعتراض کا موقع ہاتھ آ گیا اس کے برعکس ”اعلیٰ حضرت“ نے ”لَوْ“ کو متصل کر کے عصمتِ انبیاء کے اجتماعی عقیدہ کی تائید کر دی ہے اور دشمنان اسلام کو اعتراض کا موقع بھی نہیں ملا۔ (۱)

مضمون نگار نے اس سلسلے میں صریح بددیانتی جو کی ہے وہ یہ کہ حضرت شیخ الہندؒ اور حضرت تھانویؒ کا ترجمہ صرف وَهَمَّ بِهٖ تک کا دیا ہے اور لَوْلَا سے لے کر رَبِّهٖ تک کا ترجمہ چھوڑ دیا ہے اور جب مولوی احمد رضا خاں کا ترجمہ نقل کیا ہے تو مکمل ترجمہ پیش کیا، بغیر کتر بیونت کئے۔

دونوں حضرات کے مکمل ترجمے یہ ہیں:

”اور البتہ عورت نے فکر کیا اس کا اور اس نے فکر کیا عورت کا اگر نہ ہوتا کہ دیکھے قدرت اپنے رب کی۔“ (حضرت شیخ الہندؒ)

”اور اس عورت کے دل میں تو ان کا خیال جم ہی رہا تھا اور ان کو بھی اس عورت کا کچھ کچھ خیال ہو چلا تھا اگر اپنے رب کی دلیل کو انھوں نے نہ دیکھا ہوتا۔“ (حضرت تھانویؒ)

مضمون نگار بتائیں کہ اگر ان دونوں حضرات نے ”لَوْ“ حرف شرط کو منقطع کر کے

(۱) المیزان مولوی احمد رضا خاں نمبر ص ۱۱۹۔

ترجمہ کیا ہے تو پھر آخر دونوں ترجموں میں لفظ ”اگر“ کس لفظ کا ترجمہ کیا ہے؟

مضمون نگار صاحب کے اعلیٰ حضرت کا ترجمہ یہ ہے:

”اور بیشک عورت نے اس کا ارادہ کیا اور وہ بھی عورت کا ارادہ کرتا اگر اپنے رب

کی دلیل نہ دیکھ لیتا۔“

اس ترجمہ میں کوئی انفرادیت نہیں ہے جس سے اس ترجمہ کی برتری دیگر مترجمین پر

ظاہر کی جائے۔

جس ترجمہ کو مضمون نگار صاحب نے عصمت انبیاء کے منافی قرار دیا ہے وہی ترجمہ

تمام جلیل القدر مفسرین کر رہے ہیں، چنانچہ علامہ جلال الدین سیوطی کا ترجمہ یہ ہے:

قصد کیا عورت نے ان سے جماع کا اور

قصد کیا یوسف نے اسی کا اگر نہ دیکھی

ہوتی انھوں نے اپنے رب کی دلیل،

حضرت عبداللہ بن عباس فرماتے ہیں کہ

یعقوب علیہ السلام، یوسف علیہ السلام

کے لئے مثل کئے گئے انھوں نے ان

کے سینے پر مارا، پس ان کی شہوت ان کی

انگلیوں سے نکل گئی۔ ”لولا“ کا جواب

لجامعہا (تو البتہ جماع کرتے) ہے۔

وَلَقَدْ هَمَّتْ بِهٖ قَصْدَتْ مِنْهٖ

الْجَمَاعَ وَهَمَّ بِهَا قَصْدَ ذَاكَ

لَوْلَا اَنْ رَّا بُرْهَانَ رَبِّهٖ قَالَ ابْنَ

عَبَّاسٍ مِّثْلَ لِهٖ يَعْقُوبُ لَضَرْبِ

صَدْرِهٖ فَخَرَجَتْ شَهْوَتُهٗ مِنْ اَنَامِلِهٖ

وَجَوَابُ لَوْلَا لِجَامِعِهَا. (۱)

علامہ آلوسی فرماتے ہیں:

(وہم بہا) ای مال الی مخالطتها

بمقتضى الطبيعة البشرية كميل

الصائم فى اليوم الحار الى الماء

یعنی یوسف بتقاضائے بشریت عورت

سے ملاپ کی جانب مائل ہوئے جیسے

روزہ دار بتقاضائے بشریت، گرم دن

البارد ومثل ذالک لایکاد یدخل
تحت التکلیف لانه علیه السلام
قصدها قصدا اختیاریا لان
ذالک امر مذموم تنادی الایات
علی عدم اتصافه علیه السلام به
(۱)

میں ٹھنڈے پانی کی طرف مائل ہوتا ہے،
یہ چیز مکلفیت میں داخل نہیں، آیت کا
مطلب یہ نہیں ہے کہ حضرت یوسفؑ نے
بالقصد اور بالاختیار عورت کا قصد کیا اس
لئے کہ یہ امر مذموم ہے اور آیات صراحۃً
بتا رہی ہیں کہ یوسفؑ علیہ السلام کے اندر
یہ چیز بالکل نہیں پائی جا رہی ہے۔

صاوی میں ہے:

ای بمقتضی الطبع البشری من
غیر رضاء ولا تصمیم کمل
الصائم للماء البارد ولكن یمنعه
دینه عنه وهذا لایؤخذ به
الانسان بل فی مدافعتہ الثواب
الجزیل والاجر الجمیل (۲)

یعنی طبیعت بشری کے تقاضے سے بغیر
رضا مندی اور قصد کے، جیسے روزہ دار
ٹھنڈے پانی کی طرف مائل ہوتا ہے،
اس پر انسان کی گرفت نہیں ہوتی بلکہ اس
کو دفع کرنے میں بہت ہی زیادہ اجر
و ثواب ہے۔

امام رازیؒ نے بھی اسی تفسیر کو اختیار کیا ہے وہ فرماتے ہیں کہ حضرت یوسفؑ کا عدم
قصد اس لئے نہیں تھا کہ وہ عورتوں میں رغبت نہیں رکھتے تھے یا وطنی پر قادر نہیں تھے بلکہ اس کی
وجہ یہ تھی کہ انھوں نے برہان الہی کو دیکھ لیا تھا یعنی

لاجل ان دلائل دین الله منعه عن
ذالک العمل. (۳)

دین الہی کے دلائل نے انھیں اس عمل
سے باز رکھا۔

خلاصہ یہ کہ حضرت شیخ الہندؒ اور حضرت تھانویؒ دونوں کے تراجم، تمام بلند پایہ
مفسرین کی تفسیر کے مطابق ہیں اور مولوی احمد رضا خاں کے ترجمہ میں کوئی ایسی بات نہیں ہے

(۱) روح المعانی ج ۱۲ ص ۲۱۳ (۲) صاوی ج ۲ ص ۲۴۰ (۳) تفسیر کبیر ج ۵ ص ۱۷۵۔

جس سے ان کی انفرادیت ظاہر ہوتی ہو، ”لو“ حرف شرط کو اگر مولوی احمد رضا خاں نے منقطع نہیں کیا تو حضرت شیخ الہندؒ اور حضرت تھانویؒ کے تراجم میں بھی اس کا انقطاع نہیں، لہذا بریلوی ”اعلیٰ حضرت“ کی بلاوجہ انفرادیت ظاہر کرنے سے انفرادیت نہیں ہو جائے گی، جو چیز جیسی ہے وہی رہے گی۔

”بسم اللہ“ کا ترجمہ

”بسم اللہ الرحمن الرحیم“ کے ترجمہ کو بھی رضا خانی علماء اپنے ”اعلیٰ حضرت“ کا کمال قرار دیتے ہیں اور دیگر مترجمین کے ترجمہ کو غلط اور مفہوم کی ادائیگی سے قاصر۔ سب سے پہلے اس پر غور کیجئے ”بسم اللہ الرحمن الرحیم“ کا مقصد کیا ہے؟ بسم اللہ الخ کی تفسیر کرتے ہوئے صاحب مدارک لکھتے ہیں:

وكانوا يبدؤن باسماء الهتهم	مشرکین عرب (اپنے کام کا) آغاز اپنے
فيقولون باسم اللات وباسم	معبودوں کے ناموں سے کرتے تھے مثلاً
العزى فوجب ان يقصد الموحّد	کہتے تھے کہ ”شروع کرتا ہوں لات کے
معنى اختصاص اسم الله عز وجل	نام سے“ یا ”شروع کرتا ہوں عزّی کے
بالاتداء. (۱)	نام سے“ پس واجب ہوا کہ مومن موحّد
	(اپنے کاموں کی) ابتداء کے لئے اللہ
	عز وجل کا نام خاص کر لے۔

اس سے پتہ چلا کہ کفار اپنے کاموں کی ابتداء اپنے بتوں کے نام سے کیا کرتے تھے، لہذا مسلمانوں کو حکم دیا گیا کہ وہ اپنے کاموں، خاص طور سے اہم کاموں کی ابتداء اپنے پروردگار کے نام سے کریں، اور ایسا اس لئے کریں تاکہ ان کے کام میں برکت ہو اور وہ بحسن و خوبی پایہ تکمیل کو پہنچے۔

(۱) تفسیر مدارک التزویل علی ہاشم لباب التاویل المعروف بالخازن ج ۱ ص ۱۰۵۔

رسول اللہ صلی اللہ علیہ وسلم ارشاد فرماتے ہیں:

کل امر ذی بال لا یدء فیہ بسم
اللہ الرحمن الرحیم فہو ابتر (۱)
ہر اہم کام، کہ جس کی ابتداء میں ”بسم اللہ
الرحمن الرحیم“ نہ پڑھی گئی ہو وہ ناقص
و نا مکمل رہتا ہے۔

گویا ”بسم اللہ الرحمن الرحیم“ کا مقصد یہ ہے کہ ان کلمات مبارکہ کے
ذریعہ ہی کوئی کام شروع کیا جائے یعنی کام کے آغاز میں یہ کلمات ضرور پڑھ لئے جائیں۔
اب رہی یہ بات کہ قرآن کی سورتوں کے شروع میں جو ”بسم اللہ“ لکھی ہوئی ہے
اس کا مقصد کیا ہے؟

جمہور مفسرین کے نزدیک یہ ”بسم اللہ“ دو سورتوں کے درمیان فصل کرنے کے
لئے ہوتی ہے، یعنی مقصد یہ بتانا ہوتا ہے کہ اب ایک سورت ختم ہو گئی اور دوسری یہاں سے
شروع ہو رہی ہے، اور یہی دوسری سورہ شروع کرنے سے پہلے ”بسم اللہ الرحمن
الرحیم“ لکھی ہوتی ہے تاکہ اللہ کے بابرکت نام کے ساتھ سورہ کا آغاز ہو۔

اس کا مطلب یہ ہوا کہ ”بسم اللہ“ کے ذریعہ آنیوالی سورت کا شروع کرنا مقصود
ہوتا ہے، نہ کہ خود ”بسم اللہ“ کا شروع کرنا، اور یہ اللہ کے نام سے ہونا چاہئے۔

چنانچہ اس کا لحاظ کرتے ہوئے تمام مستند اردو مترجمین نے ”بسم اللہ الرحمن
الرحیم“ کا ترجمہ ان الفاظ میں کیا ہے:

”شروع اللہ کے نام سے جو بڑا مہربان نہایت رحم والا“ (شاہ عبدالقادر)

”شروع کرتا ہوں میں ساتھ نام اللہ بخشش کرنے والے مہربان کے“ (شاہ رفیع الدین)

”شروع اللہ کے نام سے جو بیکرد مہربان نہایت رحم والا ہے“ (حضرت شیخ الہند)

”شروع کرتا ہوں اللہ کے نام سے جو بڑے مہربان نہایت رحم والے ہیں“

(حضرت تھانوی)

”شروع خدا کا نام لے کر جو بڑا مہربان نہایت رحم والا ہے۔“ (مولانا فتح محمد)

اس کے برخلاف مولوی احمد رضا خاں کا ترجمہ درج ذیل ہے:

”اللہ کے نام سے شروع جو نہایت مہربان رحم والا“

اس ترجمہ کی دیگر مذکورہ بالا تراجم پر برتری ظاہر کرتے ہوئے اور مذکورہ تراجم کو اعتراض کا نشانہ بناتے ہوئے ایک رضا خانی عالم لکھتے ہیں:

”مترجم کا قول خود اپنی زبان سے غلط ہو گیا کیوں کہ ”شروع کرتا ہوں“ سے

ترجمہ شروع کیا، اللہ کے نام سے شروع نہیں کیا۔“ (۱)

معارض کے اس طفلانہ اعتراض اور جاہلانہ تنقید پر ہم کیا کہیں۔

بے چارے کو خبر ہی نہیں ہے کہ ”بسم اللہ“ کے ترجمے میں ”اللہ کے نام سے ترجمہ شروع کرنے کا ذکر ہے یا قرآن کی تلاوت“ سورتوں کے شروع میں جو ”بسم اللہ“ لکھی ہوتی ہے اس کا کیا مقصد ہوتا ہے؟ آیا اس بسم اللہ کے ترجمہ کی شروعات یا اس کے بعد آنے والی سورت کی شروعات، ساری دنیا جانتی ہے کہ ”شروع کرتا ہوں“ سے مراد آنے والی سورت کا شروع کرنا مقصود ہوتا ہے، نہ کہ خود بسم اللہ کے ترجمہ کا شروع کرنا، پھر آخر مترجم کا قول اپنی زبان سے غلط کیسے ہو گیا، جب کہ سورت بعد میں آہی رہی ہے اور اسی کو اللہ کے نام سے شروع کیا ہے۔

دوسری بات یہ ہے کہ ”اللہ تعالیٰ“ پر بھی (نعوذ باللہ) اعتراض کیجئے کیوں کہ اللہ تعالیٰ نے ”بسم اللہ الرحمن الرحیم“ میں لفظ ”اللہ“ سے پہلے لفظ ”بسم“ کا ذکر کیا ہے۔ اور ظاہر ہے کہ باری تعالیٰ ”بسم اللہ“ کی اس موجودہ ترکیب و ترتیب پر مجبور نہیں تھا کہ اسی کو اختیار کرے، کوئی دوسری ترکیب استعمال نہ کر سکے جس میں خود اس کا نام سب سے پہلے ہو، لیکن اس کے باوجود موجودہ ترکیب و ترتیب اختیار کی جس میں خود اس کا نام لفظ ”بسم“ کے بعد آ رہا ہے، لہذا اگر مترجم اسی ترتیب کا لحاظ کر کے ترجمہ کرے، تو پھر اس کا قول

(۱) غلط ترجموں کی نشاندہی ص ۱۳ از رضاء المصطفیٰ۔

اس کی زبان سے غلط کیسے ہو گیا؟ جب کہ شروع کرنا ہے اس سورہ کو جو ”بسم اللہ“ کے بعد آرہی ہے نہ کہ خود ترجمہ کو۔

”نبی“ کا ترجمہ

نبی کا ترجمہ جن لوگوں نے ”نبی“ یا ”پیغمبر“ کیا ہے، رضا خانی علماء کے نزدیک انھوں نے نامکمل ترجمہ کیا ہے (۱) جب کہ یہ ترجمہ شاہ ولی اللہ، شاہ عبدالقادر، شاہ رفیع الدین، حضرت شیخ الہند، حضرت تھانوی وغیرہ تقریباً سبھی مترجمین نے کیا ہے، رضا خانی علماء کے نزدیک مکمل ترجمہ وہ ہے جو احمد رضا خاں نے کیا ہے، ان کا ترجمہ ملاحظہ کیجئے۔

”اے غیب کی خبریں بتانے والے۔“

رضا خانی علماء خوشی کے مارے بغلیں بجا رہے ہوں گے کہ ہمارے ”اعلیٰ حضرت“ کا ترجمہ سب سے شاندار ہے، حالانکہ ہمارے نزدیک یہ ترجمہ سرے سے غلط ہے۔

اس ترجمہ کی آڑ میں مولوی احمد رضا خاں نے اپنے جس باطل عقیدے کی تبلیغ کرنی چاہی ہے وہ تو ہے ہی، اس کے علاوہ بھی ہمارے نزدیک اس میں بہت بڑی خرابی موجود ہے۔

”نبی“ اور ”رسول“ اصطلاحی الفاظ ہیں، عام طور سے اصطلاحی الفاظ کا ترجمہ نہیں کیا جاتا، یا کر بھی دیا جائے تو وہ مراد نہیں ہوتا، اصطلاحی الفاظ کی تعریف کی جاتی ہے اور تعریف ہی مراد بھی ہوتی ہے۔

عربی مدارس میں پڑھائی جانے والی تمام کتابوں کے شروع میں ہی نبی اور رسول کی تعریف مندرجہ ذیل الفاظ میں بتائی جاتی ہے:

رسول:- خدا کا وہ فرستادہ بندہ جسے مستقل شریعت اور کتاب دی گئی ہو جیسے حضرت موسیٰ علیہ السلام اور محمد رسول اللہ صلی اللہ علیہ وسلم۔

(۱) غلط ترجموں کی نشاندہی ص ۱۲۔

نبی:- خدا کا وہ فرستادہ بندہ جسے مستقل شریعت اور کتاب نہ دی گئی ہو بلکہ اپنے زمانہ میں موجود شریعت کی ہی تبلیغ پر مامور ہو جیسے حضرت ہارون علیہ السلام۔

پھر ”رسول“ اور ”نبی“ میں یہ فرق بتایا جاتا ہے کہ ”نبی“ عام ہے اور ”رسول“ خاص، ہر رسول کو نبی کہہ سکتے ہیں مگر ہر نبی کو رسول نہیں کہہ سکتے۔

”نبی“ اور ”رسول“ کے بارے میں یہ تو ایک علمی گفتگو ہوئی، یوں بھی نبی اور رسول کے الفاظ ایک عام مسلمان کے سامنے بھی لئے جائیں تو فوراً اس کا ذہن خدا کی کسی برگزیدہ اور فرستادہ شخصیت کی طرف منتقل ہو جاتا ہے اس لئے ضروری ہے کہ نبی کا ترجمہ یا تو نبی ہی کیا جائے یا وہ جو عام طور سے نبی کے مترادف اور ہم معنی تصور کیا جاتا ہو مثلاً ”پیغمبر“ اب اگر ”نبی“ کا ترجمہ ”غیب کی خبریں بتانے والا“ کیا جائے تو نبی کے جو اصطلاحی معنی ہیں وہ اس ترجمے سے نہیں ظاہر ہوتے۔

اگر لغوی ترجمہ کرنا ہے تو ”نبی“ کے معنی صرف ”خبریں دینے والا“ کرنا چاہئے۔ اس میں کوئی شک نہیں کہ نبی غیب کی خبریں بھی دیتا ہے اس لحاظ سے ”نبی“ کا ترجمہ ”غیب کی خبریں بتانے والا“ کسی حد تک درست ہو سکتا ہے، مگر چونکہ قرآن و حدیث میں ”نبی“ کا لفظ لغوی معنی کے لحاظ سے مستعمل نہیں بلکہ اصطلاحی معنی کے اعتبار سے مستعمل ہے لہذا ترجمہ میں اصطلاح معنی کا لحاظ کرنا ضروری ہے، بلکہ یوں کہنا چاہئے کہ ”نبی“ کا لغوی معنی بالکل متروک ہے، یہ منقول شرعی ہے اور شریعت کی اصطلاح میں ”نبی“ کا معنی وہی ہے جو پہلے بتایا جا چکا لہذا شرعی اعتبار سے ”نبی“ کا ترجمہ غیب کی خبریں بتانے والا، غلط ہے، کوئی ایسا ترجمہ ہونا چاہئے جس میں شرعی اصطلاح کی غمازی ہوتی ہو، اسی لئے تمام مترجمین نے اس لفظ کے ترجمے میں اس کا خاص لحاظ رکھا ہے کہ نبی کا ترجمہ یا تو ”نبی“ ہی کیا ہے یا پھر ”پیغمبر“ یا ”پیغامبر“ جو کہ ”نبی“ کے ہم معنی تصور کیا جاتا ہے۔

خود مولوی احمد رضا خاں کے عقیدے کی روشنی میں ”نبی“ کا ترجمہ ”غیب کی خبریں

بتانے والا“ کرنے سے نبی کا خاص تصور نہیں پیدا ہوتا، کیوں کہ غیب کی خبریں بتانا، خود مولوی احمد رضا خاں کے نزدیک نبی کے ساتھ خاص نہیں ہے، اولیاء اللہ بھی غیب کی خبریں بتایا کرتے تھے اور بتایا کرتے ہیں (۱) بلکہ مشرکین بھی (۲) حتیٰ کہ جانور بھی (۳)۔

اب رضا خانی علماء ہی جواب دیں کہ جب ان کے ”اعلیٰ حضرت“ کے نزدیک غیب کی خبریں بتانے والے اولیاء اللہ بھی ہیں، مشرکین بھی یہاں تک کہ جانور بھی تو اس صورت میں نبی کا ترجمہ ”غیب کی خبریں بتانے والا“ کر دینے سے کیا نبی کا وہ سارا مفہوم ذہنوں میں آجاتا ہے جو عام طور سے اس لفظ سے سمجھا جاتا ہے؟!

اس لئے اس ترجمہ پر خوشی کے مارے بغلیں بجانے اور اپنے ”اعلیٰ حضرت“ کی دیگر مترجمین پر برتری دکھانے کے بجائے فوراً ”اعلیٰ حضرت“ کے ترجمہ کی تصحیح کر لیجئے۔ (۴)

”إِنَّمَا أَنَا بَشَرٌ“ کا ترجمہ

سورہ کہف کی درج ذیل آیت اور اس کا رضا خانی ترجمہ ملاحظہ کیجئے:

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ
إِنَّمَا إِلَهُكُمُ اللَّهُ وَاحِدٌ.
تم فرماؤ ظاہر صورت بشری میں تو میں تم
جیسا ہوں مجھے وحی آتی ہے کہ تمہارا معبود
ایک ہی معبود ہے (ترجمہ مولوی احمد رضا خاں)

(پ آیت ۱۱۰)

(۱) ملاحظہ ہو انباء المصطفیٰ ص ۱۸، المفسر ج ۱ ص ۲۶، وج ۴ ص ۶۵۔ (۲) ملاحظہ ہو المفسر ج ۱ ص ۱۰۱۔ (۳) ملاحظہ ہو المفسر ج ۴ ص ۱۱۔ (۴) نبی سے ملتا جلتا دوسرا لفظ ”رسول“ کا ہے، رسول کے لغوی معنی ”قاصد“ کے ہیں، خود مولوی احمد رضا خاں نے اپنے ترجمہ قرآن میں ”رسول“ کا ترجمہ ہر جگہ ”رسول“ ہی کیا ہے، اس کا ترجمہ ”قاصد“ نہیں کیا لیکن ”نبی“ کا ترجمہ ”نبی“ کرنے کے بجائے ”غیب کی خبریں بتانے والا یا دینے والا“ کر دیا، کیوں کہ لغوی اعتبار سے اپنے باطل عقیدہ کی ترویج کے لئے یہاں انھیں مغالطہ دینے کا موقع ہاتھ آ گیا تھا، جب کہ ”رسول“ کے لغوی معنی میں اس قسم کی ذرا بھی گنجائش نہیں تھی، یہیں سے قارئین پر واضح ہو گیا ہوگا کہ احمد رضا خاں کا مقصد قرآن کا ترجمہ کرنا تھا یا قرآن سے زبردستی اپنے باطل عقائد کی ترویج، قرآن میں اس قدر من مانی کرنے کی مثالیں شاید ہی کہیں اور ملیں۔

ترجمہ میں ”ظاہر صورت بشری“ کی قید مولوی احمد رضا خاں کی ایج ہے جس سے ان کے مخصوص ذہن کی عکاسی ہوتی ہے، چنانچہ یہی وجہ ہے کہ ان کے علاوہ تمام مفسرین و مترجمین کے تراجم و تفاسیر میں اس طرح کی قید نہیں ہے، چند اردو ترجمے ملاحظہ کیجئے:

”تو کہہ میں بھی ایک آدمی ہوں جیسے تم، حکم آتا ہے مجھ کو کہ تمہارا صاحب ایک صاحب ہے۔“ (شاہ عبدالقادر)

”کہہ سوائے اس کے نہیں کہ میں آدمی ہوں مانند تمہارے وحی کیجاتی ہے طرف میرے یہ کہ معبود تمہارا معبود ایک ہے۔“ (شاہ رفیع الدین)

”تو کہہ میں بھی ایک آدمی ہوں جیسے تم، حکم آتا ہے مجھ کو کہ معبود تمہارا ایک معبود ہے۔“ (حضرت شیخ الہند)

”اور آپ (یوں) بھی کہہ دیجئے کہ میں تو تم ہی جیسا بشر ہوں میرے پاس بس یہ وحی آتی ہے کہ تمہارا معبود (برحق) ایک ہی معبود ہے۔ (حضرت تھانوی)

”کہہ دو کہ میں تمہاری طرح کا ایک بشر ہوں (البتہ) میری طرف وحی آتی ہے کہ تمہارا معبود (برحق) ایک معبود ہے۔“ (مولانا فتح محمد)

”ظاہری صورت بشری“ کی قید لگا کر مولوی احمد رضا خاں، پڑھنے والوں کو یہ تاثر دینا چاہتے ہیں کہ رسول اللہ صلی اللہ علیہ وسلم حقیقۃً بشر نہیں تھے صرف ظاہراً اور صورتاً بشر تھے۔ لیکن مولوی احمد رضا خاں کی یہ سراسر فریب دہی ہے، حقیقت یہ ہے کہ حضور صلی اللہ علیہ وسلم واقعۃً اور حقیقۃً بشر تھے نہ کہ صرف ظاہراً، حضور حقیقۃً ہمارے مثل بشر تھے نہ کہ صرف ظاہر صورت بشری میں ہمارے مثل تھے جو ظاہر صورت بشری میں ہمارے جیسا ہوا اس کے اندر کھانے پینے کی صفت نہیں ہو سکتی، اسی طرح دیگر اوصاف بشریہ بھی اس کو لاحق نہیں ہو سکتے، لیکن حضور صلی اللہ علیہ وسلم کے متعلق رضا خانی بھی تسلیم کرتے ہیں کہ حضور کھاتے تھے، پیتے تھے، عوارض بشریہ حضور کو لاحق ہوتے تھے اس سے ثابت ہوا کہ حضور صرف ظاہر صورت بشری میں ہمارے مثل نہ تھے بلکہ حقیقۃً بشر تھے اور بشر ہونے میں حقیقۃً ہمارے مثل تھے۔

ہمارا یہ دعویٰ کہ جو ”ظاہر صورت بشری“ میں ہمارے مثل ہو اس میں اوصافِ بشریت نہیں ہوں گے مثلاً مثلاً کھانا کھانے اور پانی پینے کی صفات اس کے اندر نہیں پائی جاسکتیں اس کا ثبوت قرآن سے ملتا ہے۔

حضرت ابراہیم علیہ السلام بڑے مہمان نواز تھے، ایک بار کئی دن سے ان کے یہاں مہمان نہیں آئے تھے، اس لئے انھیں اس کا بڑا احساس تھا، ایک دن اچانک انھوں نے دیکھا کہ دونو جوان چلے آرہے ہیں، بہت ہی احترام کے ساتھ ان کو گھر لائے، جلدی سے دسترخوان بچھایا اور بھنا ہوا کچھڑالا کر سامنے رکھ دیا کہ کھانا شروع کریں، مگر ان دونو جوانوں کے ہاتھ کھانے تک نہیں پہنچے، انھوں نے کھانے کو چھوا تک نہیں، حضرت ابراہیم علیہ السلام کو خوف محسوس ہوا کہ یہ نہ جانے کون لوگ ہیں جو کھانا بھی نہیں کھا رہے ہیں میں انھیں پہچان بھی نہیں رہا ہوں، نہ جانے کس ارادے سے آئے ہیں، ان دونو جوانوں نے چہرہ سے حضرت ابراہیم کی دلی کیفیات کا اندازہ لگالیا، کہنے لگے آپ ڈریئے نہیں، ہم انسان نہیں فرشتے ہیں، ہم لوگ حقیقہً بشر نہیں صورتاً بشر ہیں اسی لئے کھانا نہیں کھا رہے ہیں، ہم آپ کو اسحاق کی خوشخبری دینے اور قوم لوط پر عذاب لے کر آئے ہیں واقعہ کی تفصیل سورہ ہود میں اس طرح ہے:

اور بے شک ہمارے فرشتے ابراہیم کے پاس مژدہ لے کر آئے بولے سلام، کہا سلام پھر کچھ دیر نہ کی کہ ایک کچھڑا بھنا لے آئے، پھر جب دیکھا کہ ان کے ہاتھ کھانے کی طرف نہیں پہنچتے ان کو اوپر سمجھا، جی ہی جی ان سے ڈرنے لگا، بولے ڈریئے نہیں ہم قوم لوط کی طرف بھیجے گئے ہیں اور اس کی بی بی کھڑی تھی وہ ہنسنے لگی تو ہم نے اسے اسحاق کی خوشخبری

وَلَقَدْ جَاءَتْ رُسُلُنَا إِبْرَاهِيمَ
بِالبُشْرَى قَالُوا سَلَامًا قَالَ سَلَامٌ
فَمَا لَبَّكُ أَنْ جَاءَ بِعِجْلٍ حَنِئِدٍ
فَلَمَّا رَأَى أَيْدِيَهُمْ لَا تَصِلُ إِلَيْهِ
نَكِرَهُمْ وَأَوْجَسَ مِنْهُمْ خِيفَةً قَالُوا
لَا تَخَفْ إِنَّا أُرْسِلْنَا إِلَىٰ قَوْمٍ لُّوطٍ
وَأَمْرَاتُهُ قَائِمَةٌ فَضَحِكْتُ فَبَشَّرْنَاهَا
هَبِ اسْجُوعِي وَمِنْ وَرَاءِ اسْحَاقَ
يَعْقُوبَ. (پ ۱۲ رکوع ۷)

دی اور اسحاق کے پیچھے یعقوب کی۔

(ترجمہ مولوی احمد رضا خاں)

سورہ ذاریات میں بھی یہی واقعہ بیان کیا گیا ہے، وہاں فرشتوں کے نہ کھانے اور نہ کھانے پر حضرت ابراہیمؑ کا استفسار اس سے زیادہ واضح طور پر بیان کیا گیا ہے۔
فرشتے کس صورت آئے تھے، اس کے بارے میں خود مولوی نعیم الدین نے لکھا ہے کہ:

”سادہ رونو جوان کی حسین شکلوں میں۔“ (خزائن العرفان ص ۲۷۴)

قرآن کی یہ آیات صاف طور پر بتا رہی ہیں کہ جو صورتاً بشر ہو حقیقتہً بشر نہ ہو، اس میں اوصاف بشریہ نہیں پائے جاسکتے، مثلاً کھانے پینے کی صفت اس میں نہیں ہوگی، جیسا کہ یہ فرشتے جو حضرت ابراہیمؑ کے پاس آئے تھے وہ انسانی شکل و صورت میں آئے تھے صورتاً بشر تھے حقیقتہً بشر نہیں تھے اسی لئے انھوں نے کھانا نہیں کھایا، کھانا درکنار کھانے کی طرف ہاتھ بھی نہیں بڑھایا، کیوں کہ فرشتوں کو نہ بھوک لگتی ہے نہ پیاس، لہذا انھیں نہ کھانے کی ضرورت ہے نہ پینے کی۔

لہذا مولوی احمد رضا خاں کے نزدیک حضور صلی اللہ علیہ وسلم اگر حقیقتہً بشر نہ تھے بلکہ صرف ظاہراً صورتاً بشر تھے تو آخر انھیں بھوک و پیاس کیوں لگتی تھی۔ وہ کھاتے پیتے کیوں تھے؟ جب کہ محض صورتاً بشر ہونے کی صورت میں ان عوارض کے لاحق ہونے کا سوال ہی نہیں تھا۔

خلاصہ یہ کہ آیت کے ترجمہ میں ”ظاہر صورت بشری“ کا اضافہ کر کے مولوی احمد

رضا خاں نے قرآن میں اپنے تحریف معنوی کے پرانے شوق کی تکمیل کی ہے۔ (۱)

(۱) قارئین کو ہم یہ گوش گزار کر دیں کہ رضا خانی علماء جن احادیث سے حضورؐ کے ہمارے جیسے بشر نہ ہونے پر استدلال کرتے ہیں ان سب میں صفات بشریت کا ذکر نہیں بلکہ صفات نبوت کا ذکر ہے جو کہ خارج بحث ہے، آیت زیر بحث میں حضورؐ کو صفات بشریت اور عوارض بشریت میں ہمارے مثل کہا گیا ہے اور یوحی الی الخ سے صفت نبوت کا ذکر ہے، بلاشبہ بشریت میں حضورؐ ہمارے مثل تھے اور ”نبوت“ میں ہمارے اور حضورؐ کے درمیان مماثلت کا سوال ہی نہیں پیدا ہوتا، حضورؐ ہمارے نبی ہم ان کے امتی، چہ نسبت خاک را بعالم پاک۔

”يُؤْمِنُونَ بِالْغَيْبِ“ کا ترجمہ

سورہ بقرہ کی تیسری آیت اَلَّذِينَ يُؤْمِنُونَ بِالْغَيْبِ کا ترجمہ مولوی احمد رضا خاں

نے ان الفاظ میں کیا ہے:

”وہ جو بے دیکھے ایمان لائیں“

الفاظ قرآنی کو دیکھتے ہوئے یہ ترجمہ غلط ہے، کیوں کہ ترجمہ سے ظاہر ہوتا ہے کہ ”بے دیکھے“ فاعل کی صفت ہے، حالانکہ ”بے دیکھے“ فاعل کی صفت نہیں ہے بلکہ یہ تو ”مؤمن“ ہے یعنی بے دیکھی ہوئی چیز پر ایمان لانا ضروری ہے، اس لئے اگر انہی الفاظ میں ترجمہ کرنا تھا تو بھی یوں کرنا چاہئے۔

”وہ جو بے دیکھی ہوئی چیز پر ایمان لائیں“

بے دیکھی ہوئی چیزیں جن پر ایمان لانا ہے ان میں سے سب سے پہلے اللہ کی ذات ہے، جسے جگہ بہ جگہ ”الباطن“ سے تعبیر کیا گیا ہے۔ دیگر بے دیکھی ہوئی چیزیں جن پر ایمان لانے کا حکم ہے جنت، دوزخ، پلصراط، حشر و نشر، احوال قبر، فرشتے وغیرہ ہیں لیکن مولوی احمد رضا خاں نے ”بے دیکھے“ فاعل کی صفت بنا ڈالی جب کہ یہ ان چیزوں کی صفت تھی جن پر ایمان لانا ہے، یہی وجہ ہے کہ مولوی احمد رضا خاں کے علاوہ تمام مترجمین نے اس کی رعایت کی ہے، دیگر تراجم ملاحظہ ہوں:

(حضرت شیخ الہند)

”جو کہ یقین کرتے ہیں بے دیکھی چیزوں کا۔“

(مولانا فتح محمد جالندھری)

”جو غیب پر ایمان لائے۔“

(شاہ رفیع الدین)

”وہ جو ایمان لاتے ہیں ساتھ غیب کے۔“

(حضرت تھانوی)

”جو یقین لاتے ہیں چھپی ہوئی چیزوں پر۔“

یہ کون سی اردو ہے؟

سورہ غاشیہ کی درج ذیل آیت کا رضا خانی ترجمہ ملاحظہ ہو:

”تم کچھ ان پر کڑوڑا نہیں۔“

لَسْتُ عَلَيْهِمْ بِمُصِيطِرٍ (پ)

(خزانة العرفان ص ۷۰۵)

اپنے اعلیٰ حضرت کی اردو دانی کا گلا پھاڑ پھاڑ کر اعلان کرنے والے رضا خانی علماء بتائیں کہ آخر یہ ”کڑوڑا“ کون سی اردو ہے؟

”سورۃ فاتحہ“ کا ترجمہ

رضا خانی علماء کو اپنے ”اعلیٰ حضرت“ کے سورۃ فاتحہ کے ترجمہ میں بھی خوبیاں ہی خوبیاں نظر آتی ہیں اور دیگر تراجم میں کیڑے نکالتے نظر آتے ہیں، حالانکہ حقیقت یہ ہے کہ ”إِيَّاكَ نَعْبُدُ وَإِيَّاكَ نَسْتَعِينُ“ کا ترجمہ مولوی احمد رضا خاں نے بالکل غلط کیا ہے، ان کا ترجمہ یہ ہے:

”ہم تجھی کو پوجیں اور تجھی سے مدد چاہیں۔“

دیگر تراجم یہ ہیں:

”تیری ہی ہم بندگی کرتے ہیں اور تجھی سے مدد چاہتے ہیں۔“ (حضرت شیخ الہند)

”ہم آپ ہی کی عبادت کرتے ہیں اور آپ ہی سے درخواست اعانت کی کرتے ہیں۔“

(حضرت تھانوی)

”اے پروردگار ہم تیری ہی عبادت کرتے ہیں اور تجھی سے مدد مانگتے ہیں۔“ (مولانا

فتح محمد)

”تجھ ہی کو عبادت کرتے ہیں ہم اور تجھ ہی سے مدد چاہتے ہیں ہم۔“

(شاہ رفیع الدین)

خوش فہمی میں مبتلا رضا خانی علماء کا کہنا ہے کہ سورۃ فاتحہ چونکہ سورۃ دعاء ہے اس لئے ترجمہ، دعاء کے انداز میں کرنا چاہئے نہ خبر کے انداز میں اور جن لوگوں نے خبر کے انداز میں ترجمہ کیا ہے ان کا ترجمہ غلط ہے اور ”اعلیٰ حضرت“ کا صحیح، ساتھ ساتھ رضا خانی علماء کو اس کا

بھی اعتراف ہے کہ ان کے ”اعلیٰ حضرت“ کے علاوہ تمام مترجمین نے سورہ فاتحہ کا ترجمہ خبر کے ہی انداز میں کیا ہے۔ (۱)

ہمارا جواب یہ ہے کہ سورہ فاتحہ کی کچھ آیتیں دعائیہ ضرور ہیں مگر پوری سورہ دعائیہ نہیں ہے، لہذا جہاں دعاء کا انداز ہو وہاں دعائیہ ترجمہ کرنا چاہئے اور جہاں خبر کا انداز ہو وہاں خبر کا ترجمہ کرنا چاہئے، نہ کہ سب کا ایک ہی طرح ترجمہ کر دیا جائے۔

اگر یہ پوری سورہ ہی دعاء ہے تو سوال یہ ہے کہ اَلْحَمْدُ لِلّٰہِ رَبِّ الْعَالَمِیْنَ الرَّحْمٰنِ الرَّحِیْمِ مَلِکِ یَوْمِ الدِّیْنِ میں کون سی دعاء ہے، ہمارے نزدیک تو یہ حمد یہ کلمات ہیں نہ کہ دعائیہ، یہی وجہ ہے کہ خود احمد رضا خاں نے ان کا ترجمہ دعائیہ نہیں کیا ہے، تو پھر کیا وجہ ہے کہ اچانک اِیَّاكَ نَعْبُدُ وَ اِیَّاكَ نَسْتَعِیْنُ میں ہی ان کو دعاء کا خیال کیسے آگیا، کہیں ایسا تو نہیں کہ ان کلمات کا خبر کے انداز میں ترجمہ کرنے سے ان کے غیر اللہ سے استعانت والے عقیدہ پر آنچ آرہی تھی، اس کو بچانے کے لئے جہاں سے دعاء کا آغاز بھی نہیں ہوا وہاں سے بھی دعائیہ ترجمہ شروع کر دیا۔

حقیقت یہ ہے کہ اِهْدِنَا الصِّرَاطَ الْمُسْتَقِیْمَ سے لے کر آخر تک دعائیہ کلمات ہیں اس سے پہلے حمد و ثناء کے کلمات ہیں اِیَّاكَ نَعْبُدُ وَ اِیَّاكَ نَسْتَعِیْنُ بھی حمد و ثناء کے ہی قبیل سے ہے نہ کہ دعاء کے قبیل سے، دعاء اِهْدِنَا الصِّرَاطَ الْمُسْتَقِیْمَ سے شروع ہوئی ہے اور آخر سورت تک چلی گئی ہے۔

چنانچہ حضرت ابو ہریرہ رضی اللہ عنہ کی روایت کردہ حدیث سے بھی اس کا ثبوت ملتا ہے، رسول اللہ صلی اللہ علیہ وسلم ارشاد فرماتے ہیں کہ:

قال اللہ تعالیٰ قسمت الصلوۃ	اللہ تعالیٰ نے فرمایا ہے کہ میں نے سورہ
بنی و بین عبدی نصفین ولعبدی	فاتحہ کو اپنے اور اپنے بندہ کے درمیان

ماسأل۔

آدھا آدھا تقسیم کر دیا ہے اور میرے
بندہ کے لئے وہ ہے جو وہ مانگے۔

ملا علی قاریؒ نے اس تقسیم کی تشریح کرتے ہوئے لکھا ہے کہ نصف سورہ فاتحہ ثناء ہے

اور نصف دعاء ہے۔ (۱)

رہا یہ سوال کہ سورہ فاتحہ کہاں سے ثناء ہے اور کہاں سے دعاء، اس کی تفصیل خود اسی

حدیث نبویؐ میں موجود ہے، حضورؐ فرماتے ہیں:

فاذا قال العبد اَلْحَمْدُ لِلّٰهِ رَبِّ
الْعَالَمِيْنَ قال الله تعالى حمدني
عبدى واذا قال الرحمن الرحيم
قال الله تعالى اثنى على عبدى
واذا قال مالک يوم الدين قال
مجدنى عبدى واذا قال اياک
نعبد و اياک نستعين قال هذا
بينى وبين عبدى ولعبدى ماسأل.

پس جب کہے بندہ الحمد لله رب
العالمین تو اللہ تعالیٰ فرماتا ہے میرے
بندہ نے میری حمد بیان کی اور جب
الرحمن الرحیم کہتا ہے تو اللہ تعالیٰ
فرماتا ہے کہ میرے بندے نے میری
ثنا بیان کی اور جب مالک يوم الدين
کہتا ہے تو اللہ تعالیٰ فرماتا ہے کہ میرے
بندے نے میری بزرگی بیان کی اور جب
ایاک نعبد و ایاک نستعین کہتا ہے تو
اللہ تعالیٰ فرماتا ہے یہ میرے اور میرے
بندہ کے درمیان ہے اور میرے بندہ کے
لئے وہ ہے جو وہ مانگے۔

ولعبدى ماسأل (اور میرے بندے کے لئے وہ ہے جو وہ مانگے) کی تشریح میں

ملا علی قاریؒ فرماتے ہیں:

یعنی اس (ایاک نعبد و ایاک
نستعین) کے بعد

ای بعد هذا (۲)

اس کے بعد بندہ کیا مانگتا ہے اس کی تفصیل بھی حدیث میں موجود ہے، حضورؐ فرماتے ہیں:

فاذا قال اهدنا الصراط المستقيم
صراط الذين انعمت عليهم
غير المغضوب عليهم ولا الضالين
قال هذا لعبدى ولعبدى ما سأل.
رواه مسلم (۱)

اور جب بندہ اهدنا الصراط
المستقيم صراط الذين انعمت
عليهم غير المغضوب عليهم
ولا الضالين کہتا ہے تو اللہ تعالیٰ
فرماتا ہے کہ یہ میرے بندہ کا حصہ ہے
اور میرے بندہ کے لئے وہ ساری چیزیں
ہیں جن کا اس نے سوال کیا۔

اب تو رضا خانی علماء کو بات سمجھ میں آگئی ہوگی کہ سورۃ فاتحہ کہاں تک حمد و ثنا ہے اور کہاں سے دعاء۔ لہذا ان کی یہ خوش فہمی دور ہو جانی چاہئے کہ سورۃ فاتحہ چونکہ دعاء ہے اس لئے پوری سورت کا ترجمہ دعائیہ ہونا چاہئے نہ کہ خبریہ، اور جن لوگوں نے خبر کے انداز میں ترجمہ کیا ہے وہ غلط ہے۔

غلط کس کا ترجمہ ثابت ہوا۔ قارئین پر مخفی نہیں۔

رضا خانی چالبازیوں کی ایک اور مثال

مولوی احمد رضا خاں نے اپنے ترجمہ میں جو جو فریب کاریاں اور چالبازیاں کی ہیں، ان کا ایک اور نمونہ ملاحظہ کیجئے:

سورۃ بقرہ پارہ نمبر ۲ کے پہلے ہی رکوع میں ایک آیت ہے جس میں اللہ تعالیٰ نے حضور صلی اللہ علیہ وسلم کو خطاب فرمایا ہے، خود مولوی احمد رضا خاں کے ترجمہ سے بھی یہی پتہ چلتا ہے کہ خطاب حضورؐ سے ہے لیکن آیت کا ترجمہ کرتے کرتے انھوں نے اپنی چالبازی

دکھائی اور بریکٹ میں ”اے سننے والے کسے باشد“ کا اضافہ کر کے حضورؐ کے ساتھ جو خطاب تھا اس کو ختم کر دیا۔

آیت کا تعلق تحویل قبلہ کے حکم سے ہے آیت یہ ہے:

وَلِّينَ أَتَيْتِ الَّذِينَ أُوتُوا الْكِتَابَ
بِكُلِّ آيَةٍ مَّا تَبِعُوا قِبْلَتَكَ وَمَا أَنْتَ
بِتَابِعِ قِبْلَتَهُمْ وَمَا بَعْضُهُمْ بِتَابِعِ قِبْلَةَ
بَعْضٍ.

اور اگر تم ان کتابیوں کے پاس ہر نشانی
لے کر آؤ وہ تمہارے قبلہ کی پیروی نہ
کریں گے اور نہ تم ان کے قبلہ کی پیروی
کرو اور وہ آپس میں بھی ایک دوسرے
کے قبلہ کے تابع نہیں۔

(ترجمہ مولوی احمد رضا خاں)

آیت کا مولوی احمد رضا خاں کا ہی کیا ہوا ترجمہ پڑھ کر بھی قارئین کو اندازہ ہو گیا
ہوگا کہ آیت میں نبی اکرم صلی اللہ علیہ وسلم کو خطاب کیا گیا ہے۔

اس کے بعد معاً اسی آیت کا یہ ٹکڑا بھی ہے:

وَلِّينَ اتَّبَعَتْ أَهْوَاءَهُمْ مِنْ بَعْدِ
مَآ جَاءَكَ مِنَ الْعِلْمِ إِنَّكَ إِذَا
لَمِنَ الظَّالِمِينَ.

اور اگر تو چلا ان کی خواہشوں پر، بعد اس
علم کے جو تجھ کو پہنچا تو بیشک تو بھی ہوا بے
انصافوں میں۔ (ترجمہ حضرت شیخ الہند)

اسی آیت کے ترجمہ میں احمد رضا خاں نے چال بازی دکھائی ہے، ان کا ترجمہ یہ ہے:

”اور (اے سننے والے کسے باشد) اگر تو ان کی خواہشوں پر چلا بعد اس کے کہ

تجھے علم مل چکا تو اس وقت تو ضرور ستمگار ہوگا۔“

اس ترجمہ میں خاں صاحب نے بریکٹ میں (اے سننے والے کسے باشد) کا

اضافہ کر کے اس خطاب کو ختم کر دیا جو ماسبق سے چلا آ رہا تھا، جب کہ تمام اردو، عربی، شہین
نے اس ماسبق کے خطاب کی رعایت کی ہے، آیت کا سیاق و سباق اسی پر دلالت کر رہا ہے
جب پوری آیت میں خطاب حضورؐ سے ہے تو اسی آیت کے آخری ٹکڑے میں خطاب بدل

کیسے جائے گا۔

واقعہ یہ ہے کہ بریلوی ”اعلیٰ حضرت“ نے اپنی روایتی فریب کاری اور چال بازی کا ہاتھ یہاں دکھا دیا اور جو خطاب کسی بھی عربی، اردو مفسر و مترجم کے خواب و خیال میں بھی نہیں تھا (اور آیت کے سیاق و سباق کو دیکھتے ہوئے اس کا سوال ہی نہیں پیدا ہوتا تھا) خاں صاحب نے پوری آیت سے آنکھ بند کر کے اپنے گھر سے وہ خطاب لکھ مارا۔

اسے تحریفی شوق کے علاوہ اور کیا کہا جاسکتا ہے؟!

مولوی احمد رضا خاں اور مولوی نعیم الدین کی ایک ملی بھگت

سورہ لقمان میں ہے:

بیشک اللہ ہی کو قیامت کی خبر ہے اور وہی
مینہ برساتا ہے اور وہی جانتا ہے جو کچھ رحم
میں ہے اور کوئی شخص نہیں جانتا کہ وہ کل
کیا عمل کرے گا اور کوئی شخص نہیں جانتا
کہ وہ کس زمین میں مرے گا، بے شک
اللہ سب کا جاننے والا باخبر ہے۔

إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ
الْغَيْثَ وَيَعْلَمُ مَا فِي الْأَرْحَامِ
وَمَا تَدْرِي نَفْسٌ مَّاذَا تَكْسِبُ غَدًا
وَمَا تَدْرِي نَفْسٌ بِأَيِّ أَرْضٍ تَمُوتُ
إِنَّ اللَّهَ عَلِيمٌ خَبِيرٌ.

(پ ۲۱ رکوع ۴)

(ترجمہ مولانا اشرف علی تھانوی)

مولوی احمد رضا خاں نے اس آیت کا یوں ترجمہ کیا ہے:

”بیشک اللہ کے پاس ہے قیامت کا علم اور اتارتا ہے مینہ اور جانتا ہے جو کچھ
ماؤں کے پیٹ میں ہے اور کوئی جان نہیں جانتی کہ کل کیا کمائے گی اور کوئی جان نہیں
جانتی کہ کس زمین میں مرے گی بیشک اللہ جاننے والا بتانے والا ہے۔“

(کنز الایمان ص ۴۹۲)

اس ترجمہ میں دو اسقام ہیں:

(۱) آیت کریمہ میں لفظ ”عِنْدَهُ“ کی تقدیم سے حصر کا فائدہ حاصل ہو رہا ہے مگر ترجمہ میں مولوی احمد رضا خاں نے اس کا لحاظ نہیں کیا، ترجمہ یوں ہونا چاہئے تھا ”بیشک اللہ ہی کے پاس ہے قیامت کا علم“ یعنی ترجمہ میں لفظ ”ہی“ بھی ہونا چاہئے تھا تا کہ معلوم ہو کہ ”عِنْدَهُ“ کی تقدیم سے جو حصر مقصود ہے اس کا مفہوم ادا ہو گیا۔

(۲) اِنَّ اللّٰهَ عَلِيْمٌ خَبِيْرٌ. میں لفظ ”خَبِيْرٌ“ کا ترجمہ ”بتانے والا“ غلط ہے صحیح ترجمہ ”خبر رکھنے والا ہے“ مولوی احمد رضا خاں نے ”خبر“ کا یہ ترجمہ اپنے ایک مخصوص ذہن کے پیش نظر کیا ہے اور مولوی نعیم الدین نے حق نمک خواری ادا کرتے ہوئے اس ترجمہ پر یہ حاشیہ لگا کر اس ذہن کی بھرپور عکاسی کر دی۔

”جس کو چاہے اپنے اولیاء اور اپنے محبوبوں میں سے انھیں خبردار کرے۔“

(خزائن العرفان ص ۴۹۲ حاشیہ نمبر ۱۴)

قارئین اچھی طرح محسوس کر رہے ہوں گے کہ آیت کریمہ، مولوی احمد رضا خاں اور ان کی ذریت کے عقیدہ ”علم جمیع ماکان وما یکون کے لئے ایک زبردست تازیانہ ہے، اس آیت میں اللہ تعالیٰ نے صاف صاف بتا دیا ہے کہ مذکورہ پانچوں چیزوں کا علم کلی صرف اللہ تعالیٰ ہی کو حاصل ہے کسی اور کو نہیں، بعض جزئی امور کا علم کسی کو حاصل ہو جانا اس آیت کے منافی نہیں، مگر ان امور کا علم جمیع ماکان وما یکون سوائے خدا کے کسی کو نہیں۔

لیکن مولوی احمد رضا خاں کی چالاکی ملاحظہ کیجئے کہ آیت کے ترجمہ میں کوئی ایسا لفظ نہیں ذکر کیا جس سے حصر کا پتہ چلتا اور یہ ظاہر ہوتا کہ ان پانچوں امور کا علم صرف اللہ کو ہی ہے، کسی نبی یا ولی وغیرہ کو نہیں۔

دوسری حرکت انھوں نے ”خبر“ کا ترجمہ ”بتانے والا“ کر کے یہ تاثر دیا کہ ان پانچوں امور کا علم اللہ تعالیٰ نے دوسروں کو بھی بتایا ہے اور تردید گویا علم ذاتی کی ہے نہ کہ علم عطائی کی، رہی سہی کسر مولوی نعیم الدین کے حاشیہ نے پوری کر دی، انھوں نے وہی سب کچھ

لکھ دیا جو خان صاحب چاہتے تھے۔

حالانکہ حقیقت یہ ہے کہ آیت میں نفی علم کلی کی ہے نہ کہ علم ذاتی کی، اور یہ مفہوم اس وقت بالکل صاف ادا ہو جاتا ہے جب کہ خاں صاحب نے ترجمہ میں حصر کے مفہوم کا لحاظ کیا ہوتا اور ترجمہ یوں کیا ہوتا۔

”بیشک اللہ ہی کے پاس ہے قیامت کا علم۔ الخ“

ایک طرف اس آیت کو دیکھئے جس میں مذکورہ امور خمسہ کا علم اللہ کے ساتھ بطور حصر خاص کر دیا گیا ہے، دوسری طرف بعض احادیث سے پتہ چلتا ہے کہ حضور صلی اللہ علیہ وسلم نے ان میں سے بعض امور جزئیہ کی امت کو اطلاع دی تھی مثلاً علامات قیامت، قیامت کا محرم کی ۱۰ تاریخ کو جمعہ کے دن آنا، مگر کسی حدیث میں اس کا تذکرہ نہیں کہ کس سن کے ۱۰ محرم کو قیامت آئے گی، گویا قیامت کے متعلق امور جزئیہ کی حضور کو اطلاع تھی، اسی اعتبار سے حضور نے امت کو بھی بتایا مگر قیامت کا علم کلی حضور صلی اللہ علیہ وسلم کو حاصل نہیں تھا لہذا امت کو بھی اطلاع نہیں دی۔

خلاصہ یہ کہ آیت کا صحیح مفہوم یہی ہے کہ مثلاً قیامت کا علم کلی (یعنی قیامت کے آنے کے متعلق پورا پورا علم) صرف اللہ ہی کو ہے، کسی اور کو نہیں، مگر ہمارے کرم فرما رضا خانی علماء اپنے عوام کو ذاتی اور عطائی کی بھول بھلیاں میں لاکھڑا کر دیتے ہیں اور آیت کا ترجمہ یوں کرتے ہیں کہ عوام بے چارے جو عربی سے نابلد ہیں وہ آیت کے اصل مفہوم تک کبھی نہ پہنچ سکیں۔

اگر مولوی احمد رضا خاں نے ترجمہ میں حصر کا لحاظ نہیں کیا تھا، نہ کیا ہوتا، مولوی نعیم الدین نے ہی کم از کم حاشیہ پر اس کی وضاحت کر دی ہوتی تو بھی بسا غنیمت تھا لیکن وہ بھی کیوں کرتے؟ انھیں بھی تو وہی فکر کھائے لے رہی تھی جس میں خاں صاحب مبتلا تھے۔

آیت کے متعلق بہت تفصیل میں نہ جا کر ہم یہاں صرف اتنا بتانا چاہتے ہیں کہ تمام

مستند و بلند پایہ تفاسیر کی روشنی میں ہمارے وہ دو اعتراضات جو ہم نے مولوی احمد رضا خاں کے ترجمے پر کئے ہیں، صحیح ہیں یا نہیں۔

سب سے پہلے حصر کی بات لیجئے:

علامہ محمود آلوسیؒ آیت کی تفسیر کرتے ہوئے لکھتے ہیں:

”إِنَّ اللَّهَ“ کہا گیا ”إِنَّ عِلْمَ السَّاعَةِ

عِنْدَ اللَّهِ“ نہیں کہا، باوجودیکہ یہ مختصر

ہے، اس لئے کہ اللہ تعالیٰ کا نام پہلے آنے

کا زیادہ حق دار ہے اور اس لئے بھی ایسا ہوا

کیوں کہ اللہ کے نام کی تقدیم اور اس پر خبر

کی بنا حصر کا فائدہ دے رہی ہے جیسا کہ

علامہ طبریؒ نے اسے ثابت کیا ہے علاوہ

ازیں اس میں تکرار اسناد کی بھی خوبی ہے

اور ظرف کی تقدیم بھی اختصاص کا فائدہ

دے رہی ہے، بلکہ لفظ ”عند“ ایسا ہی ہے

اس لئے وہ علم قیامت کو اللہ کے ساتھ محفوظ

و مصون رہنے کا اس طرح فائدہ دے

رہا ہے کہ وہاں تک پہنچا نہیں جاسکتا، لہذا

اس کلام نے کئی طرح علم قیامت کے اللہ

کے ساتھ خاص ہونے کا فائدہ دیا۔

فَقِيلَ إِنَّ اللَّهَ وَلَمْ يَقُلْ إِنَّ عِلْمَ

السَّاعَةِ عِنْدَ اللَّهِ مَعَ أَنَّهُ اخْتَصَرَ

لَا بِأَنَّ اسْمَ اللَّهِ سُبْحَانَهُ أَحَقُّ

بِالتَّقْدِيمِ وَلَا بِأَنَّ تَقْدِيمَهُ وَبِنَاءَ الْخَبَرِ

عَلَيْهِ يَفِيدُ الْحَصْرَ كَمَا قَرَّرَهُ

الطَّبِيبِيُّ مَعَ مَا فِيهِ مِنْ مَزِيَّةٍ تَكَرَّرَ

الْإِسْنَادُ وَتَقْدِيمُ الظَّرْفِ يَفِيدُ

الِاخْتِصَاصَ أَيْضاً بَلْ لَفْظٌ عِنْدَ

كَذَلِكَ لِأَنَّهَا تَفِيدُ حِفْظَهُ بِحَيْثُ

لَا يُوَصِّلُ إِلَيْهِ فَيَفِيدُ الْكَلَامَ مِنْ

أَوْجِهِ اخْتِصَاصَ عِلْمِ وَقْتِ الْقِيَامَةِ

بِاللَّهِ عَزَّ وَجَلَّ. (۱)

گویا علامہ آلوسیؒ کے بیان سے ظاہر ہوا کہ تقدیم خبر خود مفید حصر ہوتی ہے جو یہاں

”عندہ“ کی صورت میں موجود ہے، اس کے علاوہ وہ ظرف کی تقدیم بھی مفید حصر

واختصاص ہوتی ہے اور ظاہر ہے کہ لفظ ”عند“ اسمائے ظروف میں سے ہے، گویا یہاں حصر در حصر ہے۔

آگے چل کر علامہ آلوسیؒ نے مزید تفصیل کے ساتھ یہ بھی بتایا ہے کہ ان پانچوں امور کا علم، اللہ کے ساتھ خاص ہے یہ پوری آیت خود اور اس کا سیاق و سباق اختصاص و حصر پر دلالت کر رہا ہے۔ (۱)

ملاجیون تفسیرات احمدیہ میں لکھتے ہیں:

ہم نے مذکورہ پانچوں چیزوں کے متعلق یہی کہا ہے کہ اللہ کے سوا ان کا کسی کو علم نہیں، اگرچہ ظاہر آیت (دو چیزوں) نزول باران اور علم مافی الارحام کے بارے میں حصر کو نہیں چاہتی برخلاف علم قیامت کے کہ ”عندہ“ کی تقدیم، حصر کو واجب کرتی ہے اور برخلاف علم فردا اور علم مدفن کے کہ نکرہ منفیہ جو کہ نفی کے تحت واقع ہوا ہے اس کے عموم سے حصر سمجھ میں آتا ہے (مگر اس کے باوجود ہم نے ان دونوں کو ان تینوں کے ساتھ شامل کر کے پانچوں کے متعلق حصر کی بات کہی) اس کے وجہ یہ یہ ہے جب اللہ تعالیٰ کا یہ فرمان نازل ہوا ”وعندہ مفاتیح الغیب لا یعلمها الا هو“ (یعنی اللہ ہی کے

وانما قلنا ان علم هذه الخمسة ليس الا لله وان كان ظاهر الآية لا يقتضى الحصر فى حق نزول الغيث وعلم مافى الارحام بخلاف علم الساعة فان تقديمه عنده يوجه وبخلاف علم الغد والمدفن فانه يفهم من عموم النكرة المنفية الواقعة تحت النفى لانه لمانزل قوله تعالى وعنده مفاتيح الغيب لا يعلمها الا هو سنل رسول الله صلى الله عليه وسلم من مفاتيح الغيب فقال مفاتيح الغيب خمس لا يعلمهن الا الله ثم تلا هذه الآية فعلم ان الخمسة على وتيرة واحدة.

(۲) روح المعانی ج ۲۱ ص ۱۰۹۔

پاس غیب کی کنجیاں ہیں، انھیں اللہ کے
 سوا کوئی نہیں جانتا) تو رسول اللہ ﷺ سے
 سوال کیا گیا کہ غیب کی کنجیوں سے کیا
 مراد ہے؟ تو حضورؐ نے فرمایا کہ یہ وہ پانچ
 چیزیں ہیں جنہیں اللہ کے سوا کوئی نہیں
 جانتا پھر حضور ﷺ نے بطور ثبوت یہی
 آیت کریمہ ”ان اللہ عنده علم
 الساعة الخ تلاوت فرمائی اس سے پتہ
 چلا کہ یہ پانچوں امور ایک طریقہ پر ہیں
 (یعنی پانچوں میں حصر ہے)

پھر آگے لکھتے ہیں:

پس ”عندہ“ کی تقدیم سے حصر کا فائدہ
 حاصل ہو رہا ہے لہذا جو شخص ان پانچوں
 کے جاننے کا دعویٰ کرے وہ جھوٹا ہے،
 حضرت عبداللہ بن عباسؓ سے روایت
 ہے کہ جو شخص ان پانچوں چیزوں کے
 جاننے کا مدعی ہو وہ جھوٹا ہے۔

فیفید الحصر بتقدیم عندہ فمن
 ادعی علم هذه الخمسة فقد
 کذب وعن ابن عباس من ادعی
 علم هذه الخمسة فقد کذب.

(۱)

امام رازیؒ کے نزدیک بھی آیت میں حصر ہے، (۲) خود مولوی نعیم الدین نے
 الکلمۃ العلیا میں تفسیر روح البیان ج ۲ ص ۳۸۹ کے حوالہ سے آیت زیر بحث کی جو تفسیر نقل کی
 ہے، اس سے بھی پتہ چلتا ہے کہ صاحب روح البیان نے حصر کا لحاظ کیا ہے۔ (۳)
 رہی دوسری بات کہ ”ان اللہ علیم خبیر“ کے ترجمہ میں ”خبیر“ کا ترجمہ ”بتانے والا“

(۱) تفسیرات احمدیہ ص ۳۹۷ (۲) تفسیر کبیر ج ۶ ص ۷۴۹ (۳) الکلمۃ العلیا ص ۱۰۵۔

غلط ہے، اس کے ثبوت میں بھی مفسرین کی تفاسیر پیش خدمت ہیں۔

علامہ جلال الدین محلی لکھتے ہیں:

إِنَّ اللَّهَ عَلِيمٌ بِكُلِّ شَيْءٍ خَبِيرٌ
بِاطْنِهِ كَظَاهِرِهِ. (۱)

بے شک اللہ جاننے والا ہے ہر چیز کا، خبر
رکھتا ہے ہر چیز کے باطن کی اس کے
ظاہر کی طرح۔

تفسیر بیضاوی میں ہے:

إِنَّ اللَّهَ عَلِيمٌ يَعْلَمُ الْأَشْيَاءَ كُلَّهَا
خَبِيرٌ يَعْلَمُ بِوِطَانِهَا كَمَا يَعْلَمُ
ظَوَاهِرَهَا. (۲)

بے شک اللہ جاننے والا ہے، جانتا ہے
تمام اشیاء کو، خبر دار ہے یعنی جانتا ہے
اشیاء کے باطن کو جیسا کہ ان کے ظاہر کو
جانتا ہے۔

تفسیر صاوی میں ہے:

(ان الله عليم خبير) اشار
بذالك الى ان علمه تعالى ليس
مختصاً بهذه الاشياء المختصة
المتقدمة بل هو عليم ببواطن
الاشياء كظواهرها. (۳)

ان اللہ علیم خبیر کے ذریعہ اللہ تعالیٰ نے
اس بات کی طرف اشارہ کیا ہے کہ اللہ
تعالیٰ کا علم انھیں پانچ چیزوں کے ساتھ
خاص نہیں جو تم سمجھ رہے ہو بلکہ چیزوں
کے باطن کو جاننے والا ہے ان کے ظاہر
کی طرح۔

بتائیے! کیا کسی کی تفسیر و ترجمہ میں ”خبیر“ کا ترجمہ ”بتانے والا“ آیا؟ نہیں بلکہ اس
کے برعکس ہر ایک نے ”خبیر“ کا ترجمہ و مطلب یہی لکھا ہے کہ اللہ تعالیٰ خبر دار ہے یعنی چیزوں
کے باطن کا بھی اسی طرح علم رکھتا ہے جس طرح چیزوں کے ظاہر کا علم رکھتا ہے۔

ایک دو نہیں، ہر تفسیر میں یہی لکھا ہے، لیکن مولوی احمد رضا خاں اور مولوی نعیم الدین

کو علم جمیع ماکان و مایکون والا اپنا باطل عقیدہ بچانا ہے اس لئے وہ ان کی طرف نظر کیوں کرنے لگے، مولوی احمد رضا خاں نے غلط ترجمہ کیا اور مولوی نعیم الدین نے ان کی سر سے سر ملائی، اور تفسیر تیار ہو گئی۔

یہ صرف چند نمونے ہیں

اب تک ہم نے مولوی احمد رضا خاں کے ترجمہ قرآن موسوم بہ ”کنز الایمان“ کی جن غلطیوں کی نشاندہی کی ہے ان سے مقصود استقصاء نہیں، محض چند نمونے پیش کرنا تھا، ”کنز الایمان“ میں اس قسم کی بہت سی مثالیں موجود ہیں، کہاں تک کوئی شمار کرے، آوے کا آوہ ہی بگڑا ہوا ہے۔



خزائن العرفان کا پوسٹ مارٹم

قارئین کے علم میں یہ بات آچکی ہے کہ مولوی احمد رضا خاں کے ترجمہ قرآن ”کنز الایمان“ پر مولوی نعیم الدین مراد آبادی نے جو حاشیہ لکھا ہے اس کا نام ”خزائن العرفان“ ہے۔ آئندہ سطروں میں ہم ”خزائن العرفان“ کا جائزہ لیں گے۔

وہ آیتیں جن کی تفسیر بالکل غلط ہے

حضور کو استغفار کا حکم

سورہ نصر میں رسول اللہ صلی اللہ علیہ وسلم کو خطاب کر کے ارشاد باری تعالیٰ ہے:

لَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا۔

تو اپنے رب کی ثنا کرتے ہوئے اس کی پاکی بولو اور اس سے بخشش چاہو بیشک وہ بہت توبہ قبول کرنے والا ہے۔

(پ ۳ رکوع ۳۵)

(ترجمہ مولوی احمد رضا خاں)

اس آیت میں جس جگہ حضور سے فرمایا جا رہا ہے واستغفرہ (اس سے بخشش چاہو) اس کی تفسیر کرتے ہوئے مولوی نعیم الدین حاشیہ نمبر ۱۲ پر لکھتے ہیں: ”امت کے لئے“ (۱) یعنی امت کے لئے بخشش چاہو۔

ہمارا کہنا ہے کہ یہ تفسیر بالکل غلط ہے استغفار کرنے اور بخشش چاہنے کا جو حکم آیت کے اندر دیا گیا ہے، امت کے لئے نہیں بلکہ حضور کے اپنے لئے ہے اور حضور نے اس حکم پر

(۱) خزائن العرفان ص ۷۱۵۔

عمل بھی کیا تھا، حدیث نبوی سے اس کا ثبوت ملتا ہے چنانچہ حضرت عائشہؓ فرماتی ہیں کہ رسول اللہ صلی اللہ علیہ وسلم اپنے رکوع و سجود میں یہ دعاء بکثرت پڑھا کرتے تھے:

سبحانک اللہم ربنا وبحمدک
تیری ذات پاک ہے اے ہمارے
اغفر لی۔
پروردگار! میں تیری حمد بیان کرتا ہوں تو
میری مغفرت فرما۔

حضرت عائشہؓ فرماتی ہیں کہ حضور کے اس دعاء کو بکثرت پڑھنے کا مقصد قرآن کے حکم پر عمل کرنا تھا۔

يتاول القرآن متفق عليه (۱)
حضور (یہ دعاء پڑھ کر) قرآن کے حکم پر
عمل کرتے تھے۔

سوال یہ ہے کہ قرآن کا وہ کون سا حکم تھا جس پر حضور عمل کر رہے تھے، اس کے بارے میں شارح مشکوٰۃ ملا علی قاری حنفیؒ فرماتے ہیں:

يقول متاولا للقرآن ای مینا
ما هو المراد من قوله فسبح بحمد
ربك واستغفره اتيا بمقتضاه
ذكره الطيبي وهو اظهر لفظاً
ومعنى.
حضور قرآن کے حکم پر عمل کرتے تھے یعنی
اللہ تعالیٰ کے فرمان فَسَبِّحْ بِحَمْدِ
رَبِّكَ وَاسْتَغْفِرْهُ کی جو مراد ہے اس
کو ظاہر فرماتے تھے اور اس کے مقتضیٰ پر
عمل کرتے تھے، امام طیبیؒ نے یہی ذکر کیا
ہے اور لفظاً اور معنیٰ یہی زیادہ ظاہر ہے۔“

پھر آگے چل کر لکھتے ہیں:

وصح عن ابن مسعود قال لما
نزل على رسول الله صلى الله
عليه وسلم اذا جاء نصر الله
حضرت عبداللہ بن مسعودؓ سے صحیح روایت
سے ثابت ہے کہ جب حضور صلی اللہ علیہ
وسلم پر سورہ اذا جاء نصر اللہ وفتح (یعنی

والفتح کان یکثر اذا قرأها ورکع
ان یقول سبحانک اللہم
وبحمدک اللہم اغفر لی انت
التواب الرحیم. (۱)

سورۃ نصر) نازل ہوئی تو آپ اسے
بکثرت پڑھا کرتے تھے اور رکوع میں
یہ دعا پڑھا کرتے تھے سبحانک
اللہم وبحمدک اللہم اغفر لی

انت التواب الرحیم. (۲)

ان ساری تفصیل سے پتہ چلا کہ سورۃ نصر کی زیر بحث آیت میں استغفار کرنے اور
بخشش چاہنے کا حکم خود حضور کے لئے تھا نہ کہ امت کے لئے اگر امت کے لئے ہوتا تو حضور
اس استغفار کے اندر صرف امت کا ہی ذکر کرتے، چہ جائے کہ اپنا، مگر اس کے برعکس حضور
نے اس آیت پر عمل کرتے ہوئے صرف اپنے لئے استغفار کیا، امت کا کہیں نام تک نہیں لیا،
معلوم ہوا کہ استغفار کا حکم حضور کے لئے ہی تھا نہ کہ امت کے لئے۔ (۳)

خود مولوی نعیم الدین کے حاشیہ نمبر ۱۳ سے بھی یہی پتہ چلتا ہے کہ اس سورہ کے
نزول کے بعد حضور جو دعاء پڑھا کرتے تھے اس میں صرف اپنے لئے استغفار کرتے تھے،
چنانچہ مولوی نعیم الدین حاشیہ نمبر ۱۳ پر لکھتے ہیں:

”اس سورت کے نازل ہونے کے بعد سید عالم صلی اللہ علیہ وسلم نے سبحان

اللہ وبحمدہ استغفر اللہ واتوب الیہ کی بہت کثرت فرمائی۔“

(خزائن العرفان ص ۷۱۵)

اس دعاء میں استغفر اللہ واتوب الیہ کا ترجمہ ”میں اللہ سے مغفرت

(۱) مرقات المفاتیح ج ۱ ص ۵۴۰۔ (۲) اس دعاء کا ترجمہ یہ ہے ”تیری ذات پاک ہے اے اللہ! میں تیری حمد بیان
کرتا ہوں، اے اللہ! میری بخشش فرما تو بہت توبہ قبول کرنے والا ہے، رحم کرنے والا ہے۔ (۳) حضور کو استغفار کا
حکم کس لحاظ سے تھا اور اس کی نوعیت کیا تھی اس سلسلے میں تفصیلی بحث اسی کتاب کے ص ۶۰ تا ۸۱ گزر چکی ہے، یہاں
بتانا صرف یہ مقصود ہے کہ مولوی نعیم الدین نے ”فاستغفرہ“ کی تفسیر غلط کی ہے، ہم نے آیت کی جو تفسیر بیان کی ہے
وہی ساری کتب تفاسیر میں بھی بیان کی گئی ہے، مثلاً ملاحظہ ہو جلالین ج ۲ ص ۵۰۸، صاوی ج ۲ ص ۳۶۱۔

چاہتا ہوں اور اسی کی جانب توبہ کرتا ہوں“..... ہے۔ سوال یہ ہے کہ اگر استغفار اور بخشش چاہنے کا حکم امت کے لئے تھا تو حضور نے امت کو نظر انداز کر کے صرف اپنے لئے ہی استغفار اور توبہ کیوں کیا؟

سیدھی اور صاف بات یہ ہے کہ مولوی نعیم الدین کا حاشیہ نمبر ۱۲ بالکل غلط ہے اور اس کا بطلان خود انھیں کے حاشیہ نمبر ۱۳ سے بھی ظاہر ہے۔

میلاد کے ثبوت کا مسئلہ

سورہ توبہ میں ہے:

بے شک تمہارے پاس تشریف لائے تم
میں سے وہ رسول جن پر تمہارا مشقت
میں پڑنا گراں ہے، تمہاری بھلائی کے
نہایت چاہنے والے مسلمانوں پر کمال
مہربان مہربان۔

لَقَدْ جَاءَكُمْ رَسُولٌ مِّنْ أَنْفُسِكُمْ
عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ
بِالْمُؤْمِنِينَ رَؤُوفٌ رَّحِيمٌ.
(پ ۱ رکوع ۵)

(ترجمہ مولوی احمد رضا خاں)

آپ نے آیت اور اس کا مولوی احمد رضا خاں کا ہی کیا ہوا ترجمہ ملاحظہ فرمالیا، غور کیجئے کیا اس آیت سے مروجہ محافل میلاد کا ثبوت ملتا ہے؟

لیکن آپ کو حیرت ہوگی کہ مولوی نعیم الدین صاحب نے ”مروجہ میلاد“ کی اصل اسی آیت کو قرار دیا ہے، چنانچہ وہ اسی آیت کے تحت حاشیہ نمبر ۱۱ میں لکھتے ہیں:

”آیت کریمہ میں سید عالم صلی اللہ علیہ وسلم کی تشریف آوری یعنی آپ کے میلاد مبارک کا بیان ہے، ترمذی کی حدیث سے بھی ثابت ہے کہ سید عالم صلی اللہ علیہ وسلم نے اپنی پیدائش کا بیان قیام کر کے فرمایا۔ مسئلہ: اس سے معلوم ہوا کہ محفل میلاد مبارک کی

اصل قرآن وحدیث سے ثابت ہے۔“ (۱)

(۱) خزائن العرفان ص ۲۴۷۔

حقیقت یہ ہے کہ آیت میں حضور صلی اللہ علیہ وسلم کے ولادت نہیں بلکہ رسول بنائے جانے اور مبعوث کئے جانے کا ذکر ہے اور بالفرض اگر ولادت کو ہی مان لیا جائے تو بھی آیت سے اس محفل میلاد کا ہرگز ثبوت نہیں ملتا جو رضا خانیوں اور دیگر اہل بدعت کے یہاں ہوا کرتی ہے، اس کے لئے کسی دلیل کے دینے کی ضرورت نہیں، مولوی احمد رضا خاں کا کیا ہوا ترجمہ ہی بغور ملاحظہ کر لیں کیا آیت کریمہ اس ”میلاد“ کے جواز کو بتا رہی ہے جو آج رضا خانیوں کے یہاں بارہ ربیع الاول اور دیگر مواقع پر ہوتا رہتا ہے؟

جہاں تک اس دعوے کا تعلق ہے کہ ”ترمذی شریف کی حدیث میں ہے کہ حضورؐ نے اپنی پیدائش کا بیان قیام کر کے فرمایا“ تو اس کے بارے میں کچھ کہنے کے بجائے ترمذی شریف کی وہ حدیث ہی ہم مکمل نقل کئے دیتے ہیں، قارئین خود ہی دیکھ لیں اور اس دعوے کی حقیقت کا جائزہ لے لیں۔

حضرت عباسؓ سے مروی ہے کہ وہ غصہ میں بھرے ہوئے حضورؐ کے پاس آئے اپنے حسب و نسب میں انھوں نے لوگوں سے کچھ طعنہ سن لیا تھا، (جب آکر حضورؐ کو انھوں نے بتایا تو) حضورؐ (مسجد نبوی کے) منبر پر کھڑے ہوئے اور فرمایا میں کون ہوں؟ صحابہ کرامؓ نے عرض کیا آپ اللہ کے رسول ہیں، حضورؐ نے فرمایا (میں اس وقت اپنے حسب و نسب کے بارے میں پوچھنا چاہتا ہوں، سنو) میں محمد بن عبد اللہ بن عبد المطلب ہوں، اللہ تعالیٰ نے مخلوق (جن و انس) کو پیدا

عن العباس انه جاء الى النبي صلى الله عليه وسلم فكانه سمع شيئا فقام النبي صلى الله عليه وسلم على المنبر فقال من انا فقالوا انت رسول الله قال انا محمد بن عبد الله بن عبد المطلب ان الله خلق الخلق فجعلني في خيرهم ثم جعلهم فرقتين فجعلني في خيرهم فرقة ثم جعلهم قبائل فجعلني في خير قبيلة ثم جعلهم بيوتا فجعلني في خيرهم بيتا فانا خيرهم نفسا

و خیر ہم بیتا. (۱)

کیا تو مجھے ان میں سب سے اچھی
مخلوق (انسانوں) میں بنایا، پھر اللہ تعالیٰ
نے انسانوں کو دو گروہوں (عرب و عجم)
میں تقسیم کر دیا تو مجھے سب سے اچھے گروہ
(عرب میں) پیدا فرمایا پھر اللہ تعالیٰ نے
عربوں کو مختلف قبیلوں میں بانٹ دیا تو
مجھے سب سے اچھے قبیلے (قریش) میں
بنایا، پھر قریش کو مختلف گھرانوں
اور خاندانوں میں تقسیم کر دیا تو مجھے سب
سے اچھے گھر (بنی ہاشم) میں پیدا فرمایا،
میں نفس اور حسب کے اعتبار سے بھی
سب سے اچھا ہوں اور گھرانے کے
اعتبار سے بھی سب سے اچھا ہوں۔

حدیث اور اس کا پورا ترجمہ ملاحظہ کرنے کے بعد قارئین خود ہی فیصلہ کریں کہ حضور
نے مسجد نبوی کے منبر پر کھڑے ہو کر صحابہ کرامؓ کے سامنے جو یہ باتیں فرمائی تھیں اس کی
صورت اور نوعیت وہی ہے جو مروجہ میلاد کے قیام کی ہوتی ہے؟ حدیث شریف میں بیان کردہ
حضور کا منبر پر کھڑا ہونا اور مروجہ محافل میلاد کا قیام، کیا دونوں بالکل ایک طرح کے ہیں؟ کیا
دونوں کی حیثیت بالکل ایک ہی ہے؟ اور کیا اسی بنیاد پر مولوی نعیم الدین کو یہ کہنے کا حق حاصل
ہے کہ ”محفل میلاد“ کی اصل قرآن و حدیث سے ثابت ہے؟

علم غیب کی بحث

سورۃ احقاف میں حضور صلی اللہ علیہ وسلم کو خطاب کر کے فرمایا جا رہا ہے:

(۱) ترمذی ج ۲ ص ۲۰۱ باب ما جاء فی فضل النبی صلی اللہ علیہ وسلم۔

قُلْ مَا كُنْتُ بِدْعًا مِّنَ الرُّسُلِ
وَمَا أَدْرِى مَا يُفْعَلُ بِيْ وَلَا بِكُمْ ؕ إِنِ
أَتَّبِعُ إِلَّا مَا يُوحَىٰ إِلَيَّ وَمَا أَنَا إِلَّا نَذِيرٌ
مُّبِينٌ۔

تم فرماؤ میں کوئی انوکھا رسول نہیں اور
میں نہیں جانتا میرے ساتھ کیا کیا جائے
گا اور تمہارے ساتھ کیا، میں تو اسی کا
تابع ہوں جو مجھے وحی ہوتی ہے اور میں
نہیں مگر صاف سنانے والا۔

(پ ۲ رکوع ۱)

(ترجمہ مولوی احمد رضا خاں)

اس آیت سے رضا خانیوں کے عقیدہ علم غیب (علم ماکان وما یکون الی یوم القیمۃ)
کی صراحۃ نفی ہو رہی ہے اور حضور سے کہلوایا جا رہا ہے کہ آپ کہہ دیجئے کہ میں کوئی انوکھا
رسول نہیں مجھے نہیں معلوم کہ میرے ساتھ کیا کیا جائے گا اور تمہارے ساتھ کیا؟
چونکہ یہ آیت رضا خانیوں کے عقیدہ علم غیب پر کاری ضرب لگا رہی ہے لہذا مولوی
نعیم الدین صاحب نے اس آیت کو ہی منسوخ قرار دے دیا، چنانچہ وہ حاشیہ نمبر ۳ کے تحت
لکھتے ہیں۔

”اس کے معنی میں مفسرین کے چند قول ہیں، ایک تو یہ کہ قیامت میں جو میرے
اور تمہارے ساتھ کیا جائے گا وہ مجھے معلوم نہیں، یہ معنی ہوں تو یہ آیت منسوخ ہے۔“
چند سطروں کے بعد

”دوسرا قول آیت کی تفسیر میں یہ ہے کہ آخرت کا حال تو حضور کو اپنا بھی معلوم
ہے مومنین کا بھی، مکذبین کا بھی معنی یہ ہیں کہ دنیا میں کیا کیا جائے گا، یہ معلوم نہیں، اگر
یہ معنی لئے جائیں تو بھی آیت منسوخ ہے۔“ (خزائن العرفان ص ۵۹۸)

مولوی نعیم الدین نے آیت کا جو پہلا معنی بتایا ہے وہ آیت سے مراد ہی نہیں ہے لہذا
سنخ کا احتمال پیدا کرنا بھی غلط ہے، اور اگر مراد ہے بھی تو علم تفصیلی کی نفی مراد ہے، سنخ کا احتمال
بہر صورت غلط ہے۔

اس آیت کا صحیح مطلب کیا ہے اس کے بارے میں علامہ جلال الدین محلی

فرماتے ہیں:

فی الدنيا أخرج من بلدی ام
اقتل كما فعل بالانبياء قبلی او
ترمون بالحجارة ام يخسف بكم
كالمكذبین قبلكم. (۱)

یعنی دنیا میں میرے ساتھ کیا کیا جائے گا
اور تمہارے ساتھ کیا کیا جائے گا مجھے
معلوم نہیں، آیا میں اپنے شہر (مکہ) سے
نکالا جاؤں گا یا قتل کیا جاؤں گا جیسا کہ
مجھ سے پہلے انبیاء کو قتل کیا گیا، اسی طرح
تمہیں پتھر مار مار کر ہلاک کیا جائے گا یا تم
کوزمین میں دھنسا دیا جائے گا جیسا کہ تم
سے پہلے جھٹلانے والوں کے ساتھ ہوا۔

حاشیہ جلالین میں ہے کہ آیت میں تفصیلاً جاننے کی نفی ہے اجمالاً نہیں (۲) کیوں کہ
اجمالاً حضور کو ان باتوں کا علم تھا۔

ای وما ادري ما يفعل بي ولا بكم
فی الدارين علی التفصیل
اذلا علم لی بالغیب وان كان
الاجمال معلوما فان جند الله هم
الغالبون وان مصيرا لابرار الی
النعم ومصيرا للكفار الی الجحیم
وايضاً عرفه الله بوحیه الیه عاقبة
امرہ وامرہم فامرہ بالهجرة

یعنی میں بالتفصیل نہیں جانتا کہ میرے
ساتھ اور تمہارے ساتھ دنیا و آخرت
میں کیا کیا جائے گا، اس لئے کہ مجھے علم
غیب نہیں، اگرچہ اجمالاً معلوم ہے مثلاً یہ
کہ اللہ والے ہی غالب ہوں گے، نیکوں
کا ٹھکانا جنت ہے، کفار کا ٹھکانا جہنم ہے،
نیز اللہ تعالیٰ نے بذریعہ وحی حضور کو آپ
کی عاقبت اور کافروں کی عاقبت کو بتا دیا

(۱) جلالین ج ۲ ص ۴۱۶۔ (۲) خیال رہے کہ رضا خانی علماء کے نزدیک حضور صلی اللہ علیہ وسلم کم از کم دنیا میں
ہونے والے واقعات و حوادث کو تو تفصیلاً جانتے ہی تھے، لیکن حاشیہ جلالین سے اس عقیدہ کا بطلان ثابت ہو رہا ہے
جیسا کہ عبارت سے ظاہر ہے، اس سے تو دنیا و آخرت دونوں جگہ علم تفصیلی کا انکار ثابت ہو رہا ہے۔

و وعدہ العصمة من الناس وامره
بالجهاد واخبر انه يظهر دينه على
الاديان كلها ويسلط على اعدائه
ويستأصلهم

(۱)

تھا، پس حضور کو ہجرت کا حکم دیا اور آپ کو
لوگوں کے شر سے محفوظ رکھنے کا وعدہ کیا
اور اللہ تعالیٰ نے حضور کو جہاد کا حکم دیا
اور یہ خبر دے دی کہ حضور کا دین ہی
سارے ادیان پر غالب آئے گا اور حضور
کو ان کے دشمنوں پر تسلط دے گا اور ان
کے دشمنوں کو اکھاڑ پھینکے گا۔

گویا صاحب جلالین کے نزدیک نہ جاننے کی نفی دنیاوی معاملات کے اعتبار سے
ہے اور محشی جلالین کے نزدیک دنیا و آخرت کے اعتبار سے ہے، اور علم تفصیلی نہ جاننے کی نفی
ہے، جہاں تک علم اجمالی کی بات ہے تو حضور کو اجمالاً یہ باتیں معلوم تھیں۔

خواہ صاحب جلالین کی بات لی جائے یا محشی جلالین کی، بہر صورت یہ آیت منسوخ
نہیں ہے اور رضا خانی علماء اس آیت کی ضرب سے اپنے باطل عقیدہ کو نہیں بچا سکتے۔

نسخ کا دعویٰ انتہائی مہمل اور لغو ہے، بے چارے مولوی نعیم الدین کو پتہ ہی نہیں کہ
کن آیات میں نسخ ہوتا ہے اور کن میں نہیں، ہم انھیں علامہ جلال الدین سیوطیؒ کے حوالہ سے
بتاتے ہیں کہ نسخ آیات احکام میں ہوتا ہے، آیات اخبار میں نہیں، ہاں ان آیات اخبار میں نسخ
ہو سکتا ہے جو آیات احکام کے معنی میں ہوں۔

علامہ سیوطیؒ لکھتے ہیں:

نسخ صرف مروئی (یعنی آیات احکام)
میں ہی ہوتا ہے اگرچہ مروئی خبر کی
صورت میں ہوں، بہر حال وہ خبر جس
میں طلب کا معنی نہ پایا جائے اس میں نسخ

لا يقع النسخ الا في الامر والنهي
ولو بلفظ الخبر اما الخبر الذي
ليس بمعنى الطلب فلا يدخله
النسخ ومنه الوعد والوعيد واذا

عرفت ذالک عرفت فساد صنع
من ادخل فی کتب النسخ کثیرا
من آیات الاخبار والوعد والوعید
(۱)

نہیں ہوتا ہے، انہیں میں سے آیات وعد
اور آیات وعید بھی ہیں، جب تم یہ جان
گئے تو اب تمہیں ان لوگوں کے فعل کا
فساد بھی معلوم ہو گیا جن لوگوں نے کتب
نسخ میں بہت سی آیات اخبار اور آیات
وعد و وعید کو بھی داخل کر لیا ہے۔

زیر بحث آیت ما ادری ما یفعل بی ولا بکم الخ نہ امر ہے نہ نہی ہے، نہ لفظاً نہ
صورتاً اور معنی، بلکہ اس کا تعلق آیات اخبار سے ہے، لہذا اس کو منسوخ قرار دینا سراسر لغو ہے، یہ بھی
ان لوگوں کے اقوال فاسدہ میں سے ہے جنہوں نے بقول علامہ سیوطی ”نسخ کا دائرہ اتنا وسیع کر دیا
کہ کتب نسخ میں آیات اخبار اور آیات وعد و وعید کو بھی شامل کر لیا، جب کہ یہ اس میں شامل نہیں۔

حضور کا ”امی“ ہونا

سورہ جمعہ میں ہے:

هُوَ الَّذِي بَعَثَ فِي الْأُمِّيِّينَ رَسُولًا
مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ
وَيُعَلِّمُهُمُ الْكِتَابَ وَالْحِكْمَةَ وَإِنْ
كَانُوا مِن قَبْلُ لَفِي ضَلَالٍ مُّبِينٍ
(پہرے ۲۸ کو ع ۱۱)

وہی ہے جس نے اُن پڑھوں میں انہیں
میں سے ایک رسول بھیجا کہ ان پر اس کی
آیتیں پڑھتے ہیں اور انہیں پاک کرتے
ہیں اور انہیں کتاب و حکمت کا علم عطا
فرماتے ہیں اور بیشک وہ اس سے پہلے
ضرور کھلی گمراہی میں تھے۔

(ترجمہ مولوی احمد رضا خاں)

اس آیت کے تحت مولوی نعیم الدین لکھتے ہیں:

(۱) الاقان فی علوم القرآن ج ۲ ص ۲۱

”پھر حضور کا کتابت نہ فرمانا اور کتابت کا ماہر ہونا ایک معجزہ عظیمہ ہے کاتبوں کو

علم خط اور رسم کتابت کی تعلیم فرماتے۔“ (۱)

نہ جانے کہاں سے مولوی نعیم الدین نے یہ لکھ دیا کہ ”حضور کتابت کے ماہر تھے۔“ اس کے برخلاف احادیث سے تو یہ پتہ چلتا ہے کہ حضور ”کتابت“ یعنی ”لکھنا“ نہیں جانتے تھے، حضرت عبداللہ بن عباسؓ کی جس روایت میں حضور کا قیصر روم کے پاس خط لکھوانے کا ذکر ہے، اس میں حضور کے لئے لفظ ”کَتَبَ“ موجود ہے مگر اس کے باوجود ملا علی قاری حنفیؒ اس کا ترجمہ کرتے ہیں ای امر بالکتابۃ (۲) (یعنی لکھا نہیں بلکہ لکھنے کا حکم دیا)

عبداللہ بن عباسؓ فرماتے ہیں کہ:

نیکم امیا لایکتب ولا یقرء (۳) تمہارے نبی صلی اللہ علیہ وسلم امی تھے،

لکھنا اور پڑھنا نہیں جانتے تھے۔

صلح حدیبیہ کے موقع پر جب قریش مکہ کے نمائندہ عروہ بن مسعود نے حضرت علیؓ کے لکھے ہوئے صلح نامہ پر لفظ ”محمد رسول اللہ“ پر اعتراض کیا تو حضورؐ نے حضرت علیؓ کو حکم دیا کہ ”محمد رسول اللہ“ کاٹ کر ”محمد بن عبد اللہ“ لکھ دو تا کہ قریش کے نمائندہ کی مرضی ہو جائے، حضرت علیؓ نے فرمایا کہ میں اپنے ہاتھ سے ”محمد رسول اللہ“ کے الفاظ نہیں کاٹ سکتا، میں تو یہ لفظ لکھوں گا نہ کہ کاٹوں گا، اس پر حضورؐ نے قلم اور صلح نامہ والا کاغذ اپنے ہاتھ میں لیا اور حضرت علیؓ سے دریافت کیا کہ ”محمد رسول اللہ“ کہاں لکھا ہے؟ حضرت علیؓ نے انگلی رکھ کر بتایا تو حضورؐ نے اسے کاٹا۔

اگر حضور کتابت جانتے تھے تو حضرت علیؓ سے یہ پوچھنے کی کیا ضرورت تھی کہ بتاؤ محمد رسول اللہ کہاں لکھا ہے؟ اور حضرت علیؓ کو انگلی رکھ کر بتانے کی کیا ضرورت تھی؟

حضرت زید بن ثابتؓ سے حضورؐ نے فرمایا کہ زید! سریانی زبان سیکھ لو کیوں کہ اس زبان کی خط و کتابت یہود سے کرانی پڑھتی ہے، مجھے ان پر اعتبار نہیں، پتہ نہیں کیا کیا لکھ دیتے

(۱) خزائن العرفان ص ۶۵۸ (۲) مرقات الفاتح ج ۳ ص ۲۲۱۔ (۳) فتاویٰ مولانا عبدالحی محبوب ص ۴۳۸۔

ہوں، تم سیکھ لو تو یہ کام تم ہی کرنا۔ حدیث کے الفاظ یہ ہیں:

امرنی رسول اللہ ﷺ فتعلمت له
 كتاب يهود بالسريانية وقال انى
 والله ما امن يهود على كتابى
 فما مرلى نصف شهر حتى تعلمته
 وحذفته فكنت اكتب له اليهم
 واقراء له كتبهم (۱)

حضرت زیدؓ فرماتے ہیں کہ رسول اللہ
 ﷺ نے مجھے یہودیوں کی مخصوص تحریر
 سریانی سیکھنے کا حکم دیا اور فرمایا کہ میں اپنی
 خط و کتابت میں یہود کی طرف سے
 مطمئن نہیں ہوں، چنانچہ میں نے نصف
 ماہ سے کم میں ہی سریانی زبان سیکھ لی پھر
 میں ہی آپ کی طرف سے یہود کو خطوط
 لکھتا اور ان کے جو خطوط آتے انھیں
 پڑھ کر حضور کو سناتا۔

آیت کے ترجمہ میں خود مولوی احمد رضا خاں نے ”امین“ (جو کہ امی کی جمع ہے) کا
 ترجمہ ان پڑھ کیا ہے، قرآن میں خود حضور کے لئے بھی ”امی“ کا لفظ آیا ہے۔

فَامِنُوا بِاللّٰهِ وَرَسُوْلِهِ النَّبِيِّ الْاَمِيِّ
 الَّذِيْ يُؤْمِنُ بِاللّٰهِ وَكَلِمَتِهِ.
 (اعراف: ۹ رکوع ۱۰)

پس ایمان لاؤ اللہ پر اور اس کے اس ”نبی
 امی“ پر جو ایمان رکھتا ہے اللہ پر اور اس
 کے کلمات پر

اس کے بعد مولوی نعیم الدین لکھتے ہیں:

”کاتبوں کو علم خط اور رسم کتابت کی تعلیم فرماتے۔“

ہمارا سوال یہ ہے کہ آیت زیر بحث کے کس جزء سے ثابت ہوتا ہے کہ حضور صلی اللہ
 علیہ وسلم کاتبوں کو علم خط اور رسم کتابت کی تعلیم دیتے تھے۔

اگر يُعَلِّمُهُمُ الْكِتَابَ وَالْحِكْمَةَ کا مطلب ”علم خط سکھانا اور رسم کتابت تعلیم
 فرمانا“ مراد لیا ہو تو یہ سارے مفسرین کی رائے کے بالکل خلاف ہے کسی نے بھی تعلیم کتاب

اور تعلیم حکمت سے ”علم خط اور رسم کتابت“ مراد نہیں لیا ہے، سارے ہی مفسرین ”کتاب“ سے ”آیات قرآنی اور ”حکمت“ سے یا تو اس کے معانی یا احکام یا طریقہ استدلال مراد لیتے ہیں (۱) مولوی نعیم الدین کے علاوہ کسی بھی تفسیر میں اس آیت کے تحت ”علم خط اور رسم کتابت“ سکھانے کا ذکر نہیں ہے۔

منافقین کے متعلق علم تفصیلی کی نفی

سورہ توبہ میں آں حضرت صلی اللہ علیہ وسلم کو خطاب کرتے ہوئے ارشاد باری ہے:

وَمِمَّنْ حَوْلَكُم مِّنَ الْأَعْرَابِ مُنَافِقُونَ وَمِنْ أَهْلِ الْمَدِينَةِ مَرَدُّوا عَلَىٰ النَّفَاقِ لَا تَعْلَمُهُمْ نَحْنُ نَعْلَمُهُمْ. (پا رکوع ۲)

اور تمہارے آس پاس کچھ گنوار منافق ہیں اور کچھ مدینہ والے، ان کی خو ہو گئی ہے نفاق، تم انہیں نہیں جانتے ہم انہیں جانتے ہیں۔ (ترجمہ مولوی احمد رضا خاں)

یہ آیت چونکہ صراحۃً رضا خانیوں کے عقیدہ ”علم غیب کے خلاف ہے اس لئے مولوی نعیم الدین نے اس کی تفسیر میں کیا کیا گل کھلائے ہیں ذرا آپ بھی ملاحظہ کیجئے، لکھتے ہیں:

”اس کے معنی یا تو یہ ہیں کہ ایسا جاننا جس کا اثر انہیں معلوم ہو وہ ہمارا جاننا ہے کہ ہم انہیں عذاب کریں گے یا حضور سے منافقین کے حال جاننے کی نفی باعتبار ماضی ہے اور اس کا علم بعد کو عطا ہوا جیسا کہ دوسری آیت میں فرمایا وَلَتَعْرِفَنَّهُمْ فِي لَحْنِ الْقَوْلِ۔“

اس کے بعد لکھتے ہیں کہ حضور نے ایک بار جمعہ کے خطبہ میں نام بنام فرمایا کہ نکل اے فلاں تو منافق ہے لہذا ثابت ہوا کہ:

”حضور کو اس کے بعد منافقین کے حال کا علم عطا فرمایا۔“ (خزائن العرفان ص ۲۴۲)

اپنی اس تفسیر میں مولوی نعیم الدین نے تین تاویلیں کی ہیں:

(۱) تفسیر کبیر ج ۸ ص ۲۰۳ و جلالین ج ۲ ص ۲۴۶۰ و تفسیر صاوی ج ۳ ص ۲۰۴۔

(۱) منافقین کا حال حضور کے نہ جاننے کا مطلب یہ ہے کہ ایسا جاننا جس کا اثر انھیں معلوم ہو یعنی عذاب پانا، وہ حضور نہیں جانتے اللہ ہی جانتا ہے۔

(۲) دوسرا مطلب یہ ہے کہ نہ جاننا سابق کے اعتبار سے ہے، بعد میں علم عطا کیا گیا اور وَلَتَعْرِفَنَّهُمْ فِي لَحْنِ الْقَوْلِ اس کی دلیل ہے۔

(۳) بعد میں علم عطا کئے جانے کا ایک اور ثبوت یہ ہے کہ ایک روز جمعہ کے خطبہ میں حضور نے نام لے لے کر منافقین کو مسجد سے نکالا تھا۔

ان تینوں تاویلوں کا ماحصل اور خلاصہ یہ ہے کہ سورہ توبہ کی زیر بحث آیت سے رضا خانی عقیدہ علم غیب کی تردید نہیں ہوتی، لیکن اب ہم قارئین کو ان تینوں تاویلوں کا جائزہ لے کر بتاتے ہیں کہ مولوی نعیم الدین نے اس آیت کی تفسیر میں اپنے خانہ ساز عقیدہ کو بچانے کے لئے کتنی ٹھوکر کھائی ہے۔

پہلی تاویل کے بارے میں عرض ہے کہ آج تک کسی مفسر نے آیت کا یہ مطلب نہیں بتایا جو مولوی نعیم الدین کے دماغ کو سوجھا، کیا دیگر مفسرین آپ کے نزدیک بالکل جاہل تھے کہ انھوں نے تو اس آیت کی تاویل یہ نہیں بتائی جو آپ کے ذہن شریف میں آئی ہے اس تاویل کے بطلان کی کافی دوانی دلیل یہی ہے کہ عربی، فارسی اور اردو وغیرہ زبانوں میں قرآن مجید کی بے شمار تفاسیر موجود ہیں مگر کسی نے آیت کا وہ مطلب نہیں بتایا جو مولوی نعیم الدین بتا رہے ہیں۔

دوسری تاویل کے جواب میں عرض ہے کہ آیت زیر بحث سورہ توبہ کی آیت ہے اور سورہ توبہ نزول کے اعتبار سے قرآن کی سب سے آخری سورہ ہے اور وَلَتَعْرِفَنَّهُمْ فِي لَحْنِ الْقَوْلِ (۱) سورہ محمد (جس کا دوسرا نام سورہ قتال بھی ہے) کی آیت ہے، سورہ محمد، سورہ توبہ سے بہت پہلے نازل ہو چکی تھی۔ (۲)

(۱) ترجمہ: اور آپ ضرور انھیں بات کے اسلوب میں پہچان لیں گے۔ (۲) الاقان ج ۱ ص ۲۵۔

اس حقیقت کے واضح ہو جانے کے بعد قارئین خود فیصلہ کریں کہ منافقین کے حال کو جاننے کی نفی ماسبق کے اعتبار سے ہوئی یا مابعد کے اعتبار سے

علامہ شبیر احمد عثمانی نے زیر بحث آیت کی تفسیر میں بتایا ہے کہ یہ آیت خاص خاص قسم کے منافقین کے بارے نازل ہوئی ہے جو نفاق کے معاملہ میں بہت گہرے واقع ہوئے تھے کہ ظاہری لب و لہجہ سے بھی اس کا پتہ نہیں لگ پاتا تھا جب کہ وَلَتَعْرِفَنَّهُمْ فِي لَحْنِ الْقَوْلِ۔ میں عام منافقین کا حال بیان کیا گیا ہے کہ ظاہری انداز و رجحان سے ان کے نفاق کا پتہ لگ جاتا تھا۔

علامہ عثمانی لکھتے ہیں:

”یعنی بعض اہل مدینہ اور گرد و پیش کے رہنے والے نفاق کے خوگر ہو چکے اور اسی پر اڑے ہوئے ہیں، لیکن یہ نفاق اس قدر عریق و عمیق ہے کہ ان کے قرب مکانی اور نبی کریم صلی اللہ علیہ وسلم کی کمال فطانت و فراست کے باوجود آپ بھی بالعمین اور قطعی طور پر محض علامات و قرائن سے ان کے نفاق پر مطلع نہیں ہو سکے، ان کا ٹھیک ٹھیک تعین صرف خدا کے علم میں ہے، جس طرح عام منافقین کا پتہ چہرہ، لب و لہجہ اور بات چیت سے لگ جاتا تھا (وَلَوْ نَشَاءُ لَأَرَيْنَاكَهُمْ فَلَعَرَفْتَهُمْ بِسِيمَتِهِمْ وَلَتَعْرِفَنَّهُمْ فِي لَحْنِ الْقَوْلِ) ان کا نفاق اتنا گہرا ہے کہ اس قسم ظاہری علامت ان کا پردہ فاش نہیں کرتیں (۱)

سورہ محمد کی آیت وَلَتَعْرِفَنَّهُمْ فِي لَحْنِ الْقَوْلِ کے تحت علامہ عثمانی رقمطراز ہیں۔

”یعنی اللہ چاہے تو تمام منافقین کو باشیصہم معین کر کے آپ کو دکھلا دے اور نام بنام مطلع کر دے کہ مجمع میں فلاں فلاں آدمی منافق ہیں، مگر اس کی حکمت بالفعل اس دونوں کو مظہار کو مقتضی نہیں، ویسے اللہ نے آپ کو اعلیٰ درجہ کا نور فراست دیا ہے کہ ان کے چہرے بشرے سے آپ پہچان لیتے ہیں اور آگے چل کر ان لوگوں کے طرز گفتگو سے آپ کو مزید شناخت ہو جائے گی کیوں کہ منافق اور مخلص کی بات کا ڈھنگ الگ

الگ ہوتا ہے، جو زور، شوکت، پختگی اور خلوص کا رنگ مخلص کی باتوں میں جھلکتا ہے،

منافق کتنی ہی کوشش کرے اپنے کلام میں پیدا نہیں کر سکتا۔“ (۱)

اسی آیت کے تحت علامہ عثمانی نے بھی اسی حدیث کا تذکرہ کیا ہے جس کے مطابق حضور نے نام لے کر منافقین کو مسجد سے نکال دیا تھا، اس کی صورت ان کے نزدیک تین میں سے کوئی ایک تھی، [۱] ممکن ہے کہ حضور نے بات کے لب و لہجہ سے انھیں شناخت کر لیا ہو، [۲] ان کے چہرے بشرے سے پتہ لگ گیا ہو [۳] اللہ تعالیٰ نے حضور کو بعض منافقین کے اسماء پر تفصیل و تعیین کے ساتھ مطلع فرما دیا ہو۔ (۲)

علامہ شبیر احمد عثمانی کی اس تفسیر کی روشنی میں دونوں آیتوں میں سے کسی میں بھی بلاوجہ کی تاویل اور کھینچ تان کی ضرورت نہیں پڑتی، نہ ہی یہ کہنے کی ضرورت رہ جاتی ہے کہ سورہ توبہ والی آیت میں جاننے کی نفی ماسبق کے اعتبار سے ہے اور سورہ محمد والی آیت میں مابعد کا ذکر ہے۔ (۳)

منافقین کا نام لے لے کر مسجد سے نکالنے والی حدیث کا جو تیسرا مطلب علامہ عثمانی نے بیان کیا ہے اس کی روشنی میں سورہ توبہ کی زیر بحث آیت اور سورہ محمد کی آیت وَلَتَعْرِفَنَّهُمْ فِي لَحْنِ الْقَوْلِ میں کوئی تعارض اور تضاد بھی نظر نہیں آتا، کیوں کہ سورہ توبہ میں ان منافقین کے نہ جاننے کا ذکر ہے جو بہت ہی خطرناک اور گہرے نفاق والے تھے، اور سورہ محمد کی آیت میں علامات و اسلوب گفتگو سے عام منافقین کو پہچان لینے کا ذکر ہے، نیز مسجد سے جن منافقین کو نام لے لے کر نکالا گیا تھا اس کے بارے میں بھی ممکن ہے کہ حضور کو چہرے بشرے یا طرز گفتگو سے پتہ چل گیا ہو، لہذا نام لے لے کر انھیں مسجد سے نکال دیا، اور یہ بھی ہو سکتا ہے کہ مسجد سے نکالے جانے والے منافقین کے ناموں کو اللہ تعالیٰ نے بالتفصیل و بالتعین بتا دیا ہو۔ لیکن اس حدیث سے یہ نہیں پتہ چلتا کہ منافقین سارے کے سارے بس وہی تھے

(۱) تفسیر عثمانی ص ۶۶۱ (۲) تفسیر عثمانی ص ۶۶۱ (۳) ہم بتا چکے ہیں کہ یہ تاویل سراسر لالچہ ہے، کیوں کہ سورہ توبہ

سب سے بعد میں نازل ہوئی ہے اور سورہ محمد اس سے بہت پہلے۔

جو جمعہ کے دن مسجد سے نکالے گئے، اور یہ بھی ثابت نہیں ہوتا کہ مسجد سے نکالے جانے کا واقعہ آیت زیر بحث کے نزول کے بعد کا ہے، صرف بارہ چودہ منافقین کا نام حضور نے حضرت حذیفہؓ کو بتایا تھا اس پر وہ ”صاحب سر رسول اللہ صلی اللہ علیہ وسلم“ کہلائے (۱) لیکن یہ واقعہ بھی سورہ توبہ والی آیت سے پہلے کا ہے، نیز آیت زیر بحث نص قطعی ہے اور مسجد سے نکالے جانے والے واقعہ کی حدیث، خیر واحد، خیر واحد کو نص قطعی کے مقابلے میں پیش کرنا درست نہیں، (۲) اس حدیث کے غریب ہونے میں تو کوئی کلام ہی نہیں (۳) لہذا کتاب اللہ اور سنت مشہورہ کے مقابلے میں حدیث غریب پر عمل کرنا باطل ہے۔ (۴)

اب تک کی گفتگو سے مولوی نعیم الدین کی تفسیر کا بطلان بالکل ظاہر ہو گیا، لیکن ہم چاہتے ہیں اس آیت کے تحت جلیل القدر مفسرین نے جو کچھ لکھا ہے اسے بھی پیش کر دیں تاکہ جھوٹے کو اور گھرتک پہنچایا جاسکے۔

لَا تَعْلَمُهُمْ نَحْنُ نَعْلَمُهُمْ (آپ نہیں جانتے ہم جانتے ہیں) کی تفسیر کرتے ہوئے علامہ ابوسعودؒ لکھتے ہیں:

آپ انھیں نہیں جانتے، نہ جاننا ان کی شخصیت ان کے نام اور ان کے نسب کے اعتبار سے نہیں بلکہ ان کے نفاق کی نوعیت کے اعتبار سے ہے یعنی وہ لوگ نفاق اور یا کاری کے معاملہ میں اس قدر ماہر ہیں اور تہمت کی جگہوں سے بچاؤ اور تقیہ کی رعایت کرنے میں اس حد کو پہنچے ہوئے ہیں کہ ان کا حال آپ پر

لَا تَعْرِفُهُمْ أَنْتَ لَكِنْ لَا بَاعِيَانَهُمْ
وَبِأَسْمَائِهِمْ وَأَنْسَابِهِمْ بَلْ بِعُتْوَانِ
نِفَاقِهِمْ يَعْنِي أَنَّهُمْ بَلَّغُوا مِنْ
الْمَهَارَةِ فِي النِّفَاقِ وَالتَّنَوُّقِ فِي
مُرَاعَاةِ التَّقِيَّةِ وَالتَّحَامِي عَنْ مَوَاقِعِ
الْتِهَامِ إِلَى مَبْلَغٍ يَخْفَى عَلَيْكَ
حَالُهُمْ مَعَ مَا أَنْتَ عَلَيْهِ مِنْ عُلُوِّ
الْكُعْبِ وَاسْمُوا لَطَبَقَةً فِي كَمَالِ

(۱) مسلم ج ۲ ص ۳۶۹ و زاد المعاد ج ۲ ص ۹۔ (۲) اصول الشاشی بحث الخاص، نور الانوار بحث الخاص۔ (۳) آنکھوں کی ٹھنڈک ص ۱۵۴۔ (۴) حاشی بحث قیاس ص ۱۵۷۔

الفطنة وصدق الفراسة (۱)

پوشید ہو گیا ہے باوجودیکہ آپ اس قسم کی
باتوں کا پتہ لگانے میں نہایت ہی بلند
ہمت ، ذہین و فطین اور کمال فراست
رکھتے ہیں۔

علامہ فخر الدین رازیؒ فرماتے ہیں:

والمعنى انهم تمرّدوا في حرفة
النفاق فصار وافيها استاذين
وبلغوا الى حيث لا تعلم انت
نفاقهم مع قوة خاطرک و صفاء
حدسک و نفسک (۲)

مطلب یہ ہے کہ وہ نفاق کے معاملہ میں
انتہائی متمرّد، سرکش اور بڑے چال باز
واقع ہوئے ہیں اور اس سلسلے میں وہ
پورے استاد ہیں اور اس حد و انتہاء کو پہنچے
ہوئے ہیں کہ آپ اپنی قوتِ خاطر
اور صفائے نفس و زیر کی کے باوجود ان
کے نفاق کو نہیں جانتے۔

یہی بات علامہ محمود آلوسیؒ نے بھی لکھی ہے:

ای لا یقف علی سرائرهم
المركزوة فيهم الامن لا تخفى
عليه خافية لما هم عليه من شدة
الاهتمام بابطال الکفر و اظهار
الاخلاص.

یعنی ان کے ان رازوں اور پوشیدہ باتوں
سے جو ان کے اندر پائی جاتی ہیں صرف
وہی ذات (باری تعالیٰ) واقف ہو سکتی
ہے جس کے لئے کوئی راز، راز نہیں،
جس پر کوئی چیز پوشیدہ نہیں کیوں کہ اس
ذات نے کفر کے ابطال اور اخلاص کے
اظہار کا سخت اہتمام کر رکھا ہے۔

اس کے بعد علامہ آلوسیؒ فرماتے ہیں:

(۱) تفسیر ابی سعود علی ہاشم تفسیر کبیر ج ۳ ص ۲۱۷ (۲) تفسیر کبیر ج ۳ ص ۲۲۷

واستدل بالآية على انه لا ينبغي
الاقدام على دعوى الامور الخفية
اس آیت سے استدلال کیا گیا ہے کہ
اعمال قلب جیسے پوشیدہ امور کے جاننے
من اعمال القلب ونحوها (۱)

مذکورہ مفسرین میں سے کسی نے بھی یہ نہیں لکھا کہ اس کے بعد حضور کو منافقین کا حال
نام بنام معلوم ہو گیا، بلکہ کسی نے اس کا ذکر تک نہیں چھیڑا، ذکر کرنے کی ضرورت بھی نہیں تھی،
مگر مولوی نعیم الدین کے مذہب و عقیدہ کی عمارت ہی زمین پر آرہی تھی اس لئے الٹی سیدھی
تاویلات کی کوشش کی، اس کوشش کا انجام کیا ہوا، قارئین پر ظاہر ہے۔

غزوہ تبوک میں منافقین کی اجازت کا مسئلہ

غزوہ تبوک کے موقع پر منافقین نے حضور صلی اللہ علیہ وسلم کی خدمت میں حاضر
ہو کر جنگ میں شرکت نہ کرنے کے لئے طرح طرح کے بہانے بنائے اور حضور کے ہمراہ
جنگ میں نہ جانے کی اجازت مانگی، حضور نے انھیں اجازت دے دی، اللہ تعالیٰ نے سورہ
توبہ میں حضور کو خطاب کر کے فرمایا کہ یہ اجازت دیدینا مناسب نہیں تھا، ارشاد باری ہے:
عَفَا اللَّهُ عَنْكَ لِمَ أَذِنْتَ لَهُمْ حَتَّى
يَتَبَيَّنَ لَكَ الَّذِينَ صَدَقُوا وَتَعْلَمَ
الْكَاذِبِينَ. (پ ۱۰ رکوع ۱۳)

(ترجمہ مولوی احمد رضا خاں)

مولوی نعیم الدین نے اس آیت کی تفسیر میں لکھا ہے کہ عَفَا اللَّهُ عَنْكَ (اللہ
تمہیں معاف کرے) بطور عتاب نہیں ہے اور حضور کو اختیار تھا کہ اجازت دیتے یا نہ دیتے۔
(ملاحظہ ہو خزائن العرفان ص ۲۳۱ حاشیہ ۱۱)

لیکن علامہ سیوطیؒ اسی آیت کی تفسیر میں لکھتے ہیں:

(۱) روح المعانی ج ۱۱ ص ۱۰۔

حضور اکرم صلی اللہ علیہ وسلم نے غزوہ
تبوک میں ایک جماعت کو جہاد میں نہ
جانے کی اجتہاداً اجازت دیدی تھی تو یہ
آیت بطور عتاب کے نازل ہوئی اور
عَفَا اللّٰهُ عَنْكَ کے الفاظ کو حضور کی تسلی
کے لئے مقدم رکھا۔

وَكَانَ صَلَّى اللَّهُ عَلَيْهِ وَسَلَّمَ أَذِنَ
لِلْجَمَاعَةِ فِي التَّخَلُّفِ بِاجْتِهَادٍ مِنْهُ
فَنَزَلَ عِتَابًا لَهُ وَقَدْ عَفَا تَطْمِينًا
لِقَبْلِهِ. (۱)

اجازت دینے یا نہ دینے میں اگر حضور با اختیار تھے تو اللہ تعالیٰ نے لِمَ أَذْنَتْ لَهُمْ
(تم نے انہیں کیوں اجازت دے دی) کیوں فرمایا، اس سے صاف پتہ چلتا ہے کہ اجازت
دینا مناسب نہیں تھا، اجازت نہ دینا ہی بہتر تھا تا کہ ان کا نفاق بالکل کھل کر سامنے آ جاتا، اور
پھر نہ جانے کی صورت میں ان کو یہ کہنے کا موقع نہ ملتا کہ ہم تو حضور کی اجازت سے ر کے تھے،
اسی لئے اس آیت کے تحت تمام مفسرین لکھتے ہیں کہ آیت کا مقصود یہ ہے کہ آئندہ آپ اس
طرح کے معاملہ میں زیادہ احتیاط سے کام لیجئے گا اور آپ سے خلافِ اولیٰ والا کام بھی نہیں
ہونا چاہئے۔

حضرت تھانویؒ اسی آیت کے تحت فرماتے ہیں:

”معافی جیسے گناہ کی ہوتی ہے کبھی خلافِ اولیٰ کی بھی ہوتی ہے، اس سے گناہ کا

شبہ نہ ہونا چاہئے۔“ (۲)

مولانا شبیر احمد عثمانیؒ لکھتے ہیں:

”پس اجازت دینا کوئی گناہ نہ تھا، البتہ نہ دینا مصالحِ حاضرہ کے اعتبار سے

زیادہ موزوں ہوتا، اس اعلیٰ و اکمل صورت کے ترک کی وجہ سے خطاب کو عَفَا اللّٰهُ

عَنْكَ“ سے شروع فرمایا، غفوا کا لفظ ضروری نہیں کہ گناہ ہی کے مقابلہ میں ہو۔“ (۳)

(۱) جلالین ج ۱ ص ۱۶۰۔ (۲) بیان القرآن ج ۴ ص ۱۱۴۔ (۳) تفسیر عثمانی ص ۲۵۱، تمام مفسرین نے یہی تفسیر

بیان کی ہے ملاحظہ ہو روح المعانی ج ۱۰ ص ۱۰۷۔

ان ساری تفاسیر کو الگ رکھئے صرف وہی ترجمہ بغور دیکھ لیجئے جو مولوی احمد رضا خاں نے اس آیت کا کیا ہے، ترجمہ سے ہی صاف پتہ چل جاتا ہے کہ اجازت دے دینا خلاف اولیٰ تھا، بہتر یہی تھا کہ اجازت نہ دی گئی ہوتی، ترجمہ یہ بھی بتا رہا ہے کہ حضور کو اس معاملہ میں اختیار نہیں تھا۔

اس آیت سے رضا خانیوں کے ”عقیدہ مختار کل“ کی چونکہ تردید ہو رہی تھی اس لئے مولوی نعیم الدین نے گول مال تفسیر بیان کی۔

غریب مسلمانوں کو دربارِ نبویؐ سے ہٹانے کا معاملہ

”عقیدہ مختار کل“ رضا خانیوں کا ایک بنیادی عقیدہ ہے، حقیقت یہ ہے کہ ان کے سارے عقائد سے قطع نظر صرف یہی عقیدہ ان کی گمراہی کو ثابت کرنے کے لئے کافی ہے، حضور اقدس صلی اللہ علیہ وسلم کی ذات کے متعلق مختار کل ہونے کا عقیدہ ایک ایسا عقیدہ ہے جس کا اسلام سے دور کا بھی واسطہ نہیں۔

”عقیدہ مختار کل“ سے پوری واقفیت کرانے کے لئے ذیل میں مشہور رضا خانی عالم مولوی امجد علی اعظمی کی تحریر پیش کی جا رہی ہے اس سے قارئین کو اندازہ ہوگا کہ یہ کس قدر خطرناک اور گمراہ کن عقیدہ ہے اور کس طرح رسالت کو الوہیت کا لباس پہنانے کی کوشش ہو رہی ہے، مولوی امجد علی اعظمی لکھتے ہیں:

”حضور صلی اللہ علیہ وسلم عزوجل کے نائب مطلق ہیں تمام جہاں حضور کے تحت

تصرف کر دیا گیا، جو چاہیں کریں جسے چاہیں دیں جس سے جو چاہیں واپس لے لیں،

تمام جہان میں ان کا حکم پھیرنے والا کوئی نہیں، تمام جہاں ان کا محکوم ہے اور وہ اپنے

رب کے سوا کسی کے محکوم نہیں، تمام آدمیوں کے مالک ہیں، جو انھیں مالک نہ جانے

حلاوتِ سنت سے محروم رہے، تمام زمین ان کی ملک ہے، تمام جنت ان کی جاگیر ہے،

ملکوتِ السماوات والارض حضور کے زیر فرمان ہیں، جنت و نار کی کنجیاں دستِ اقدس

میں دیدی گئیں، رزق و خیر اور ہر قسم کی عطائیں حضور ہی کے در سے تقسیم ہوتی ہیں، دنیا و آخرت حضور کی عطاء کا ایک حصہ ہے، احکام شرعیہ حضور کے قبضہ میں کر دیئے گئے ہیں کہ جس پر جو چاہیں حرام فرمادیں اور جس کے لئے جو چاہیں حلال کر دیں اور جو فرض چاہیں معاف کر دیں۔“ (بہار شریعت حصہ اول ص ۲۲)

یہاں ہمیں درج بالا پوری عبارت پر کوئی تبصرہ نہیں کرنا ہے، ہر سلیم الفطرت اور صاحب ایمان پر اس کی قباحت و شناعة ظاہر ہے ہماری بحث یہاں صرف خط کشیدہ عبارت ”جو چاہیں کریں“ سے ہے۔

رضا خانی علماء کا حال یہ ہے کہ وہ اپنے باطل اور بے بنیاد عقیدے کو ثابت کرنے کے لئے قرآن و حدیث پر بھی عمل جراحی کرنے سے باز نہیں آتے، جو آیت و حدیث ان کے عقیدے کے خلاف ہوتی ہے اس کے معنی و مفہوم میں تحریف کر ڈالنا اور اسے کچھ کا کچھ بنا ڈالنا ان کے بائیں ہاتھ کا کھیل ہے اور وہ یہ کھیل کھیلنے میں پوری دیدہ دلیری اور جرأت کا مظاہرہ کرتے ہیں ایسا لگتا ہے کہ دینی حمیت انھیں چھو کے بھی نہیں گئی۔

ہم یہاں اس قسم کا ایک نمونہ پیش کرتے ہیں:

سورۃ انعام میں حضور صلی اللہ علیہ وسلم کو خطاب کر کے فرمایا جا رہا ہے

وَلَا تَطْرُدِ الَّذِينَ يَدْعُونَ رَبَّهُمْ	اور دور نہ کرو انھیں جو اپنے رب کو
بِالْغَدَاةِ وَالْعَشِيِّ يُرِيدُونَ وَجْهَهُ	پکارتے ہیں صبح اور شام اس کی رضا
مَا عَلَيْكَ مِنْ حِسَابِهِمْ مِنْ شَيْءٍ وَ	چاہتے ہیں تم پر ان کے حساب سے کچھ
مَا مِنْ حِسَابِكَ عَلَيْهِمْ مِنْ شَيْءٍ	نہیں اور ان پر تمہارے حساب سے کچھ
فَتَطْرُدَهُمْ فَتَكُونَ مِنَ الظَّالِمِينَ	نہیں پھر انھیں تم دور کرو تو یہ کام انصاف

(سورۃ انعام پے رکوع ۱۲) سے بعید ہے۔ (ترجمہ مولوی احمد رضا خاں)

اس آیت کا بریلوی خاں صاحب کے الفاظ میں ہی جو ترجمہ کیا گیا ہے اس سے ظاہر ہوتا ہے کہ حضور صلی اللہ علیہ وسلم کو ان لوگوں کو اپنی مجلس سے دور کرنے سے منع کیا

جار ہا ہے جو اپنے رب کو پکارتے اور اس کی رضا چاہتے ہیں بالفاظ دیگر جو مسلمان ہیں۔
ترجمہ سے جو بات ظاہر ہو رہی ہے تفاسیر میں بھی یہی بات مذکور ہے آیت کا شان
نزل مسلم شریف میں ان الفاظ میں آیا ہوا ہے:

عن سعد قال كنا مع النبي صلى
الله عليه وسلم ستة نفر فقال
المشركون للنبي صلى الله عليه
وسلم اطرده هؤلاء يجتمعون
علينا قال و كنت انا وابن مسعود
ورجل من هزبل وبلال ورجلان
لست اسميهما فوق في نفس
رسول الله صلى الله عليه وسلم
ما شاء الله ان يقع فحدث نفسه
فانزل الله عز وجل وَلَا تَطْرُدِ
الَّذِينَ يَدْعُونَ رَبَّهُمْ بِالْغَدَاةِ
وَالْعَصِيِّ يُرِيدُونَ وَجْهَهُ .

(مسلم شریف ج ۲ ص ۲۸۱)

حضرت سعدؓ فرماتے ہیں کہ ہم چھ افراد
حضورؐ کی خدمت میں حاضر تھے پس
مشرکین نے کہا کہ انہیں یہاں سے دور
کیجئے، ہماری موجودگی میں یہ لوگ نہ رہا
کریں، سعدؓ کہتے ہیں کہ چھ آدمیوں میں
سے ایک میں تھا دوسرے عبداللہ بن
مسعود تیسرے قبیلہ ہزیل کا ایک شخص
چوتھے بلال اور دو اور بھی تھے، پس حضور
صلی اللہ علیہ وسلم کے دل میں وہ بات
واقع ہوئی جو اللہ نے چاہی چنانچہ حضور
صلی اللہ علیہ وسلم نے اپنے دل میں ان
کی بات ماننے کا ارادہ کر لیا اس پر اللہ
تعالیٰ نے وَلَا تَطْرُدِ الَّذِينَ يَدْعُونَ
رَبَّهُمْ بِالْغَدَاةِ وَالْعَصِيِّ يُرِيدُونَ
وَجْهَهُ پوری آیت نازل فرمائی۔

آیت کا یہی شان نزول تفسیر کی بھی ساری کتابوں میں لکھا ہوا ہے، (۱) سب سے
یہی پتہ چلتا ہے کہ حضور صلی اللہ علیہ وسلم کے دل میں چونکہ یہ بے انتہا جذبہ و ولولہ تھا کہ
ساری دنیا مسلمان ہو جائے، سب اسلام کی آغوش میں آجائیں، اسی جذبہ کے تحت حضورؐ نے

(۱) مثلاً روح المعانی ج ۷ ص ۱۳۷ ابن کثیر ج ۳ ص ۳۱۵ وغیرہ۔

مشرکین کی یہ پیش کش منظور کر لی تھی اور یہ سوچ لیا تھا کہ جس وقت رؤساء مشرکین میرے پاس آئیں گے اس وقت، وقتی طور پر ان غریب مسلمانوں کو ہٹادوں گا جب یہ مشرکین مسلمان ہو جائیں گے تو خود ہی اپنے رویہ کی قباحت محسوس کر لیں گے پھر غریب مسلمانوں کو ہٹانے کی ضرورت نہیں رہے گی لیکن اللہ تعالیٰ کو وقتی طور پر بھی ان مشرکین کی وجہ سے غریب مسلمانوں کو مجلس سے ہٹانا پسند نہیں آیا اور سختی کے ساتھ ایسا کرنے سے منع کر دیا گویا اللہ تعالیٰ نے یہ بتا دیا کہ یہ مشرکین خواہ اسلام لائیں یا نہ لائیں ان کی وجہ سے غریب مسلمانوں کی دل شکنی دل آزاری یا کبیدہ خاطری کی کوئی بات تسلیم نہیں کی جاسکتی اور اسے کسی حال میں بھی قبول نہیں کیا جاسکتا۔

ایک طرف آیت کا شان نزول سامنے رکھتے دوسری طرف یہ غور کیجئے کہ اس آیت اور آیت کے شان نزول سے صراحۃً ”عقیدہ مختار کل“ کی تردید ہو رہی ہے، خاص طور سے مضمون کی ابتداء میں نقل شدہ بہار شریعت کی عبارت کے خط کشیدہ جملہ کا ابطال اظہر من الشمس ہے، مولوی امجد علی کے بیان کے مطابق حضور صلی اللہ علیہ وسلم کو یہ اختیار تھا کہ جو چاہیں کریں، مگر آیت زیر بحث اور اس کا شان نزول بتا رہا ہے کہ حضور صلی اللہ علیہ وسلم کو یہ اختیار نہیں تھا بلکہ حضور صلی اللہ علیہ وسلم کو وہی کرنے کا اختیار تھا جو اللہ چاہے، لیکن جیسا کہ ہم اوپر کہہ چکے ہیں کہ اپنے مطلب کے لئے رضا خانی علماء قرآن و حدیث پر عمل جراحی کرنے اور اس کے معانی و مفہیم کو بدلنے اور اس میں تحریف سے بھی نہیں چوکتے یہی حرکت ایک مشہور رضا خانی عالم مولوی نعیم الدین مراد آبادی نے اس آیت کی تفسیر بیان کرنے میں کی ہے۔

نعیم الدین مراد آبادی آیت کا شان نزول بیان کرتے ہوئے فائدہ نمبر ۴ کے تحت

لکھتے ہیں:

”کفار کی ایک جماعت سید عالم صلی اللہ علیہ وسلم کی خدمت میں آئی تو انھوں نے

دیکھا کہ حضور کے گرد صحابہؓ کی ایک جماعت حاضر تھی جو ادنیٰ درجہ کے لباس پہنے ہوئے

ہیں، یہ دیکھ کر وہ کہنے لگے کہ ہمیں ان لوگوں کے پاس بیٹھتے شرم آتی ہے اگر آپ انھیں

اپنی مجلس سے نکال دیں تو ہم آپ پر ایمان لے آئیں اور آپ کی خدمت میں حاضر رہیں، حضورؐ نے اس کو منظور نہ فرمایا۔“

فائدہ نمبر ۵ کے تحت مزید لکھتے ہیں:

”حاصل معنی یہ کہ وہ ضعیف فقراء جن کا ادھر ذکر ہوا آپ کے دربار میں قرب

پانے کے مستحق ہیں انھیں دور نہ کرنا ہی بجا ہے۔ (خزان العرقان ص ۱۵۹)

مولوی نعیم الدین مراد آبادی کے دونوں اقتباسات سے ثابت ہوتا ہے کہ حضور صلی اللہ علیہ وسلم نے کفار کی بات نہیں مانی تھی، جب کہ یہ سراسر تحریف ہے صحیح بات یہ ہے کہ حضور صلی اللہ علیہ وسلم نے ارادہ فرمایا تھا کہ وقتی طور پر غریب مسلمانوں کو ہٹا دیں، جیسا کہ مسلم شریف اور دیگر تفاسیر کے حوالہ جات سے ظاہر ہے۔

ہر صاحب فہم اتنی بات کا ادراک کر سکتا ہے کہ اگر حضور صلی اللہ علیہ وسلم نے مشرکین عرب کی بات ماننے کا ارادہ نہ کیا ہوتا تو نبی کا صیغہ استعمال کر کے تختی کے ساتھ ”نہ ہٹاؤ اور نہ دور کرو“ کے کہنے کی کوئی ضرورت نہیں تھی یہ جملہ صاف طور سے بتا رہا ہے کہ ارادہ کر لیا تھا جیھی وَلَا تَطْرُدُ (مت ہٹاؤ) کہہ کر منع کیا گیا اور یہ بھی کہہ دیا گیا کہ اگر آپ انھیں اپنی مجلس سے ہٹائیں گے تو یہ انصاف کی بات نہ ہوگی۔

رضا خانی علماء کے لئے مصیبت یہ ہے کہ اگر وہ آیت کا صحیح شان نزول جو مسلم شریف وغیرہ سے ثابت ہے تسلیم کر لیں تو ان کے عقیدہ مختار کل کا کیا بنے گا وہ اس کی زد سے اپنے باطل عقیدے کو کیسے بچائیں گے، اس لئے جان بوجھ کر اور بالقصد وبالارادہ آیت کا شان نزول بیان کرنے میں تحریف کی اور جو چیز اس میں موجود نہیں تھی وہ بھی اس میں شامل کر دی۔

کیا حضورؐ کی خاطر کعبہ کو ”قبلہ“ بنایا گیا؟

حضورؐ، ملتِ ابراہیمی پر تھے، حضرت ابراہیمؑ کا قبلہ ”کعبہ مکرمہ“ تھا اس اعتبار

سے حضور کا بھی قبلہ اصلی کعبہ ہی تھا، چنانچہ مدینہ منورہ ہجرت کرنے سے قبل حضور اقدس صلی اللہ علیہ وسلم خانہ کعبہ کی طرف ہی رخ کر کے نماز پڑھتے تھے، سارے صحابہ کرام بھی ایسا ہی کرتے تھے، مگر مدینہ منورہ پہنچنے پر کچھ دن کے لئے بیت المقدس کی طرف رخ کر کے نماز پڑھنے کا حکم ہوا، مفسرین کے بیان کے مطابق اس میں دو حکمتیں تھیں۔

(۱) یہود کی تالیف قلب کیوں کہ ان کا قبلہ بیت المقدس ہی تھا۔

(۲) اطاعت و فرمانبرداری کا امتحان، خصوصیت سے مکہ سے آنیوالوں کا کیوں کہ انہیں بیت المقدس کے مقابلے میں کعبہ مکرمہ سے زیادہ انسیت تھی، کعبہ کو چھوڑ کر بیت المقدس کی طرف رخ کر کے نماز پڑھنے میں ان پر ذہنی دباؤ پڑتا اور مزاج و طبیعت کے خلاف کام کرنا پڑتا تھا، مقصد یہ تھا کہ دیکھیں اس ذہنی دباؤ کے باوجود ہمارے حکم پر چلتے ہیں یا نہیں۔

فرمان باری ہے:

وَمَا جَعَلْنَا الْقِبْلَةَ الَّتِي كُنْتَ عَلَيْهَا
الْأَلَمَ لِمَنْ يَتَّبِعِ الرَّسُولَ مِمَّنْ
يَنْقَلِبُ عَلَىٰ عَقْبَيْهِ ۚ وَإِنْ كَانَتْ
لَكَبِيرَةٌ إِلَّا عَلَى الَّذِينَ هَدَى اللَّهُ
(سورہ بقرہ پ ۱۷)

اور اے محبوب تم پہلے جس قبلہ پر تھے ہم
نے وہ اسی لئے مقرر کیا تھا کہ دیکھیں
کون رسول کی پیروی کرتا ہے اور کون
اٹے پاؤں پھر جاتا ہے اور بیشک یہ
بھاری تھی مگر ان پر جنہیں اللہ نے ہدایت

کی۔ (ترجمہ مولوی احمد رضا خاں)

مولوی نعیم الدین صاحب اس آیت کے تحت لکھتے ہیں:

”سید عالم صلی اللہ علیہ وسلم پہلے کعبہ کی طرف نماز پڑھتے تھے بعد ہجرت بیت المقدس کی طرف نماز پڑھنے کا حکم ہوا، سترہ مہینہ کے قریب اس طرف نماز پڑھی، پھر کعبہ شریف کی طرف منہ کرنے کا حکم ہوا، اس تحویل کی ایک یہ حکمت ارشاد ہوئی کہ اس سے مومن و کافر میں فرق و امتیاز ہو جائے گا چنانچہ ایسا ہی ہوا۔“ (۱)

علامہ سیوطیؒ نے اس کی وہ دونوں حکمتیں بیان کی ہیں (۱) جو اوپر گزریں، علامہ شبیر احمد عثمانیؒ نے بھی دونوں حکمتیں بیان کی ہیں۔ (۲)

پھر دوبارہ خانہ کعبہ کو ہی ”قبلہ بنائے جانے کا حکم ان الفاظ میں آتا ہے:

قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ . (بقرہ)

بیشک ہم دیکھتے ہیں بار بار آپ کے چہرے کا آسمان کی طرف اٹھنا پس عنقریب ہم پھیر دیں گے آپ کو اس قبلہ کی طرف جس کو آپ پسند کرتے ہیں پس

آپ اپنا چہرہ مسجد حرام کی جانب پھیر لیجئے

علامہ عثمانیؒ اس آیت کی تفسیریوں کرتے ہیں:

”چونکہ آپ کا اصلی قبلہ اور آپ کے کمالات کے مناسب خانہ کعبہ تھا اور سب قلوب سے افضل اور حضرت ابراہیمؑ کا بھی قبلہ وہی تھا، ادھر یہود طعن کرتے تھے کہ یہ نبی شریعت میں ہمارے مخالف اور ملت ابراہیمی کے موافق ہو کر ہمارا قبلہ کیوں اختیار کرتے ہیں ان وجوہ سے جس زمانہ میں آپ بیت المقدس کی طرف نماز پڑھتے تھے تو دل یہی چاہتا تھا کہ کعبہ کی طرف منہ کرنے کا حکم آجائے اور اس شوق میں آسمان کی طرف منہ اٹھا کر ہر طرف کو دیکھتے تھے کہ شاید فرشتہ حکم لاتا ہو، اس پر یہ آیت اتری اور استقبال کعبہ کا حکم آگیا۔“ (۳)

یہی بات تمام تفاسیر میں لکھی ہوئی ہے۔ (۴)

اس آیت کے تحت کسی مفسر نے بھی یہ نہیں لکھا کہ خانہ کعبہ کو ”قبلہ“ صرف اس لئے بنایا گیا کہ حضورؐ یہی چاہتے تھے، مگر رضا خانی مفسر مولوی نعیم الدین اسی آیت کی تفسیر میں لکھتے ہیں۔

(۲) جلالین ج ۱ ص ۲۱ (۳) تفسیر عثمانی ص ۲۸ (۴) تفسیر عثمانی ص ۲۸ (۵) ملاحظہ ہو تفسیر کبیر ج ۲ ص ۷ و جلالین ج ۱ ص ۲۱ و تفسیر خازن ج ۱ ص ۱۰۲ وغیرہ۔

مسئلہ:- اس سے معلوم ہوا کہ اللہ تعالیٰ کو آپ کی رضا منظور ہے اور آپ ہی کی خاطر

کعبہ کو قبلہ بنایا گیا۔“ (خزائن العرفان ص ۲۵)

فہرست مضامین میں اس آیت کا عنوان یوں ہے:

”رب تعالیٰ حضور کی رضا چاہتا ہے۔“

گویا حضور کا اللہ کی رضا چاہنا الگ رہا، خود اللہ تعالیٰ حضور کی رضا چاہتا ہے، اس

عنوان کی قباحت و شناعة محتاج بیان نہیں۔

رہ گئی یہ بات کہ ”حضور ہی کی خاطر کعبہ کو قبلہ بنایا گیا، بنیادی طور پر یہ درست نہیں

کیوں کہ حضور کے اس طرح آسمان کی طرف دیکھنے سے پہلے بھی اصلاً قبلہ ”کعبہ مکرمہ“ ہی تھا

بیت المقدس کی طرف نماز پڑھنے کا حکم محض عارضی تھا اور حکمت و مصلحت کے تحت تھا، تفصیل

اوپر گزری۔

حضور کا آسمان کی طرف دیکھنے کی وجہ سے کعبہ کو پھر سے قبلہ بنایا جانا، محض سبب

ظاہری تھا نہ کہ سبب حقیقی، سبب حقیقی وہی تھا جو علامہ عثمانی اور تمام معتبر تفاسیر سے معلوم ہوا،

یعنی یہ کہ ملت ابراہیمی کا قبلہ کعبہ مکرمہ تھا اور حضور ملت ابراہیمی پر تھے، نیز حضور چونکہ تمام

مخلوقات میں افضل و اشرف ہیں لہذا آپ کے لئے قبلہ بھی ایسا ہونا چاہئے جو تمام قبلوں میں

افضل ہو، یہ صفت خانہ کعبہ میں موجود تھی، بہر حال یہ کہنا کہ ”کعبہ کو آپ ہی کی خاطر قبلہ بنایا

گیا“ غلط ہے۔



وہ آیتیں جن کی تفسیر ادھوری ہے

پچھلے صفحات میں قارئین نے ”خزائن العرفان“ کے وہ نمونے ملاحظہ کئے جہاں تفسیر بالکل غلط کی گئی ہے، اب وہ نمونے بھی ملاحظہ کرتے چلے جہاں تفسیر تو بیان کی ہے اور صحیح تفسیر ہے مگر مکمل نہیں ادھوری، جہاں جہاں مولوی نعیم الدین نے یہ حرکت کی ہے وہاں وہاں ان کا کوئی باطل عقیدہ متاثر ہو رہا ہے ان باطل عقیدوں کو بچانے کے لئے بریلوی ”صدرالافاضل“ نے تفسیر ہی ادھوری اور نامکمل نقل کی۔

آئندہ سطروں میں ہم اس قسم کی چالبازیوں کے چند نمونے ”خزائن العرفان“ سے نقل کر رہے ہیں۔

سورہ ”نساء“ کی آیتیں

حضرت قتادہؓ کے چچا کے گھر چوری کا واقعہ، چوری میں چند منافقین کا ملوث ہونا، حضرت قتادہؓ کا حضورؐ سے جا کر شکایت کرنا، منافقین کا حضورؐ کے پاس اپنی براءت کے سلسلے میں جھوٹی قسم کھانا، اس پر حضورؐ کا حضرت قتادہؓ کو سخت لہجہ میں جواب دینا اور مقدمہ خارج کر دینا، پھر حضرت قتادہؓ کی حمایت اور منافقین کی کذب بیانی کے بارے میں سورہ نساء پ ۵ کے تیرہویں رکوع کا نازل ہونا اور حضرت قتادہؓ کو سخت جواب دینے اور ناواقفیت میں منافقین کی حمایت ہو جانے پر حضورؐ کو تنبیہ اور استغفار تک حکم دیا جانا۔ یہ ساری تفصیلات اسی کتاب کے ص ۱۰۰ پر گزر چکی ہیں۔

مولوی نعیم الدین نے بھی سورہ نساء کے مذکورہ رکوع کا وہی شان نزول بیان کیا ہے

مگر انداز بدل کر، ہمیں اس پر کوئی خاص اعتراض نہیں، اعتراض کی بات یہ ہے کہ منافقین کی جھوٹی گواہی اور قسم کے بارے میں مولوی نعیم الدین نے یہ نقل کر کے تفسیر ختم کر دی۔

”اس گواہی پر کوئی جرح و قدح نہیں ہوئی، اس واقعہ کے متعلق یہ آیت نازل

ہوئی۔“ (خزان العرفان ص ۱۱۴)

نہ صرف یہ کہ جرح و قدح نہیں ہوئی بلکہ مولوی نعیم الدین کو یہ بھی بتانا چاہئے تھا کہ رسول اللہ صلی اللہ علیہ وسلم نے کیا کہہ کر حضرت قتادہؓ کا مقدمہ خارج کیا تھا، حضورؐ نے فرمایا:

عمدت الی اہل بیت ذکر منہم تم نے جان بوجھ کر بلا ثبوت اور بلا دلیل

اسلام و صلاح ترمیمہم بالسرقۃ ایسے گھرانے پر چوری کا الزام لگا دیا جن

علیٰ غیر ثبت ولا بینۃ (۱) کو مسلمان اور نیک بیان کیا جاتا ہے۔

حالاں کہ حضرت قتادہؓ نے جو کچھ کہا تھا بالکل صحیح تھا مگر ان منافقین کی جھوٹی قسم کی وجہ سے حضورؐ نے حضرت قتادہؓ کی بات تسلیم نہیں کی اور منافقین کو چوری کے الزام سے بری کر دیا۔

اس سے ثابت ہوا کہ حضورؐ ہر جگہ حاضر و ناظر نہیں ورنہ صحیح صورت حال کا ان کو پہلے سے ہی مشاہدہ ہوتا، نیز جمیع ماکان و مایکون الی یوم القیامۃ کا علم بھی نہیں رکھتے تھے ورنہ حضورؐ کو معلوم رہتا کہ حضرت قتادہؓ سچ کہہ رہے ہیں اور منافقین جھوٹے ہیں مگر حضورؐ نے حضرت قتادہؓ کی ہی بات کا اعتبار نہیں کیا اور جھوٹوں یعنی منافقین کی بات کا اعتبار کر لیا، یہ سب ناواقفیت میں ہوا، ورنہ ایسا ہو ہی نہیں سکتا تھا کہ حضورؐ جان بوجھ کر منافقین کی بات کا اعتبار کر لیتے اور حضرت قتادہؓ کی بات کو رد کر دیتے۔

چونکہ حضورؐ کا وہ جملہ نقل کرنے سے مولوی نعیم الدین کے عقیدہ حاضر و ناظر اور عقیدہ علم غیب کا قصہ ہی پاک ہو جا رہا تھا اس لئے انھوں نے انتہائی چالاکی سے شان نزول کا وہ حصہ ہی گول کر دیا۔

سورۃ حجرات اور ”عقیدہ علم غیب“

سورۃ حجرات میں ہے:

يَا أَيُّهَا الَّذِينَ آمَنُوا إِن جَاءَكُمْ
فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا
بِجَهَالَةٍ فَتُصْبِحُوا عَلَىٰ مَا فَعَلْتُمْ
نَادِمِينَ. (پ ۲۶ رکوع ۱۳)

اے ایمان والو! اگر کوئی فاسق تمہارے
پاس کوئی خبر لائے تو تحقیق کر لو کہ کہیں
کسی قوم کو بے جانے، ایذا نہ دے بیٹھو
پھر اپنے کئے پر پچھتاتے رہ جاؤ۔

(ترجمہ مولوی احمد رضا خاں)

مولوی نعیم الدین اس آیت کا شان نزول بیان کرتے ہوئے لکھتے ہیں:

”یہ آیت ولید بن عقبہ کے حق میں نازل ہوئی کہ رسول کریم صلی اللہ علیہ وسلم نے ان کو
بنی مصطلق سے صدقات وصول کرنے بھیجا تھا اور زمانہ جاہلیت میں ان کے اور ان کے
درمیان عداوت تھی جب ولید ان کے دیار کے قریب پہنچے اور انھیں خبر ہوئی تو اس خیال
سے کہ وہ رسول کریم صلی اللہ علیہ وسلم کے بھیجے ہوئے ہیں، بہت سے لوگ تعظیماً ان کے
استقبال کے واسطے آئے، ولید نے گمان کیا کہ یہ پرانی عداوت سے مجھے قتل کرنے
آ رہے ہیں، یہ خیال کر کے ولید واپس ہو گئے اور سید عالم صلی اللہ تعالیٰ علیہ وسلم سے
عرض کیا کہ حضور ان لوگوں نے صدقہ کو منع کر دیا اور میرے قتل کے درپے ہو گئے، حضور
نے خالد بن ولید کو تحقیق حال کے لئے بھیجا، حضرت خالد نے دیکھا کہ وہ لوگ اذانیں
کہتے ہیں نماز پڑھتے ہیں اور ان لوگوں نے صدقات پیش کر دیئے، حضرت خالد یہ
صدقات لے کر خدمت اقدس میں حاضر ہوئے اور واقعہ عرض کیا اس پر یہ آیت کریمہ
نازل ہوئی۔“ (۱)

مولوی نعیم الدین نے اس تفسیر میں ایک اہم بات کا ذکر چھوڑ دیا جس کی طرف خود

(۱) خزائن العرفان ص ۶۱۳۔

الفاظ قرآنی اشارہ کر رہے ہیں وہ یہ کہ جب ولید بن عقبہ نے آکر بتایا کہ بنی مصطلق نے زکوٰۃ دینے سے انکار کر دیا اور انھیں قتل کے درپے ہوئے تو حضور صلی اللہ علیہ وسلم نے بنی مصطلق سے جہاد کرنے کا ارادہ کر لیا، جب اس کی خبر بنی مصطلق کو ہوئی تو وہ دوڑے ہوئے آئے اور بتایا کہ ان میں سے کوئی بات بھی صحیح نہیں، ولید خود ہی لوٹ گئے تھے اور ہماری طرف غلط بات منسوب کی، اس پر حضور نے صحیح صورت حال معلوم کرنے کے لئے خالد بن ولیدؓ کو بھیجا تھا۔

صاحب جلالین لکھتے ہیں:

حضور نے ان سے غزوہ کا ارادہ کر لیا تو وہ لوگ آئے اور انھوں نے ولید کی اس بات کا جو ولید نے ان کے بارے میں کہی تھی انکار کیا۔

فهم النبي صلى الله عليه وسلم بغزوهم فجاؤا منكربين ما قاله عنهم. (۱)

اس کے بعد لکھتے ہیں:

اور ان لوگوں کے اپنے علاقے میں لوٹ جانے کے بعد حضور صلی اللہ علیہ وسلم نے ان کے پاس حضرت خالدؓ کو بھیجا تو انھوں نے ان میں سراسر اطاعت و فرمانبرداری پائی، چنانچہ حضور کو آ کر یہ بات بتائی۔

وارسل اليهم صلى الله عليه وسلم بعد عودهم الى بلادهم خالدا فلم يرفيهم الا الطاعة والخير فاخبر النبي صلى الله عليه وسلم بذلك. (۲)

اس آیت کی یہ تفسیر تمام کتب تفسیر میں موجود ہے۔ (۳)

اس بات کہ حضور نے ولید کی اطلاع پر بنی مصطلق سے جہاد کا ارادہ کر لیا تھا، کی

طرف اشارہ آیت کے ان الفاظ سے بھی ملتا ہے:

کہ کہیں کسی قوم کو بے جانے ایذا نہ دے

أَنْ تُصِيبُوا قَوْمًا بِجَهَالَةٍ فَتُصْبِحُوا

(۱) جلالین ج ۲ ص ۲۲۷ (۲) حوالہ مذکورہ (۳) ملاحظہ ہو تفسیر کبیر ج ۷ ص ۵۸۹، تفسیر ابی سعود علی ہاشم تفسیر کبیر

ج ۷ ص ۵۸۸، تفسیر صادی ج ۲ ص ۱۱۰۔

عَلَى مَا فَعَلْتُمْ نَذِيرِينَ. (پ ۲۶ رکوع ۱۳) بیٹھو پھر اپنے کئے پر پچھتاتے رہ جاؤ۔

مولوی نعیم الدین نے تفسیر کا یہ حصہ اس لئے نہیں بیان کیا کہ اس سے حضور کے متعلق ان کے عقیدہ حاضر و ناظر اور علم غیب کی تردید ہو رہی ہے، کیوں کہ حضور اگر ہر جگہ حاضر و ناظر ہوتے اور جمیع ماکان و مایکون الی یوم القیامہ کا علم رکھتے تو ولید کی بات پر یقین کر کے بنی مصطلق سے غزوہ کا ارادہ ہرگز نہ کرتے، کیوں کہ صحیح صورت حال سے حضور کو پہلے ہی سے واقفیت ہوتی اور حضور پہلے ہی بتا دیتے کہ ولید تمہاری بات غلط ہے میں تو یہیں بیٹھے بیٹھے سب دیکھ رہا تھا اور جان رہا تھا۔

لیکن مولوی نعیم الدین نے لاکھ کوشش کی کہ تفسیر کا وہ حصہ نقل نہ کریں جس سے اُن کے ان دونوں عقیدوں کی تردید ہو مگر اس کے باوجود خود انھیں کی تفسیر میں ایک بات ایسی موجود ہے جس سے ان دونوں عقیدوں کی تردید ہو جاتی ہے۔ مولوی نعیم الدین لکھتے ہیں:

”حضور نے خالد بن ولید کو تحقیق حال کے لئے بھیجا۔“

ظاہر ہے کہ اگر حضور ہر جگہ حاضر و ناظر تھے اور علم جمیع ماکان و مایکون الی یوم القیامہ رکھتے تھے تو تحقیق حال کے لئے خالد بن ولید کو بھیجنے کی کیا ضرورت تھی، حضور کو گھر بیٹھے سب معلوم تھا اور سب کچھ دیکھ رہے تھے۔

دوسری اہم بات یہ بھی ہے کہ سورہ حجرات جس کی یہ آیت ہے، ان سورتوں میں سے ہے جو ان تمام سورتوں کے بعد نازل ہوئی جن میں ”شاہد“ اور ”شہید“ کے الفاظ آئے ہیں۔ (۱) جن کا ترجمہ مولوی احمد رضا خاں نے ”نگہبان“ اور ”حاضر و ناظر“ کیا ہے، یہی الفاظ ”شاہد“ اور ”شہید“ رضا خانیوں کے عقیدہ حاضر و ناظر کی اہم بنیاد ہیں۔

حضرت زینبؓ سے شادی کے موقع پر دعوتِ ولیمہ کا واقعہ

سورہ احزاب میں ہے:

(۱) الاتقان فی علوم القرآن ج ۱ ص ۲۵۔

يَا أَيُّهَا الَّذِينَ آمَنُوا لَا تَدْخُلُوا بُيُوتَ
النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ
غَيْرِ نَازِلٍ إِنَّهُ وَلَكِنْ إِذَا دُعِيتُمْ
فَادْخُلُوا فَإِذَا طَعِمْتُمْ فَانْتَشِرُوا وَلَا
مُسْتَأْنَسِينَ لِحَدِيثٍ إِنَّ ذَلِكُمْ كَانَ
يُؤْذَى النَّبِيَّ فَيَسْتَحْيِي مِنْكُمْ وَاللَّهُ
لَا يَسْتَحْيِي مِنَ الْحَقِّ ۗ
(پ ۲۲ رکوع ۴)

اے ایمان والو! نبی کے گھروں میں نہ
حاضر ہو جب تک کہ اذن نہ پاؤ مثلاً
کھانے کے لئے بلائے جاؤ نہ یوں کہ
خود اس کے پکنے کی راہ تکو، ہاں جب
بلائے جاؤ تو حاضر ہو اور جب کھا چکو
تو متفرق ہو جاؤ نہ یہ کہ بیٹھے باتوں میں
دل بہلاؤ، بیشک اس میں نبی کو ایذا ہوتی
تھی وہ تمہارا لحاظ فرماتے تھے اور اللہ حق
فرمانے میں نہیں شر ماتا۔

(ترجمہ مولوی احمد رضا خاں)

آیت کا شان نزول بیان کرتے ہوئے مولوی نعیم الدین لکھتے ہیں:

”جب سید عالم صلی اللہ علیہ وسلم نے حضرت زینبؓ سے نکاح کیا اور ولیمہ کی عام
دعوت فرمائی تو جماعتیں کی جماعتیں آتی تھیں اور کھانے سے فارغ ہو کر چلی جاتی
تھیں، آخر میں تین صاحب ایسے تھے جو کھانے سے فارغ ہو کر بیٹھے رہ گئے اور انہوں
نے گفتگو کا طویل سلسلہ شروع کر دیا اور بہت دیر تک ٹھہرے رہے، مکان تنگ تھا اس
سے گھر والوں کو تکلیف ہوئی اور حرج ہوا کہ وہ ان کی وجہ سے اپنا کام کاج کچھ نہ کر سکے،
رسول کریم صلی اللہ تعالیٰ علیہ وسلم اٹھے اور ازواج مطہرات کے حجروں میں تشریف لے
گئے اور دورہ فرما کر تشریف لائے اس وقت تک یہ لوگ اپنی باتوں میں لگے ہوئے تھے،
حضور پھر واپس ہو گئے، یہ دیکھ کر وہ لوگ روانہ ہوئے، تب حضور اقدس صلی اللہ تعالیٰ
علیہ وسلم دولت سرا میں داخل ہوئے اور دروازہ پر پردہ ڈال دیا، اس پر یہ آیت کریمہ
نازل ہوئی۔“ (۱)

مولوی نعیم الدین نے آیت کا شان نزول تو صحیح بیان کیا ہے مگر نامکمل اور ادھورا، جو بات ان کے عقیدہ حاضر و ناظر اور عقیدہ علم غیب پر کاری ضرب لگا رہی تھی وہی چھوڑ دی۔
 پہلی مرتبہ جب حضور خود مجلس سے اٹھ کر گئے تھے اور واپس آئے تھے تو یہ سوچ کر واپس آئے تھے تو شاید اب وہ لوگ چلے گئے ہوں مگر آ کر دیکھا تو وہ اب بھی بیٹھے تھے، بخاری و مسلم دونوں کی روایتوں میں ہے:

ثم ظن انهم خرجوا فرجع فاذا هم جلوس. (۱)
 حضور نے گمان کیا کہ وہ لوگ چلے گئے
 لہذا حضور آئے، دیکھا تو وہ لوگ اب بھی
 بیٹھے تھے۔

اس سے ثابت ہوا کہ حضور ہر جگہ حاضر و ناظر نہیں ورنہ حضور کو یہ خیال کر کے واپس آنے کی ضرورت نہ تھی کہ اب وہ لوگ چلے گئے ہوں گے بلکہ حضور جہاں تھے وہیں سے آپ کو پتہ اور مشاہدہ ہوتا کہ وہ گئے کہ بیٹھے ہیں، اس سے رضا خانیوں کے دوسرے اہم عقیدے علم جمیع ماکان و مایکون کی بھی تردید ہو گئی۔

اس کے بعد یہ ہوا کہ حضور ان کو بیٹھا دیکھ کر پھر واپس چلے گئے اور حضرت انسؓ کو بھیجا کہ اب دیکھ کر آؤ وہ گئے کہ ہیں، بہت دیر کے بعد حضرت انسؓ نے اطلاع دی کہ وہ لوگ چلے گئے تب حضور تشریف لائے۔

مسلم کی روایت حضرت انسؓ سے مروی ہے:

ثم انهم قاموا فانطلقوا قال فجئت فاخبرت النبي صلى الله عليه وسلم انهم قد انطلقوا قال فجاء حتى دخل. (۲)
 پھر وہ لوگ کھڑے ہوئے اور چلے گئے
 تو میں حضور کے پاس آیا اور بتایا کہ وہ
 لوگ چلے گئے تب حضور تشریف لائے
 اور حجرے میں داخل ہوئے۔

شان نزول کے اس حصہ سے بھی ”عقیدہ حاضر و ناظر“ اور ”عقیدہ علم غیب“ کی

تردید ہو رہی ہے، اگر حضور ہر جگہ حاضر و ناظر تھے، حضورؐ کا مکان و ما یوم القیامۃ کا علم رکھتے تھے تو یہ پتہ لگانے کے لئے کہ وہ لوگ بیٹھے ہیں یا گئے، حضرت انسؓ کو بھیجنے کی ضرورت نہ تھی، حضورؐ کو بیٹھے بیٹھے سب معلوم ہوتا کہ ہیں یا گئے۔

چونکہ تفسیر کے ان اجزاء سے رضا خانیوں کے ان دو بنیادی عقیدوں کا رد بالکل ظاہر تھا، اس لئے مولوی نعیم الدین نے انتہائی چالاکی کے ساتھ یہ اجزاء ہی بیان نہیں کئے۔

عبداللہ بن ابی کا قصہ

سورۃ منافقون میں منافقوں کے رئیس عبداللہ بن ابی کی ایک حرکت کا ذکر ہے ایک موقع پر اس نے کہا تھا کہ:

لَئِنْ رَجَعْنَا إِلَى الْمَدِينَةِ لَيُخْرِجَنَّ
الْأَعَزُّ مِنْهَا الْأَذَلَّ

اگر ہم مدینہ لوٹے تو ضرور بالضرور (ہم)
عزت والے ذلیلوں (مسلمانوں) کو

وہاں سے نکال باہر کریں گے

اس کے علاوہ بھی بہت اول فول بکا، حضرت زید بن قثم نے اس کی گفتگو سن لی اور حضورؐ کو آکر بتادی، حضورؐ نے ابن ابی کو طلب کیا اور پوچھا کہ کیا تم نے یہ سب کہا ہے، وہ قسم کھا گیا اور کہا کہ میں نے تو کچھ نہیں کہا اس کے ساتھیوں نے بھی اس کی حمایت کی اور کہا کہ زید بن ارقم کو ہی دھوکہ ہوا ہوگا اور بات یاد نہ رہی ہوگی، لیکن جب یہ آیت کریمہ نازل ہوئی۔

وَاللّٰهُ يَشْهَدُ اِنَّ الْمُنَافِقِيْنَ
لَكَاذِبُوْنَ اَتَّخِذُوْا اِيْمَانَهُمْ جُنَّةً

اللہ گواہی دیتا ہے کہ بیشک منافقین
جھوٹے ہیں انھوں نے اپنی قسموں کو

(سورہ منافقون پ ۲۸) ڈھال اور سپر بنا رکھا ہے۔

تب حضرت زیدؓ کی صداقت اور عبداللہ بن ابی کی کذب بیانی ظاہر ہوئی۔

اوپر آیت کے شان نزول کا جو خلاصہ بیان کیا گیا ہے اتنا حصہ مولوی نعیم الدین نے بھی نقل کیا ہے (۱) مگر اپنی روایتی تحریف و تلبیس کا حربہ یہاں بھی استعمال کرنے سے نہیں
(۱) اس واقعہ کی پوری تفصیل اسی کتاب کے ص ۹۶ پر گزر چکی ہے۔

چو کے وہی حصہ نقل نہیں کیا جس سے ”عقیدہ علم غیب“ اور ”حاضر و ناظر“ کی تردید ہو رہی تھی۔
 ہوا یہ کہ عبداللہ بن ابی کے قسم کھا جانے کے بعد حضور نے اس کی بات کو صحیح تسلیم کیا
 اور زید بن ارقم کو جھوٹا قرار دیا اور حضور حضرت زید سے ناراض بھی ہو گئے کہ جھوٹی جھوٹی باتیں
 آکر کہتے ہو۔

حضرت زیدؓ خود بیان فرماتے ہیں:

فکذبتنی رسول اللہ صلی اللہ
 علیہ وسلم وصدقہ فاصابنی ہم
 حضور نے مجھے جھوٹا قرار دیا اور عبداللہ
 بن ابی کی تصدیق فرمائی اس پر مجھے اتنا غم
 لاحق ہوا کہ کبھی اتنا غم نہیں ہوا تھا۔

لم یصبنی مثله قط۔ (۱)

اگر حضور حاضر و ناظر تھے اور علم جمیع ماکان و مایکون رکھتے تھے تو حضور نے ایک
 سچے کو جھوٹا اور جھوٹے کو سچا کیسے مان لیا؟ صحیح بات یہ ہے کہ ناواقفیت کی وجہ سے یہ صورت
 حال پیش آئی۔ مولوی نعیم الدین اگر تفسیر میں یہ حصہ نقل کر دیتے تو ان کے ان دونوں عقیدوں
 کا کیا بنتا؟ لہذا وہ اسے گول کر گئے۔

پھر جب سورہ منافقون نازل ہو گئی تو حضور نے حضرت زیدؓ کو بلا کر فرمایا:

ان اللہ قد صدقک یا زید۔ (۲) اے زید! اللہ نے تجھے سچا قرار دے دیا۔

وہ آیتیں جن کی تفسیر نہیں بیان کی

قرآن کی کچھ آیتیں ایسی ہیں کہ مولوی نعیم الدین نے سرے سے ان کی تفسیر ہی
 نہیں بیان کی، خاص طور سے اس قسم کی آیتیں وہ ہیں جن سے ان کے کسی آبائی اور موروثی
 عقیدے کی تردید ہوتی ہے، ”خزائن العرفان“ میں اس طرح کی بہت سی مثالیں موجود ہیں،
 اختصار کو مد نظر رکھتے ہوئے ہم صرف ایک آیت درج کر رہے ہیں۔

(۱) بخاری ج ۲ ص ۷۲ (۲) بخاری ج ۲ ص ۷۲۔

صرف ایک نمونہ

سورہ آل عمران میں حضور کو خطاب کرتے ہوئے ارشاد باری ہے:

لَيْسَ لَكَ مِنَ الْأَمْرِ شَيْءٌ
أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ
ظَالِمُونَ. (پ ۴ رکوع ۴)

یہ بات تمہارے ہاتھ نہیں، یا انھیں توبہ کی
توفیق دے یا ان پر عذاب کرے کہ وہ
ظالم ہیں۔ (ترجمہ مولوی احمد رضا خاں)

مولوی احمد رضا خاں کے نقل کردہ ترجمہ سے ہی پتہ چلتا ہے کہ کوئی نہ کوئی بات ضرور
ایسی ہوئی تھی جس کے بارے میں اللہ تعالیٰ فرماتا ہے لَيْسَ لَكَ مِنَ الْأَمْرِ شَيْءٌ (یہ
بات تمہارے ہاتھ نہیں یعنی اس کا آپ کو اختیار نہیں)

مولوی نعیم الدین نے ”خزانة العرفان“ میں اس آیت کی سرے سے کوئی تفسیر نہیں
بیان کی۔ (۱) اس کے تحت کچھ لکھا ہی نہیں، جب کہ امام بخاری، حضرت عبداللہ بن عمرؓ کے
حوالے سے آیت کا شان نزول بیان کرتے ہوئے فرماتے ہیں:

انه سمع رسول الله صلى الله
عليه وسلم اذا رفع راسه من
الركوع في الركعة الأخيرة من
الفجر يقول اللهم العن فلاناً
وفلاناً وفلاناً بعدما يقول سمع
الله لمن حمده ولك الحمد
فانزل الله لَيْسَ لَكَ مِنَ الْأَمْرِ
شَيْءٌ الى قوله فَإِنَّهُمْ ظَالِمُونَ (۲)

انھوں نے (عبداللہ بن عمرؓ) سنا کہ
رسول اللہ صلی اللہ علیہ وسلم جب فجر کی
آخری رکعت میں رکوع سے سر اٹھاتے تو
فرماتے اے اللہ! فلاں، فلاں اور فلاں
پر لعنت فرما، یہ جملے حضور سمع اللہ
لمن حمده ولك الحمد کے بعد
ادا فرماتے اس پر آیت کریمہ لَيْسَ
لَكَ مِنَ الْأَمْرِ شَيْءٌ تافانہم
ظالمون نازل ہوئی۔

(۱) قارئین اس سلسلے میں خزانة العرفان کا ص ۸۷ ملاحظہ کر سکتے ہیں (۲) بخاری ج ۲ ص ۶۵۵۔

امام بخاری نے یہ حدیث نقل کرنے کے بعد فوراً ایک اور حدیث جو کہ حضرت ابو ہریرہ رضی اللہ تعالیٰ عنہ سے مروی ہے اور بالکل اسی مفہوم کی ہے، نقل کی ہے، یہی حدیث عبد اللہ بن عمرؓ سے بخاری ج ۲ ص ۱۰۹۱ پر بھی موجود ہے۔

علامہ سیوطیؒ آیت کی تفسیر میں رقم طراز ہیں:

ونزل لما كسرت رباعيته صلى
الله عليه وسلم وشج وجهه يوم
احد فقال كيف يفلح قوم خضبوا
وجه نبيهم بالدم. (۱)

یہ آیت اس وقت نازل ہوئی جب غزوہ
احد میں حضور اقدس صلی اللہ علیہ وسلم کے
رباعی دانت ٹوٹ گئے اور آپؐ کا چہرہ
مبارک زخمی ہو گیا تھا، حضورؐ نے فرمایا کہ
وہ قوم کیسے فلاں پاسکتی ہے جس نے
اپنے نبی کے چہرہ کو خون سے رنگ دیا ہو

بہر حال اس آیت کا شان نزول خواہ بعض کفار پر لعنت بھیجنے کا واقعہ ہو یا غزوہ احد
میں دندان مبارک کے شہید اور چہرہ مبارک کے مجروح ہو جانے کا واقعہ، اس سے اتنا تو ثابت
ہی ہو گیا کہ حضور مختار کل نہیں تھے، اور حضور جو چاہیں کریں اس اختیار نہیں تھا، شان نزول
دونوں واقعات میں سے جس کو بھی قرار دیا جائے بہر صورت حضور کو کفار کو بددعا دینے اور ان
کے بارے میں لعنتی کلمات کہنے سے منع فرما دیا گیا کہ:

لَيْسَ لَكَ مِنَ الْأَمْرِ شَيْءٌ أَوْ
يَتُوبَ عَلَيْهِمْ أَوْ يُعَذِّبُهُمْ فَإِنَّهُمْ
ظَالِمُونَ. (آل عمران پ ۴ رکوع ۴)

یہ معاملہ آپ کے اختیار میں نہیں، یا تو ان
(کافروں) کو توبہ کی توفیق نصیب
فرمائے گا یا انہیں عذاب دے گا
کیوں کہ وہ ظالم ہیں۔

آیت کا شان نزول نقل کرنے میں چونکہ ”عقیدہ مختار کل“ کی تردید ہو رہی تھی اس
لئے مولوی نعیم الدین نے چپ سادھ لی، لیکن ان کے خاموشی اختیار کرنے سے حقیقت واقعہ

تھوڑی بدل جائے گی وہ تو اپنی جگہ ہی رہے گی، خواہ مولوی نعیم الدین بیان کریں، نہ کریں۔

بس چند ہی نمونے

”خزائن العرفان“ سے اب تک تین طرح کے نمونے پیش کئے گئے ہیں [۱] وہ

آیتیں جن کی تفسیر غلط بیان کی گئی ہے، [۲] وہ آیتیں جن کی تفسیر ادھوری بیان کی گئی ہے، [۳] وہ آیتیں جن کی تفسیر ہی نہیں بیان کی گئی۔

قارئین ملاحظہ کر چکے ہیں کہ یہ سارے وہ مقامات ہیں جہاں رضا خانیوں کے کسی نہ کسی عقیدے کی تردید ہو رہی ہوتی ہے، مولوی نعیم الدین انتہائی چال بازی اور چالاکی کے ساتھ اپنے قارئین کے سامنے وہ حقیقت ہی نہیں لاتے جس سے ان سے باز پرس ہو سکے کہ جب قرآن ان عقائد کی تردید کر رہا ہے تو آپ کا یہ عقیدہ کیوں؟

آخر میں ہم قارئین کے سامنے یہ بات بھی واضح کر دینا چاہتے ہیں کہ جس طرح مولوی احمد رضا خاں کے ترجمہ قرآن ”کنز الایمان“ میں غلط ترجمے کے صرف چند نمونے ہی ہم نے پیش کئے تھے، اسی طرح ”خزائن العرفان“ سے بھی مولوی نعیم الدین کی حرفتوں کے بس چند ہی نمونے لائے گئے ورنہ اس قسم کی مثالیں انگلیوں پر نہیں گنی جاسکتیں۔

قرآن کے ساتھ مذاق کب تک؟

رضا خانی جماعت کے ”اعلیٰ حضرت“ مولوی احمد رضا خاں بریلوی اور اس جماعت کے ”صدر الافاضل“ مولوی نعیم الدین مراد آبادی نے اپنے عقائد باطلہ کو ثابت کرنے یا انھیں بچانے کے لئے، قرآن کو کس کس طرح مشق ستم بنایا ہے، اس کی تفصیل قارئین کے سامنے آچکی، آخر قرآن کے ساتھ یہ مذاق کب تک چلے گا؟ قرآن وحدیث کے ساتھ کھلواڑ کرنے والوں کو کب تک برداشت کیا جائے گا؟ قارئین کو اس کا فیصلہ کرنا ہے۔



محرف قرآن کو جلا دینے کا فتویٰ درست ہے

قارئین کرام! اس کتاب کے ابتدائی صفحات میں پڑھ چکے ہیں کہ حکومت سعودی عرب سمیت سات عرب ملکوں نے ”کنز الایمان“، ”خزائن العرفان“ و ”تفسیر نعیمی“ پر پابندی لگا دی ہے، اور یہ بھی حکم دیا ہے کہ قرآن مجید کو تحریف سے بچانے کے لئے ان کے نسخوں کو جلا دیا جائے۔

اس پابندی پر دنیاۓ رضا خانیت نے جو جھٹکا محسوس کیا ہے اس کی مختصر تفصیل ابتدائی صفحات میں قارئین کے سامنے آگئی۔

”کنز الایمان“ وغیرہ کو جلا دینے کے حکم پر دنیاۓ رضا خانیت کا یہ اعتراض ہے کہ دیکھو ان سعودیوں، وہابیوں نے قرآن مجید جلا دینے کا حکم دیدیا، ان لوگوں کے دل میں ذرہ برابر قرآن کا احترام نہیں، یہ لوگ قرآن کو مانتے ہی نہیں ورنہ اتنا سخت حکم کیوں دیتے۔

حالانکہ یہ حکم بھی قرآن کے انتہائی احترام کے نتیجہ میں دیا گیا ہے، اور اس سے قرآن مجید کو تحریف سے بچانا مقصود ہے کہ نہ کنز الایمان، خزائن العرفان اور تفسیر نعیمی کے نسخے رہیں گے نہ تحریف قرآن کو راہ ملے گی۔

ہمارے پچھلے مباحث سے یہ بات روز روشن کی طرح عیاں ہوگئی کہ مولوی احمد رضا خاں اور مولوی نعیم الدین نے اپنے ترجمہ و تفسیر کے ذریعہ نیز مولوی احمد یار خاں نعیمی نے ان دونوں حضرات کا تتبع کر کے قرآن مجید کے معانی و مفاہیم میں تحریف کی ہے اور اپنی من مانیوں کے ذریعہ قرآن کو باز سچے اطفال بنا کر رکھ دیا ہے، ان حالات میں قارئین خود فیصلہ کر سکتے ہیں کہ قرآن کو ان تحریفات سے بچانا اور محفوظ رکھنا ضروری ہے یا نہیں؟

اس پس منظر میں سعودی عرب کے ماہوار رسالہ ”التھامن الاسلامی“ (مکہ مکرمہ)

کے یہ الفاظ پڑھئے:

حذرت الامانة العامة لرابطة
العالم الاسلامی من خطورة
ترجمة معانی القرآن الکریم
باللغة الاردوية لأحمد رضاخان
وهامشا وتفسير محمد نعیم
الدین مراد ابادی لما تشتمل
عليه من اکاذیب وخرافات
وبدع وطالبت الامانة العامة فی
تعمیم اصدرته بهذا الشأن جمیع
المعاهد والمراكز الاسلامیة
والعربیة وكافة المسئولين بها
متابعة هذه النسخ و احراقها
حفاظا علی کلام الله عزوجل
من التحرف.

(رمضان المبارک ۱۴۰۲ھ ص ۹۴)

رابطہ عالمی اسلامی (مکہ مکرمہ) کی
سکریٹریٹ نے احمد رضا خاں کے اردو
ترجمہ قرآن اور اس پر نعیم الدین
مراد آبادی کے حاشیہ و تفسیر نعیمی کی
خطرناکیوں سے بچنے اور محتاط رہنے کی
ہدایت کی ہے کیوں وہ جھوٹ، خرافات
اور بدعات کا پلندہ ہیں، سکریٹریٹ نے
یہ بھی مطالبہ کیا ہے کہ اس کی اس ہدایت
کو تمام اسلامی و عربی اداروں و مراکز نیز
وہاں کے ذمہ داروں تک پہنچا دیا
جائے۔ وہ سب بھی اس ترجمہ و تفسیر پر
پوری نظر رکھیں اور کلام اللہ کو تحریف سے
بچانے کے لئے اس ترجمہ و تفسیر کے
سارے نسخوں کو جلادیں۔

دیکھئے اس عبارت میں صاف طور سے کہا جا رہا ہے کہ کلام الہی کو تحریف سے بچانے
کے لئے مولوی احمد رضا خاں وغیرہ کے ترجمہ و تفسیر کو جلادیا جائے، یہاں نعوذ باللہ قرآن کو جلانا
مقصود نہیں، بلکہ اس ترجمہ و تفسیر کو جلانا مقصود ہے جن سے کلام الہی میں تحریف کو راہ مل رہی
ہے اب چونکہ وہ ترجمہ و تفسیر مع الفاظ قرآنی ہے اس لئے ضمناً اس کا احراق بھی لازم آرہا ہے،
مگر اس سے بچنا اس لئے ممکن نہیں کہ پھر اس محرف ترجمہ و تفسیر کو اس انجام تک نہیں

پہنچایا جاسکتا جس کی وہ مستحق ہے۔

قرآن مجید کے اُن نسخوں کو جلادینا جن سے تحریف کو راہ ملتی ہو، درحقیقت خلیفہ راشد امیر المومنین حضرت عثمان غنی رضی اللہ تعالیٰ عنہ کی سنت ہے، انھوں نے بھی اپنے عہد خلافت میں تمام بلاد و امصار سے قرآن مجید کے ان نسخوں کو منگا کر جن سے قرآن میں آئندہ کبھی بھی چل کر تحریف کا خطرہ تھا، جلادینے کا حکم دیا تھا۔

حضرت عثمانؓ کا یہ وہ ”جرم“ ہے جس کو شیعوں نے آج تک معاف نہیں کیا، مگر اہل سنت کے نزدیک یہ کوئی جرم نہیں تھا، حضرت عثمانؓ نے جو کچھ کیا وہ بالکل صحیح کیا اور ٹھیک کیا، اور جتنے صحابہ کرامؓ بشمول حضرت علیؓ اس زمانہ میں موجود تھے کسی نے بھی حضرت عثمانؓ کے اس اقدام کی مخالفت یا اس پر اعتراض نہیں کیا۔

علامہ محمود آلوسی لکھتے ہیں:

امام بخاریؒ نے حضرت انسؓ سے روایت کیا ہے کہ حضرت حذیفہؓ بن الیمان حضرت عثمانؓ کے پاس آئے اس زمانہ میں وہ اہل عراق کے ساتھ آرمینہ اور آذربائیجان کو فتح کرنے کے لئے اہل شام سے جنگ کر رہے تھے، حضرت حذیفہؓ نے قرآن کی قرأت میں اہل عراق کا جو اختلاف دیکھا اس سے انھیں بڑی گھبراہٹ اور خطرہ پیدا ہوا، انھوں نے حضرت عثمانؓ سے کہا کہ امت کو (قرآن میں) ان اختلافات میں پڑنے سے پہلے ہی بچا لیجئے جو یہود

فقد روى البخارى عن انس ان حذيفة بن اليمانى قدم على عثمان و كان يغازى اهل الشام فى فتح ارمينية واذربيجان مع اهل العراق فافزع حذيفة اختلافهم فى القراءة فقال لعثمان ادرك الامة قبل ان يختلفوا اختلاف اليهود والنصارى فارسل الى حفصة ان ارسلنى الىها بالصحف ننسخها ثم نرددها اليك فارسلت بها حفصة الى عثمان فامر زيد بن ثابت

وعبدالله بن الزبير وسعيد بن
العاص وعبدالرحمن بن الحرث
بن هشام فنسخوها في
المصاحف.

ونصاری نے (توریت و انجیل) میں کئے
ہیں، چنانچہ حضرت عثمانؓ نے حضرت
حفصہؓ کے پاس آدمی بھیجا کہ آپ کے
پاس قرآن کا جو نسخہ ہے اسے ہمارے پاس
بھیج دیئے ہم اس کی نقل تیار کریں گے،
پھر آپ کو لوٹا دیں گے، حضرت حفصہ نے
بھیج دیا تو حضرت عثمانؓ نے زید بن ثابتؓ
سعید بن العاصؓ اور عبدالرحمن بن حرثؓ
(۱) کو حکم دیا کہ مختلف جلدوں میں اس کی
نقلیں تیار کریں۔

پھر یہ بتاتے ہوئے کہ حضرت عثمانؓ نے قرأتِ قریش کے مطابق قرآن کو لکھنے کا
حکم دیا، فرماتے ہیں:

ففعلو حتى اذا نسخوا الصحف
في المصاحف رد عثمان
الصحف الى حفصة وارسل الى
كل افق بمصحف مما نسخوا
وامر بما سواه من القراءات في
كل صحيفة او مصحف ان
يحرق.

چنانچہ ان لوگوں نے نقلیں تیار کیں،
حضرت عثمانؓ نے وعدہ کے مطابق
حضرت حفصہؓ کے پاس والا قرآن کا نسخہ
انہیں واپس کر دیا اور جو نسخے مذکورہ تینوں
حضرات نے تیار کئے تھے وہ نسخے
ہر طرف بھجوا دیئے اور یہ بھی حکم دیا کہ ان
نسخوں کے علاوہ دیگر قراءتوں کے جو
نسخے ہیں انہیں جلا دیا جائے۔

آگے لکھتے ہیں:

(۱) بعض روایتوں سے اس کام میں اور حضرات کی بھی شمولیت ثابت ہوتی ہے۔

وقد ارتضى ذالك اصحاب
رسول الله صلى الله عليه وسلم
حتى ان لمرتضى كرم الله تعالى
وجهه قال على ما اخرج ابن ابى
داؤد بسند صحيح عن سويد بن
غفلة عنه لا تقولوا فى عثمان
الاخير افعال الله ما فعل الذى فعل
فى المصحف الا من ملاء منا
وفى رواية لو وليت لعملت
بالمصحف الذى عمله عثمان.

رسول اللہ صلی اللہ علیہ وسلم کے اصحاب
حضرت عثمانؓ کے اس حکم سے راضی تھے،
یہاں تک کہ حضرت علی مرتضیٰ کرم اللہ وجہ
نے ابن ابی داؤد کی روایت کے مطابق
جو سويد بن غفلة سے سند صحیح کے ساتھ
مروی ہے، فرمایا کہ حضرت عثمانؓ کے
بارے میں سوائے بھلائی کے کوئی اور
بات نہ کہو، خدا کی قسم! انھوں نے قرآن
کے سلسلے میں جو کچھ کیا ہماری مرضی سے
کیا اور ایک روایت میں یہ ہے کہ اگر میں
خليفة ہوتا تو میں بھی وہی کرتا جو حضرت
عثمان نے کیا۔

پھر لکھتے ہیں:

وهذا الذى ذكرناه من فعل
عثمان هو ما ذكره غير واحد من
المحققين حتى صرحوا بان
عثمان لم يصنع شيئا فيما جمعه
ابوبكر من زيادة او نقص او تغيير
ترتيب سوى انه جمع الناس على
القراءة بلغة قریش محتجبان
القرآن نزل بلغتهم. (۱)

یہ ساری باتیں جو حضرت عثمانؓ کے متعلق
نقل کی گئیں ان کو متعدد محققین نے بیان
کیا ہے یہاں تک کہ انھوں نے بصراحت
یہ بھی لکھ دیا ہے کہ حضرت عثمانؓ نے قرآن
کے اس نسخہ میں جو حضرت ابوبکرؓ نے جمع
کرایا تھا، کوئی زیادتی یا کمی یا ترتیب کی
تبدیلی نہیں کی، بس انھوں نے اتنا کیا کہ
لوگوں کو اس لغت قریش کی قرأت پر جمع
کر دیا جس پر قرآن کا نزول ہوا تھا۔

ان تفصیلات سے پتہ چلا کہ مختلف علاقوں اور ممالک میں اسلام پھیل جانے کے بعد زبان و بیان کے اختلاف کے نتیجہ میں آیات قرآنی میں اختلاف قرأت پیدا ہوا، اور لوگ لغت قریش سے ہٹ گئے اور یہی نہیں بلکہ ان مختلف قراءتوں کو، قرآن کے اپنے پاس والے نسخوں میں لکھ ڈالا (۱) جس کی وجہ سے یہ ڈر پیدا ہو گیا کہ قرآن اس لغت قریش سے مختلف نہ ہو جائے جس پر اس کا نزول ہوا تھا، لہذا حضرت عثمان رضی اللہ عنہ نے قرآن کے اس نسخہ کی نقلیں تیار کرائیں جو عہد صدیقی میں مدون ہوا تھا اور جوام المؤمنین حضرت حفصہ رضی اللہ عنہا کے پاس موجود تھا، جو نسخے اس سے مختلف تھے ان سب کو جلا دینے کا حکم دیا تا کہ آئندہ کبھی بھی الفاظ قرآن و قراءت قرآن میں تحریف کا اندیشہ نہ رہے۔

غور کیجئے حضرت عثمانؓ نے قرآن کے ان نسخوں کو جلا دینے کا حکم دیا تھا جو محرف تو نہ تھے، مگر آئندہ ان سے اس کا خطرہ تھا، تو پھر قرآن کا وہ ترجمہ و تفسیر جن کے ذریعہ قرآن میں تحریف معنوی کی گئی ہو، قرآن کی حفاظت کے پیش نظر کیوں نہ جلا دینے کا حکم دیا جائے۔

اس سے قارئین خود نتیجہ اخذ کر سکتے ہیں کہ سعودی عرب وغیرہ کے علماء نے کلام الہی کو تحریف سے بچانے کے لئے ”کنز الایمان“ وغیرہ کے نسخوں کو جلا دینے کا جو فتویٰ دیا ہے وہ اسی احتیاط کا مظہر ہے جو حضرت عثمانؓ کے عمل سے ثابت ہے، ظاہر ہے کہ حضرت عثمانؓ نے قرآن کے جن نسخوں کو جلانے کا حکم دیا تھا اس میں بھی پورا قرآن موجود تھا تو شیعوں کی طرح رضا خانی بھی کہہ دیں کہ حضرت عثمانؓ کے دل میں نعوذ باللہ قرآن کا احترام نہیں تھا۔

بلا شک و شبہ حضرت عثمانؓ کا یہ حکم سراسر محبت قرآنی و حفاظت قرآنی کے جذبہ سے سرشار تھا، اسی لئے انھیں تمام اصحاب رسولؐ کی حمایت حاصل تھی، حضرت عثمانؓ کے اس اقدام پر اعتراض دراصل اپنے جیٹ باطنی کا اظہار ہے۔

روح المعانی کی مذکورہ عبارتوں سے جو بات ظاہر ہوئی، اس کے علاوہ علامہ

جلال الدین سیوطیؒ یہ بتاتے ہوئے کہ جو قرآن بوسیدگی یا کسی دوسری وجہ سے پڑھنے پڑھانے اور استعمال کے لائق نہ ہو، اسے کیا کیا جائے، فرماتے ہیں:

وان احرق بالنار فلا بأس احرق
عثمان مصاحف کان فیہا آیات
وقراءات منسوخة ولم ینکر علیہ
(۱)

اور اگر جلادے تو بھی کوئی حرج نہیں،
حضرت عثمانؓ نے ان مصاحف کو جلوا دیا
تھا جن میں منسوخ التلاوت آیات
وقرأتیں تھیں، حضرت عثمانؓ پر کوئی
اعتراض نہیں ہوا۔

خلاصہ یہ کہ قرآن مجید کو تحریف سے بچانے کے جذبے کے تحت سعودی علماء کے ”کنز الایمان“ وغیرہ کو جلادینے کے فتویٰ کو، قرآن کی بے حرمتی سے تعبیر کرنا اپنی جہالت کا ثبوت دینا ہے۔



کیا تورات کا کچھ حصہ اڑ گیا تھا

توریت کا مقصد نزول

توریت، بنی اسرائیل کی ہدایت و رہنمائی کے لئے حضرت موسیٰ علیہ الصلوٰۃ والسلام پر نازل کی گئی تھی، خود بنی اسرائیل نے حضرت موسیٰ سے استدعاء کی تھی کہ ان کے لئے کوئی آسمانی کتاب لے آئیں، جس کی ہدایات و احکام پر وہ عمل کریں، اور اسی کے مطابق زندگی گزاریں۔

سورہ بقرہ میں ہے:

وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ
الطُّورَ خُذُوا مَا آتَيْنَاكُمْ بِقُوَّةٍ
وَاذْكُرُوا مَا فِيهِ لَعَلَّكُمْ تَتَّقُونَ
(پا رکوع ۸)

اور جب ہم نے تم سے عہد لیا، اور تم پر
طور کو اونچا کیا، تو جو کچھ ہم تم کو دیتے ہیں
زور سے، اور اس کے مضمون یاد کرو، اس
امید پر کہ تمہاری پرہیزگاری ملے۔

(ترجمہ مولوی احمد رضا خاں)

اس آیت کی تفسیر میں مولوی نعیم الدین مراد آبادی لکھتے ہیں:

”پھر تم نے اس کے احکام کو شاق و گراں جان کر قبول سے انکار کر دیا، باوجودیکہ
تم نے خود ہالاح حضرت موسیٰ علیہ السلام سے ایسی آسمانی کتاب کی استدعاء کی تھی جس
میں قوانین شریعت و آئین عبادت مفصل مذکور ہوں، اور حضرت موسیٰ علیہ السلام نے تم
سے بار بار اس کے قبول کرنے اور اس پر عمل کرنے کا عہد لیا تھا، جب وہ کتاب عطا ہوئی
تم نے اس کے قبول کرنے سے انکار کر دیا اور عہد پورا نہ کیا۔“ (خزائن العرفان ص ۱۱)

اس تفسیر سے خاص طور سے ظاہر ہے کہ توریت میں دو باتیں مفصل مذکور تھیں [۱] قوانین شریعت [۲] آئین عبادت، خاص طور سے انھیں دو کے لئے بنی اسرائیل نے حضرت موسیٰ علیہ السلام سے ایک آسمانی کتاب کی استدعاء کی تھی، ظاہر ہے کہ جب انہی دو کے لئے خاص طور سے توریت کا نزول ہوا تھا تو یہ چیزیں اس میں مفصل ضرور مذکور رہی ہوں گی۔

توریت میں کیا تھا؟

توریت میں کیا تھا؟ اس کے بارے میں تھوڑا سا اشارہ ابھی مولوی نعیم الدین کی تفسیر سے مل گیا، یعنی بنی اسرائیل کے لئے قوانین شریعت اور آئین عبادت کی تفصیل، اس کے علاوہ خود قرآن میں بھی تین جگہ توریت کا یوں تعارف کرایا گیا ہے۔

پھر ہم نے موسیٰ کو کتاب عطا فرمائی پورا احسان کرنے کو اس پر جو نیکو کار ہے اور ہر چیز کی تفصیل اور ہدایت اور رحمت کہ کہیں وہ اپنے رب سے ملنے پر ایمان لائیں۔ (ترجمہ مولوی احمد رضا خاں)

اور ہم نے اس کے لئے تختیوں میں لکھ دی ہر چیز کی نصیحت اور ہر چیز کی تفصیل اور فرمایا اے موسیٰ اسے مضبوطی سے لے، اور اپنی قوم کو حکم دے کہ اس کی اچھی باتیں اختیار کریں۔

(ترجمہ مولوی احمد رضا خاں)

اور جب موسیٰ کا غصہ تھا تختیاں اٹھالیں اور ان کی تحریر میں ہدایت اور رحمت ہے

[۱] ثُمَّ آتَيْنَا مُوسَى الْكِتَابَ تَمَامًا عَلَى الَّذِي أَحْسَنَ وَتَفْصِيلًا لِّكُلِّ شَيْءٍ وَهُدًى وَرَحْمَةً لِّعَلَّهُمْ بِلِقَاءِ رَبِّهِمْ يُؤْمِنُونَ.

(انعام ۸۶ رکوع ۶)

[۲] وَكَتَبْنَا لَهُ فِي الْأَلْوَا ح مِنْ كُلِّ شَيْءٍ مَوْعِظَةً وَتَفْصِيلًا لِّكُلِّ شَيْءٍ فَخُذْهَا بِقُوَّةٍ وَأْمُرْ قَوْمَكَ يَأْخُذُوا بِأَحْسَنِهَا. (اعراف ۹۷ رکوع ۸)

[۳] وَلَمَّا سَكَّتْ عَنْ مُوسَى الْغَضَبُ أَخَذَ الْأَلْوَا حَ وَفِي

نُسَخَتْهَا هُدًى وَرَحْمَةً لِلَّذِينَ هُمْ
لِرَبِّهِمْ يَرْهَبُونَ۔
ان کے لئے جو اپنے رب سے ڈرتے
ہیں۔“ (ترجمہ مولوی احمد رضا خاں)

(اعراف ۹ رکوع ۹)

ان آیات کی روشنی میں ظاہر ہوا کہ توریت میں درج ذیل چیزیں موجود تھیں۔

(الف) ہر چیز کی تفصیل

(ب) ہدایت و رحمت

(ج) ہر ایک کے لئے نصیحت

کسی آسمانی کتاب کا ہدایت و رحمت اور نصیحت ہونا نہ باعث حیرت و تعجب ہے نہ
کسی تلاش و تحقیق کا محتاج، مگر توریت کا تَفْصِيْلًا لِّكُلِّ شَيْءٍ یعنی ہر چیز کی تفصیل ہونا
وضاحت طلب ہے کہ آخر ہر چیز کی تفصیل سے کیا مراد ہے؟

تَفْصِيْلًا لِّكُلِّ شَيْءٍ کا مطلب

”ہر چیز کی تفصیل“ ہونے کا ایک بالکل صاف اور واضح مطلب یہ ہے کہ توریت
ہر اس چیز کی تفصیل تھی جس کے لئے بنی اسرائیل نے ایک آسمانی کتاب کا مطالبہ کیا تھا، یعنی
بقول مولوی نعیم الدین مراد آبادی قوانین شریعت اور آئین عبادت، گویا یہی چیزیں توریت
میں تفصیل کے ساتھ بیان کر دی گئی تھیں کہ بنی اسرائیل انھیں کے مطابق اپنی زندگی گزاریں،
اور انھیں کے متعلق سختی اور مضبوطی سے پکڑنے یعنی توریت کے احکام پر مضبوطی کے ساتھ عمل
پیرا ہونے کا حکم دیا گیا تھا۔

ہر چیز کی تفصیل کا ایک دوسرا مطلب یہ ہو سکتا ہے کہ توریت، عالم کائنات کی ہر ہر
چیز کی تفصیل تھی، خواہ اس کا تعلق دین سے ہو، یا نہ ہو، یہاں تک کہ چرند پرند شجر و حجر، جنگل
بیابان، حیوانات و جنات، آسمان و زمین، مشینیں اور کارخانے، مشینوں اور کارخانوں کے گل
پرزے، درختوں کے پھل پھول، پتے اور شاخیں وغیرہ وغیرہ، ان میں سے ہر ہر چیز کی تفصیل

توریت میں بیان کردی گئی ہو، جملہ علوم و فنون توریت میں موجود ہوں، خواہ وہ احکام شرع سے متعلق ہوں یا نہ ہوں۔

مولوی احمد رضا خاں کے المفلوظ سے پتہ چلتا ہے کہ وہ اس دوسرے مطلب کو صحیح سمجھتے ہیں لیکن جب ہم سارے مستند مفسرین کو دیکھتے ہیں تو ان کی بیان کردہ تفسیر ”تَفْصِيلاً لِّكُلِّ شَيْءٍ“ کے پہلے مطلب کے موافق و مطابق نظر آتی ہے۔

امام رازیؒ لکھتے ہیں:

پھر اللہ تعالیٰ نے توریت میں جو دینی نعمتیں ہیں انھیں بیان کیا اور وہی ہر چیز کی تفصیل ہے اس سے مراد ان چیزوں کی تفصیل ہے جو دین کے ساتھ خاص ہیں۔

ثُمَّ بَيَّنَّ تَعَالَى مَا فِي التَّوْرَةِ مِنَ النِّعَمِ فِي الدِّينِ وَهُوَ تَفْصِيلُ كُلِّ شَيْءٍ وَالْمُرَادُ بِهِ مَا يَخْتَصُّ بِالْدِّينِ (تفسیر کبیر ج ۲ ص ۲۵۳)

تفسیر ابی سعود میں ہے:

یعنی ہر اس چیز کا مفصل بیان کہ دین میں جن کی ضرورت پڑتی ہے۔

تَفْصِيلاً لِّكُلِّ شَيْءٍ وَبَيَانًا مَّفْصِلاً لِّكُلِّ مَا يَحْتَاجُ إِلَيْهِ فِي الدِّينِ.

(تفسیر ابی سعود علی ہاشم تفسیر کبیر ج ۲ ص ۲۴۸)

زاد المسیر میں ہے:

یعنی ان کی شریعت کے امر میں ہے ہر اس چیز کا بیان جس کے جاننے کے وہ محتاج ہوں، تاکہ وہ بعث بعد الموت اور جزاء پر ایمان لائیں۔

أَيُّ تَبْيَانٍ لِّكُلِّ شَيْءٍ مِنْ أَمْرِ شَرِيعَتِهِمْ مِمَّا يَحْتَاجُونَ إِلَيْهِ عِلْمَهُ لِكَيْ يُؤْمِنُوا بِالْبَعْثِ وَالْجَزَاءِ (ج ۳ ص ۱۵۴)

روح المعانی میں ہے:

ہر اس چیز کا مفصل بیان، دین میں جن کے وہ محتاج ہوں۔

أَيُّ بَيَانٍ مَّفْصِلاً لِّكُلِّ مَا يَحْتَاجُ إِلَيْهِ فِي الدِّينِ. (ج ۸ ص ۶۰)

یہی بات تفسیر حسینی اردو ج ۱ ص ۲۹۴، تنویر المقیاس من تفسیر ابن عباس پ ۵ ص ۲۶، بیضاوی جلد ۱ ص ۲۷۵، اور جلالین ج ۱ ص ۱۲۸ پر بھی موجود ہے (۱) غرضیکہ سارے مفسرین نے تَفْصِيْلًا لِّكُلِّ شَيْءٍ کا مطلب یہی بتایا ہے کہ اُن چیزوں کی تفصیل دینی معاملات میں جن کی ضرورت پڑتی ہے، مثلاً حلال و حرام وغیرہ، اس کے علاوہ کسی نے یہ مطلب نہیں بتایا، کہ دنیا بھر کے علوم و فنون، مشینوں اور فیکٹریوں کے آلات کی تفصیل، جنگل و بیابان کے کنکروں، پتھروں اور درختوں کے پتوں اور شاخوں کی تعداد، توریت میں بیان کی گئی ہے، یہ ایک ایسی بات ہے جو دین سے ادنیٰ ممارست رکھنے والے پر بھی ظاہر ہے کہ آسمانی کتاب میں ان امور کے بیان کی کیا ضرورت ہے، اور جن امور کی تفصیل بیان کی گئی وہ محض دینی امور تھے، نہ کہ دینی و دنیوی سارے امور، لیکن اعلیٰ حضرت بریلوی اس غلط فہمی میں مبتلا ہیں، یا یوں کہتے کہ جان بوجھ کر غلط فہمی پھیلانے کی کوشش کر رہے ہیں، چنانچہ ان کا یہ ملفوظ ملاحظہ کریں۔

ایک صاحب نے سوال کیا کہ جب توریت کے متعلق قرآن میں ارشاد ہے:

ثُمَّ آتَيْنَا مُوسَى الْكِتَابَ تَمَامًا عَلَى
الَّذِي أَحْسَنَ وَتَفْصِيْلًا لِّكُلِّ شَيْءٍ
وَهُدًى وَرَحْمَةً. (سورۃ النعام پ ۵)

پھر دی ہم نے موسیٰ کو کتاب، نعمت پوری
کرنے کے لئے نیک کام والوں پر اور
ہرشی کی تفصیل اور ہدایت و رحمت۔

اس آیت سے پتہ چلا کہ توریت ”تفصیل کل شے“ ہے تو دوسرے سے علم حاصل کرنے کی کیا ضرورت؟ یعنی پھر حضرت موسیٰ علیہ السلام کو کیوں حکم ہوا، کہ جاؤ، ہمارا ایک بندہ فلاں پہاڑ پر ہے، اس سے علم حاصل کرو۔

اس سوال کا ”اعلیٰ حضرت“ نے بایں الفاظ جواب دیا:

”توریت کا ”تفصیل کل شے“ ہونا فرمایا گیا ہے اس تفصیل کا باقی رہنا کہیں نہیں

(۱) اسی مفہوم کی سورۃ اعراف کی آیت کی تفسیر بھی جمہور مفسرین نے یہی کی ہے، ملاحظہ ہو زاد المسیر ج ۳ ص ۲۵۸، روح المعانی ج ۹ ص ۵۷، بیضاوی ج ۱ ص ۲۹۷، تفسیر کبیر ج ۴ ص ۴۲۵، اور جلالین ج ۱ ص ۱۴۱ وغیرہ۔

فرمایا، موسیٰ علیہ الصلوٰۃ والسلام جب توریت لے کر آئے، یہاں دیکھا کہ لوگ گنوسالہ کے آگے سجدہ کرتے اور اس کی پرستش کرتے ہیں، آپ کی شان جلالی کی یہ حالت تھی کہ جس وقت جلال طاری ہوتا، آدھ گز آگ کا شعلہ کلاہ مبارک سے اوپر اٹھتا، جلال میں آکر الواح توریت پھینک دیں وہ ٹوٹ گئیں، امام مجاہد تلمیذ حضرت عبداللہ بن عباس رضی اللہ عنہما کا قول ہے، وہ فرماتے ہیں تفصیل کل شیء اڑ گئی، صرف احکام باقی رہ گئے۔“

(المملوٰظ حصہ سوم ص ۲۲۲)

گویا اعلیٰ حضرت بریلوی نے تفصیل کل شیء کا مطلب یہ لیا ہے کہ توریت میں سارے علوم موجود تھے، ہر چیز کا بیان موجود تھا، مگر القائے الواح کے بعد چونکہ الواح ٹوٹ گئیں، اس لئے تفصیل کل شیء اڑ گئی، صرف احکام باقی رہ گئے۔

حالانکہ سیدھی سیدھی بات یہ ہے کہ توریت ”تفصیل کل شیء“ اس معنی میں تھی کہ اس میں احکام و اسرار شریعت مکمل طور پر بیان کر دیے گئے تھے، حلال و حرام کی تفصیل موجود تھی، تمام وہ امور جن کی دین میں ضرورت پڑتی، بدرجہ اتم موجود تھے، اور حضرت موسیٰ کو حضرت خضر علیہ السلام سے جو علم حاصل کرنے کا حکم دیا گیا تھا، وہ علم جزئیات کو نبیہ کا تھا، جس کی امور دینیہ میں کوئی ضرورت نہیں پڑتی، کیوں کہ اس کا تعلق حلال و حرام یا اسرار شریعت وغیرہ سے نہیں ہوتا، لہذا توریت کے ”تفصیل کل شیء“ ہونے کے باوجود حضرت موسیٰ کا علم جزئیات کو نبیہ کے لئے حضرت خضر کے پاس جانا توریت کے ”تفصیل کل شیء“ ہونے کے منافی نہیں ہے جیسا اعلیٰ حضرت بریلوی سمجھتے ہیں۔

جہاں تک اس بات کا تعلق ہے کہ الواح توریت کے ٹوٹ جانے کے بعد ”تفصیل کل شیء“ توریت سے اڑ گئی تھی، یہ بات قابل تسلیم نہیں ہے، یہ بات حضرت عبداللہ بن عباسؓ اور حضرت مجاہدؒ کی طرف منسوب کر کے بیان کی جاتی ہے، مگر ان دونوں حضرات کی طرف اس کا اسناد صحیح نظر نہیں آتا، کیوں کہ اس بات کے صحیح تسلیم کرنے کے نتیجہ میں بہت سی خرابیاں پیدا ہو جائیں گی، جس کی تفصیل ترتیب وار درج کی جا رہی ہے۔

﴿۱﴾ پچھلی سطور میں ہم لکھ چکے ہیں کہ جمہور مفسرین کے نزدیک تفصیلاً لکل شی کا مطلب، حلال و حرام نیز ان چیزوں کی تفصیل ہے جن کی دین میں ضرورت پڑتی ہے، جب ”تفصیل لکل شی“ اڑ گئی تو پھر توریت میں باقی ہی کیا بچا، جس کے متعلق اللہ تعالیٰ نے بنی اسرائیل کے سر پر طور پہاڑ مسلط کر دیا اور حکم دیا کہ خُذُوا مَا آتَيْنَاكُمْ بِقُوَّةٍ جو ہم نے تم کو دیا ہے اسے مضبوطی سے پکڑو) ظاہر ہے کہ جب حلال و حرام نیز تمام احکام شرعیہ اڑ گئے تو توریت میں بنی اسرائیل پر شاق گزرنے والی کوئی چیز نہ رہ گئی کہ وہ توریت پر عمل کرنے سے انکار کرتے اور اللہ تعالیٰ اتنی سختی کے ساتھ ان سے اصرار کرتا۔

﴿۲﴾ وہی مفسرین ایک طرف تَفْصِيلاً لِّكُلِّ شَيْءٍ کا مطلب ”دین کی ضروریات کی تفصیل“ قرار دیتے ہیں، پھر ان ہی میں کے بعض الواح توریت کے ٹوٹ جانے کے بعد تفصیل کل شی کے آسمان پر اٹھالئے جانے کا قول بھی لکھتے ہیں، ظاہر ہے کہ اگر ان کی دوسری بات مان لی جاتی تو توریت میں کچھ باقی نہیں بچتا کیونکہ جب حلال و حرام اور دین کی ضروری باتوں کی تفصیل ہی توریت سے اٹھالی گئی تو پھر توریت کے نزول کا مقصد ہی فوت ہو گیا، ظاہر ہے کہ اب بنی اسرائیل کس چیز کو آئین عبادت اور قوانین شریعت قرار دے کر اس پر عمل کریں گے۔

رہ گیا مولوی احمد رضا خاں کا یہ کہنا کہ ”صرف احکام باقی رہ گئے تھے“ یہ غلط ہے کیوں کہ تفصیل کل شی تو جمہور مفسرین کے نزدیک وہی احکام ہی تھے، جب تفصیل کل شی آسمان پر اٹھالی گئی تو احکام کہاں باقی بچے۔

﴿۳﴾ بیان کیا جاتا ہے کہ الواح توریت سات تھیں، ٹوٹ جانے کے بعد سات میں سے چھ حصہ اٹھالیا گیا، صرف ساتواں حصہ باقی بچا۔ (تفسیر حسینی اردو ج ۱ ص ۳۳۶ وغیرہ)

لیکن یہ بات بھی تو یقینی نہیں ہے کہ الواح توریت سات ہی تھیں، سات والی روایت عبداللہ بن عباسؓ کی طرف منسوب ہے، مگر ایک اور روایت بھی عبداللہ بن عباسؓ ہی کی

طرف منسوب ہے اس میں الواح کی تعداد دو بتائی گئی (۱)

اب بتائیے کتنا حصہ اڑ گیا تھا اور کتنا باقی بچا تھا، یہیں پر بس نہیں، وہب کہتے ہیں کہ الواح توریت دس تھیں مقاتل کا کہنا ہے کہ الواح توریت نو تھیں، اب کوئی بتائے کہ اس میں سے کتنا اڑا تھا، کتنا رہ گیا تھا۔

اسی لئے علامہ محمود آلوسی صاحب روح المعانی فرماتے ہیں:

ولا يخفى ان امثال هذا يحتاج
الى النقل الصحيح
والا فالسكوت اولى اذ ليس فى
الاية ما يدل عليه. (ج ۹ ص ۵۷)

یہ بات پوشیدہ نہیں کہ اس طرح کی
چیزیں نقل صحیح کی محتاج ہوتی ہیں، ورنہ
سکوت اولیٰ ہے کیوں کہ آیت میں کوئی
چیز اس پر دلالت کرنے والی موجود نہیں۔

امام رازیؒ فرماتے ہیں:

فان ثبت ذالك التفصيل بدليل
متصل قوى وجب القول به والا
وجب السكوت عنه.

پس اگر وہ تفصیل کسی مستقل مضبوط دلیل
سے ثابت ہو جائے تو اس کا قائل ہونا
واجب ہے ورنہ اس سے خاموش رہنا
واجب ہے۔

(تفسیر کبیر جلد ۴ ص ۴۲۵)

﴿۴﴾ اگر یہ تسلیم کر لیا جائے کہ توریت کا کچھ حصہ اڑ گیا تھا، تو اس سے ایک جلیل
القدر پیغمبر حضرت موسیٰ علیہ السلام کی عصمت پر حرف آتا ہے (۲) کہ ایک تو انھوں نے اس
بے احتیاطی سے الواح کو پھینکا کہ وہ ٹوٹ گئیں، پھر ان پر یوں عتاب ہوا کہ ان کے سامنے ہی
الواح کے ٹوٹ جانے کی وجہ سے توریت کا اکثر حصہ اڑ گیا (کیوں کہ بقول بعض تفصیل کل شی
اڑ گئی اور بقول بعض سات میں سے چھ حصہ اڑ گیا) اڑنے کا سبب الواح کا ٹوٹنا تھا، اور
الواح حضرت موسیٰ کے پھینکنے سے ٹوٹی تھیں اور یہ پھینکنے کا واقعہ اس لئے پیش آیا کہ حضرت

(۱) سات کی روایت کے راوی سعید بن جبیر عن ابن عباس ہیں اور دو کے راوی ابوصالح عن ابن عباس (زاد المسیر

ج ۳ ص ۲۵۹) (۲) تفسیر کبیر ج ۴ ص ۴۲۳

موسیٰ بنی اسرائیل کو پھڑے کی عبادت کرتے دیکھ کر غصہ میں آ گئے۔

اس میں کوئی شک نہیں کہ غضبناکی کا اصل سبب بنی اسرائیل تھے، مگر توریت کے کچھ حصے کے اڑ جانے کا سبب الواح کا ٹوٹ جانا تھا جو حضرت موسیٰ کا فعل تھا ورنہ روایت کا سیاق و سباق بتاتا ہے کہ اگر وہ ٹوٹی نہ ہوتیں تو توریت کا کوئی حصہ آسمان پر نہ اٹھایا جاتا۔

غور کیجئے! اس روایت کو تسلیم کرنے کے نتیجہ میں حضرت موسیٰ علیہ السلام کی شخصیت کس قدر مجروح ہوتی ہے۔

بشری تقاضے کے تحت غصہ میں آ کر الواح کو پھینک دینا اور پھینکنے سے ٹوٹ جانا بعید از قیاس نہیں، نیز انبیاء کرام سے اس قسم کی زلات کا صدور بھی ناممکن نہیں، لیکن یہ بات کبھی تسلیم نہیں کی جاسکتی کہ ان پر اس طرح عتاب ہو کہ ان کو دی ہوئی کتاب کا اکثر حصہ آسمان پر اٹھالیا جائے، اور ان کو اور ان کی قوم کو بلا کسی ماخذ اصول و قانون کے چھوڑ دیا جائے، اس کے بعد ان کی قوم سے الٹے یہ بھی کہا جائے کہ ہم نے تم کو جو دیا ہے اسے مضبوطی سے پکڑو، ورنہ ابھی طور پہاڑ تم پر گرا دیں گے۔

﴿۵﴾ زیر بحث روایت سے پتہ چلتا ہے کہ توریت کے سات حصوں میں سے چھ حصے اٹھالے گئے یا بقول بعض تفصیل لکل شی اٹھالی گئی، ان دونوں میں سے جس بات کو بھی لیجئے، نتیجہ یہی لازم آئے گا کہ توریت کا ایک اہم حصہ آسمان پر اٹھالیا گیا تھا، لیکن دوسری طرف ملا علی قاریؒ فرماتے ہیں۔

لکن الظاهر انه ما فاته شيء مهم
لیکن ظاہر یہ ہے کہ الواح کے ٹوٹنے سے
من کسرھا۔ (مرقات ج ۵ ص ۳۵۶)
کوئی اہم چیز فوت نہیں ہوئی۔

گویا ملا علی قاریؒ کے خیال میں ظاہر یہ ہے کہ توریت کا کوئی اہم حصہ آسمان پر نہیں اٹھایا گیا۔

لیکن تمام روایتوں اور اس سلسلے کی ساری آیتوں نیز انبیاء کرام کے مقام و مرتبہ

کا لحاظ کرتے ہوئے جو بات سب سے زیادہ ظاہر ہے وہ یہ ہے کہ توریت کا کوئی حصہ آسمان پر نہیں اٹھایا گیا۔

امام رازیؒ فرماتے ہیں:

وان الذى قبل من ستة اشباع
التوراة رفعت الى السماء ليس
الامر كذا لك.

جو کہا گیا ہے کہ توریت کے سات حصوں
میں سے چھ حصے آسمان پر اٹھائے گئے،
یہ صحیح نہیں ہے۔

(تفسیر کبیر ج ۲ ص ۲۳۵)

چند سطروں کے بعد لکھتے ہیں:

قال ابن عباس لما القى موسى
عليه السلام الألواح تكسرت
فصام أربعين يوماً فأعاد الله تعالى
الألواح وفيها عين مافى الأولى.

حضرت عبداللہ ابن عباسؓ فرماتے ہیں
کہ جب حضرت موسیٰ علیہ السلام نے
الواح کو پھینک دیا، تو الواح ٹوٹ گئیں،
پس حضرت موسیٰ نے چالیس دن روزہ
رکھا، تو اللہ تعالیٰ نے الواح کو پہلی حالت
پر لوٹا دیا، اور ان میں وہ تمام چیزیں تھیں
جو پہلی الواح میں تھیں۔

(حوالہ مذکورہ)

گویا امام رازیؒ کے نزدیک توریت کا کچھ حصہ آسمان پر اٹھایا جانا صحیح نہیں، یا اگر
ہے تو اس کی صورت وہ ہے جو حضرت عبداللہ بن عباسؓ کی بعد والی روایت سے معلوم ہوتی
ہے، یعنی الواح کی دوبارہ درستگی نیز اس کے سارے مضمون کا اعادہ (۱)

(۱) خیال رہے کہ جو مفسرین توریت کے کچھ حصہ اڑ جانے کی روایت لاتے ہیں، وہ اعادہ والی روایت نہیں بیان
کرتے اور یہ تاثر دیتے ہیں کہ گویا وہ حصہ جو آسمان پر چلا گیا وہ واپس نہیں آیا، مولوی احمد رضا خاں بھی یہی تاثر
دیتے ہیں، چنانچہ ان کے مذکورہ ملفوظ کی ابتداء ان الفاظ سے ہوتی ہے۔ (توریت کا تفصیل کل شی ہونا فرمایا گیا،
اس تفصیل کا باقی رہنا نہیں فرمایا گیا)۔ اگر امام رازیؒ (بقیہ اگلے صفحہ پر)

﴿۶﴾ حضرت عبداللہ بن عباس رضی اللہ عنہ بلا شک و شبہ رئیس المفسرین ہیں مگر یہ

بھی حقیقت ہے کہ ان کی طرف منسوب ہو کر بہت سی غلط روایتیں بھی پھیل گئی ہیں۔

لکن یجب الحیطة فیما عزى الی حضرت عبداللہ بن عباسؓ کی طرف جو

ابن عباس من التفسیر فقد کثر تفاسیر منسوب ہیں ان میں احتیاط کرنا

علیہ فیہ الدس والوضع واجب ہے کیوں کہ ان میں سے بہت سی

(منائل العرفان فی علوم القرآن ص ۴۸۴) میں مکر و حیلہ اور وضع موجود ہے۔

نیز اسی طرح کی بات علامہ جلال الدین سیوطیؒ نے الاتقان فی علوم القرآن ج ۲

ص ۱۸۷ پر بھی لکھی ہے۔

اس لئے احتیاط کا تقاضا ہے کہ حضرت عبداللہ بن عباسؓ کی طرف منسوب ہو کر جو

روایت ہم تک پہنچے، اس کے بارے میں خوب تحقیق کر لیں، بلا تحقیق و تفتیش اس روایت کو

بنیاد نہ بنائیں، خاص طور سے اس صورت میں جب اس روایت سے آیات قرآنی کے مفہوم

پر زبرد پڑ رہی ہو، اور عصمت انبیاء کا مسئلہ متاثر ہو رہا ہو۔

اعلیٰ حضرت کی پریشانی

لیکن اعلیٰ حضرت کی پریشانی یہ ہے کہ اگر وہ توریت میں ”تفصیل کل شیء“ کا باقی ہونا

تسلیم کر لیں، تو ذات نبوی کے متعلق علم جمیع ماکان و مایکون کا عقیدہ بے حیثیت ہو کر رہ جائے گا

کیوں کہ توریت میں بھی تفصیل کل شیء تھی، اور قرآن کے متعلق بھی اسی قسم کی آیات موجود ہیں،

جس طرح حضور صلی اللہ علیہ وسلم قرآن کے معانی و مفاہیم سے سب سے زیادہ باخبر تھے، اسی

طرح حضرت موسیٰ علیہ السلام توریت کے معانی و مفاہیم پر سب سے زیادہ مطلع تھے۔

تو اگر قرآن میں تفصیل کل شیء ہونے کی بنیاد پر حضور صلی اللہ علیہ وسلم کو جمیع ماکان


(پچھلے صفحہ کا بقیہ) کی نقل کردہ یہ روایت صحت تک پہنچ جائے تو اس میں شک نہیں کہ اس صورت میں حضرت موسیٰ پر

عتاب کی نوعیت ختم ہو جاتی ہے۔

وما یكون کا عالم کہا جاسکتا ہے (۱) تو حضرت موسیٰ علیہ السلام کو بھی جمیع ماکان وما یكون کا عالم کہنا پڑے گا، کیوں کہ توریت بھی تفصیل کل شیء پر مشتمل تھی لہذا جمیع ماکان وما یكون کے عالم ہونے میں حضور صلی اللہ علیہ وسلم اور حضرت موسیٰ علیہ السلام برابر ہو گئے (۲) اس مشکل سے بچنے کے لئے اعلیٰ حضرت بریلوی نے ایک کمزور اور ضعیف قول کا سہارا لیا کہ الواح کے ٹوٹ جانے کے بعد ”تفصیل کل شیء“ اڑ گئی تھی۔

لیکن اعلیٰ حضرت کی یہ پریشانی دور ہونے والی نہیں کیوں کہ اولاً تو تفصیل کل شیء کا اصحاب ثابت نہیں، اور اگر ثابت بھی ہو تو حضرت عبداللہ بن عباسؓ کی ہی دوسری روایت کے مطابق اس کا اعادہ بھی ثابت ہے۔

اعلیٰ حضرت بریلوی بلاوجہ ”تفصیل کل شیء“ کے متعلق اس قدر فکر مند ہیں، یہ جملہ خواہ توریت کے متعلق ہو یا قرآن کے متعلق، ہر جگہ اس سے حلال و حرام اور امور دینیہ کی تفصیل ہی مراد ہے، نہ کہ جملہ علوم دینیہ و دنیویہ کی تفصیل، اور کائناتِ عالم کی ایک ایک چیز کی تفصیل۔



(۱) مولوی احمد رضا خاں کے اس عقیدہ کی بنیاد وہ آیات بھی ہیں جن میں قرآن کو تفصیلاً لکل شیء یا تبیاناً لکل شیء کہا گیا ہے (۲) مولوی احمد رضا خاں حضرت موسیٰ علیہ السلام کے متعلق علم جمیع ماکان و یكون کا عقیدہ نہیں رکھتے۔

مسئلہ علم غیب اور رضا خانی دلائل

رضا خانی عالم مولوی احمد یار خاں نعیمی ”جاء الحق“ میں لکھتے ہیں، جب علم غیب کا منکر اپنے دعویٰ پر دلیل قائم کرے تو چار باتوں کا خیال رکھنا ضروری ہے:

(۱) وہ آیت قطعی الدلالت ہو جس کے معنی میں چند احتمالات نہ نکل سکتے ہوں اور حدیث ہو تو متواتر ہو۔

(۲) اس آیت یا حدیث سے علم کے عطا کی نفی ہو، کہ ہم نے نہیں دیا، یا حضور علیہ السلام فرمادیں مجھ کو یہ علم نہیں دیا گیا۔

(۳) صرف کسی بات کا ظاہر نہ فرمانا کافی نہیں، ممکن ہے کہ حضور علیہ السلام کو علم تو ہو مگر کسی مصلحت سے ظاہر نہ کیا ہو، اس طرح حضور علیہ السلام کا یہ فرمانا کہ خدا ہی جانے، اللہ کے سوا کوئی نہیں جانتا یا مجھے کیا معلوم وغیرہ کافی نہیں کہ یہ کلمات کبھی علم ذاتی کی نفی اور مخاطب کو خاموش کرنے کے لئے ہوتے ہیں۔

(۴) جس کے لئے علم کی نفی کی گئی ہو وہ واقعہ ہو اور قیامت تک کا ہو ورنہ کل صفات الہیہ اور بعد قیامت کے تمام واقعات کے علم کا ہم بھی دعویٰ نہیں کرتے۔ (حصہ اول صفحہ ۴۸)

اس سے قطع نظر کہ مولوی احمد یار خاں کی مندرجہ بالا عبارت میں کہاں کہاں قابل گرفت باتیں ہیں اور ان کی بات کس حد تک معقول ہے اور کس حد تک نہیں، ہمیں دیکھنا صرف یہ ہے کہ خود انہوں نے مسئلہ علم غیب میں اپنے استدالات کے سلسلے میں کس حد تک مذکورہ بالا باتوں کا خیال رکھا ہے۔

سردست ہم اپنی گفتگو کا دائرہ صرف نمبر ۱ تک محدود رکھتے ہیں، دیگر دفعات کے متعلق گفتگو کو آئندہ پر چھوڑتے ہیں۔

علمائے دیوبند جو کہ نبی کریم صلی اللہ علیہ وسلم کے لئے جمیع ماکان و مایکون الی یوم القیامت کے علم کے منکر ہیں، ان سے مولوی احمد یار خاں کا مطالبہ (۱) ہے کہ وہ اپنے مدعا پر اگر کوئی آیت پیش کریں تو قطعی الدلالت ہونی چاہئے اور پھر قطعی الدلالت کی تشریح بھی کر دی کہ جس کے معنی میں چند احتمال نہ نکل سکتے ہوں اور اگر حدیث ہو تو متواتر ہونی چاہئے۔ حدیث متواتر کی تشریح مولوی احمد یار خاں صاحب نے نہیں کی، قارئین کی معلومات کے لئے ہم بتادیں کہ حدیث متواتر وہ حدیث کہلاتی ہے جس کے راوی ہر زمانے میں اتنی تعداد میں رہے ہوں جن کا جھوٹ پر اتفاق کر لینا عقلاً محال ہو، حدیث متواتر کے راویوں کی کوئی تعداد متعین نہیں ہے، مگر وہ بہر حال چار سے کم بھی نہیں ہو سکتے۔ (۲)

اس سے قطع نظر کہ علماء دیوبند نے اپنے مدعا کے ثبوت میں آیت قطعی الدلالت یا حدیث متواتر پیش کی ہے یا نہیں؟ یہاں دیکھنا صرف یہ ہے کہ دوسروں سے مطالبہ کرنے والے خود اپنے مدعا کے ثبوت میں آیت قطعی الدلالت یا حدیث متواتر پیش کرتے ہیں یا نہیں؟

ہمارا دعویٰ ہے کہ مولوی احمد یار خاں نعیمی اور خود بانی رضا خانیت مولوی احمد رضا خاں نے حضور کے لیے علم جمیع ماکان و مایکون الی یوم القیامت کے ثبوت کے سلسلے میں جتنی آیات اور احادیث پیش کی ہیں، ان میں سے کوئی نہ قطعی الدلالت ہے نہ متواتر، اور یہی دو نہیں بلکہ رضا خانی علماء کی پوری ٹیم قیامت تک اپنے عقیدے کے ثبوت میں نہ کوئی آیت قطعی الدلالت پیش کر سکتی ہے نہ حدیث متواتر۔

مولوی احمد یار خاں، مولوی احمد رضا خاں اور دیگر سارے رضا خانی علماء نے اپنے مستدلّات کے طور پر جو آیات و احادیث پیش کی ہیں، اگلی سطور میں ان کا جائزہ ہمارے اس

(۱) عجیب بات یہ بھی ہے کہ احمد یار خاں نے علماء دیوبند کو ”مسئلہ علم غیب“ میں منکر بھی تسلیم کیا ہے اور خود کو مدعی، اس کے باوجود منکر سے اپنے دعویٰ پر ثبوت کا مطالبہ کر رہے ہیں، جبکہ یہ حدیث نبوی ”البینۃ علی المدعی والیمین علی من انکر“ ایک بدیہی امر ہے کہ ثبوت کی ذمہ داری مدعی پر ہوتی ہے، نہ کہ منکر پر۔ (۲) تفصیل کے لئے دیکھئے شرح منجۃ الفکر۔

دعوے کا ثبوت فراہم کرے گا۔

سب سے پہلے رضا خانی علماء کی مستدل آیات پر غور کیجئے، رضا خانی علماء نے اپنے استدلال کے طور پر جتنی آیات کا حوالہ دیا ہے، ان کی نوعیت دو طرح کی ہے، ایک وہ جن سے نبی کریم صلی اللہ علیہ وسلم کے لئے علم غیب کا ثبوت ملتا ہے اور یہ واضح ہوتا ہے کہ حضور صلی اللہ علیہ وسلم کو علم غیب دیا گیا۔

دوسری قسم کی آیات وہ ہیں جنہیں کھینچ تان کے رضا خانی علماء نے علم جمیع ماکان و مایکون کے ثبوت کے بطور پیش کیا ہے، ان میں بھی بعض آیات وہ ہیں جن میں سرے سے حضور صلی اللہ علیہ وسلم کے علم کا تذکرہ ہی نہیں ہے، علم الہی کا ذکر ہے اور رضا خانی عالم مولوی احمد یار خان نے اسے علم نبوی قرار دے ڈالا، تفصیل آگے آئے گی۔

پہلی قسم کی آیات ہمارے عقیدے کی معارض نہیں، کیوں کہ ذات نبوی صلی اللہ علیہ وسلم کے لئے بعض علوم غیبیہ کو ہم بھی تسلیم کرتے ہیں اور تسلیم ہی نہیں بلکہ ہمارا تو یہ عقیدہ ہے کہ حضور اقدس صلی اللہ علیہ وسلم کو جتنے علوم غیبیہ عطا فرمائے گئے وہ کسی نبی و رسول اور کسی مقرب فرشتے کو بھی نہیں دئے گئے۔ حضور صلی اللہ علیہ وسلم کا علم ساری مخلوقات میں سب سے بڑھ کر ہے، تفصیلات کے لئے اس قسم کی آیات پر بھی بحث ہوگی لیکن اخیر میں، اول درجہ میں وہ آیات زیر بحث لائی جا رہی ہیں جو علم جمیع ماکان و مایکون الی یوم القیامۃ کے ثبوت میں رضا خانی علماء پیش کرتے ہیں۔

یہاں ہم رضا خانی علماء کی ایک چالاکی کا ذکر کر دیں کہ وہ دونوں قسم کی آیات کو گڈمڈ کر دیتے ہیں اور اس طور پر پہلی قسم کی آیات کو بھی پیش کرتے ہیں، گویا علماء دیوبند آنحضرت صلی اللہ علیہ وسلم کے لئے بالکل علم غیب کے منکر ہیں، دوم یہ کہ ان آیات سے بھی جمیع ماکان و مایکون الی یوم القیامۃ کا علم ثابت ہو رہا ہے، حالانکہ یہ دونوں باتیں غلط ہیں اور رضا خانیوں کی فریب دہی اور دھوکہ بازی کی دلیل، نہ علمائے دیوبند بالکل علم غیب کے منکر ہیں، نہ ان آیات

سے علم جمیع ماکان وما یکون ثابت ہوتا۔

بہر حال دوسری قسم کی آیات پر بالترتیب بحث ملاحظہ فرمائیں:

تعلیم اسماء سے کیا مراد ہے؟

سورہ بقرہ میں ہے کہ جب اللہ تعالیٰ نے حضرت آدم علیہ السلام کو پیدا کرنے کا ارادہ فرمایا تو بطور اطلاع فرشتوں کو بتایا کہ میں زمین میں اپنا ایک نائب اور خلیفہ بنانے والا ہوں، فرشتوں نے عرض کیا، اللہ تعالیٰ! ہم تو تیری تسبیح و تقدیس کے لئے کافی ہی ہیں تو ایسے کو کیوں خلیفہ بنا رہا ہے جو زمین میں فساد پھیلائے۔ خون ریزی کرے، اس پر اللہ تعالیٰ نے جواب دیا۔

إِنِّي أَعْلَمُ مَا لَا تَعْلَمُونَ (بقرہ) جو میں جانتا ہوں وہ تم نہیں جانتے۔

بہر حال اللہ تعالیٰ نے آدم کی تخلیق کی اور فرشتوں پر ان کی برتری ثابت کرنے کے لئے فرشتوں سے ان کا سجدہ کرایا اور آدم کو ”علم اسماء“ عطا فرمایا، فرشتے ”علم اسماء“ میں آدم کا مقابلہ نہ کر سکے، چنانچہ اس طور پر بھی آدم کی فوقیت فرشتوں پر ظاہر ہو گئی۔

آدم علیہ السلام کو ”علم اسماء“ عطا فرمانے کا ذکر سورہ بقرہ میں یوں آیا ہے:

وَعَلَّمَ آدَمَ الْأَسْمَاءَ كُلَّهَا (آیت: ۳۱) اور سکھادے اللہ نے آدم کو سارے اسماء۔

مولوی احمد یار خاں اس آیت کے ذیل میں چند تفاسیر کا حوالہ دینے کے بعد لکھتے ہیں:

”ان تفسیروں سے اتنا معلوم ہوا کہ ماکان وما یکون کے سارے علوم حضرت آدم علیہ

السلام کو دے دئے گئے، زبانیں، چیزوں کے نفع و ضرر بتانے کے طریقے، آلات کا استعمال

سب سکھادئے لیکن اب میرے آقا و مولیٰ صلی اللہ علیہ وسلم کے علوم کو تو دیکھو، حق یہ ہے کہ یہ علم

آدم، میرے آقا کے علم کے دریا کا ایک قطرہ یا میدان کا ایک ذرہ ہے۔ (جاء الحق حصہ اول ۵۱)

ہمارے نزدیک یہ آیت بہ چند وجوہ غور طلب ہے۔

(۱) کیا یہ آیت قطعی الدلالت ہے؟ یعنی کیا اس آیت کے معانی میں چند احتمالات

نہیں نکل سکتے؟

(۲) آیت میں ”تعلیم اسماء“ سے کیا مراد ہے۔

(۳) اگر آیت میں تعلیم اسماء سے وہی مراد ہو جو ”جاء الحق“ کے حوالہ سے ظاہر ہوا،

یعنی آدم علیہ السلام کے لئے جمیع ماکان و مایکون کا علم، تو کیا وجہ ہے کہ اس علم کو قیامت تک کے لئے منحصر مانا جائے، خود آیت اور آیت کے سیاق و سباق نیز جہاں جہاں پورے قرآن مجید میں حضرت آدمؑ کی تخلیق کا ذکر ہے، کہیں پر بھی یہ بات موجود نہیں ہے کہ حضرت آدمؑ کا یہ علم قیامت تک کی اشیاء تک منحصر تھا، قیامت کے بعد کی اشیاء کا علم انہیں نہیں دیا گیا۔

(۴) حضرت آدمؑ کے علم اسماء کو جب قیامت تک کی اشیاء کے لئے منحصر کرنا باطل ٹھہرا تو حضور صلی اللہ علیہ وسلم کے علم کو بھی (رضا خانی دستور العمل کی روشنی میں) اس آیت کے بموجب قیامت تک کے لئے محدود کرنا باطل قرار پائے گا، کیوں کہ بلاشبہ حضور اقدس صلی اللہ علیہ وسلم کا علم، حضرت آدمؑ کے علم سے بڑھا ہوا تھا۔

پھر کیا وجہ ہے کہ رضا خانی علماء حضور اقدس صلی اللہ علیہ وسلم کے علم کو ”السی یوم القيامة“ کے الفاظ سے مقید کر دیتے ہیں (۱) جبکہ ان کے استدلال کی رو سے یہ تحدید و تقید باطل ہے۔

جہاں تک آیت کے متعلق قطعی الدلالت ہونے کی بحث ہے تو یہ آیت قطعی الدلالت نہیں ہے، اس کے معانی میں مختلف احتمالات مفسرین نے بیان کئے ہیں۔

امام فخر الدین رازیؒ لکھتے ہیں:

یعنی اللہ تعالیٰ نے حضرت آدمؑ کو صفات اشیاء، ان کی تعریف و خواص کی تعلیم دی۔

ای علمہ صفات الاشیاء و نعوتها و خواصها۔

آگے چل کر لکھتے ہیں:

اور جب یہ ثابت ہو گیا کہ یہ تفسیر لغت

واذا ثبت ان هذا التفسير ممكن

(۱) مثلاً اس مضمون کے شروع میں جاء الحق کی دفعہ ۴، اس کے علاوہ مولوی احمد رضا خاں کی انباء المصطفیٰ اور الکلمۃ

العلیاء وغیرہ ملاحظہ کریں۔

بحسب اللغة و جب ان يكون هو
 المراد لا غيره لوجوه (احدها) ان
 الفضيلة في معرفة حقائق الاشياء
 اكثر من الفضيلة في معرفة
 اسمائها وحمل الكلام المذكور
 لاطهار الفضيلة على ما يوجب
 مزيد الفضيلة اولي من حمله
 على ما ليس كذا لك (وثانيها)
 ان التحدي انما يجوز ويحسن
 بما يتمكن السامع من مثله في
 الجملة فان من كان عالماً باللغة
 والفصاحة يحسن ان يقول له
 غيره على سبيل التحدي ان
 بكلام مثل كلامي في الفصاحة
 اما العربي فلا يحسن منه ان
 يقول للزنجي في معرض
 التحدي تكلم بلغتي وذاك
 لان العقل لا طريق له الى معرفة
 اللغات البتة بل ذاك لا يحصل
 الا بالتعليم فان حصل التعليم
 حصل العلم به والا فلا اما العلم
 بحقائق الاشياء فالعقل متمكن

کے اعتبار سے ممکن ہے تو واجب ہوا کہ
 یہی مراد ہونہ کہ اس کے علاوہ کوئی اور،
 اس کی کئی وجوہ ہیں (اول) حقائق اشیاء
 کی معرفت کی فضیلت، ان کے اسماء کی
 معرفت کی فضیلت کے مقابلہ میں زیادہ
 ہے اور کلام مذکور کو اظہار فضیلت کے
 لئے اس پر محمول کرنا زیادہ بہتر ہے، بہ
 نسبت اس کے جس میں یہ بات نہ ہو
 (وجہ ثانی) چیلنج اس چیز میں جائز اور بہتر
 ہے کہ جس پر سامع بھی کسی درجے میں
 سہی قادر ہو، اس لئے کہ جو شخص لغت اور
 فصاحت کا عالم ہو اس سے کوئی دوسرا
 شخص بطور چیلنج کے کہے تو یہ بہتر بات
 ہوگی کہ فصاحت میں میرے جیسا کلام
 پیش کرو، عربی جاننے والا، رومی جاننے
 والے سے بطور چیلنج کہے کہ میری زبان
 میں بات کرو تو یہ چیلنج مناسب نہیں، اس
 لئے کہ لغات کی معرفت میں عقل کو کوئی
 دخل نہیں ہے، لغات کی تحصیل صرف تعلیم
 کے ذریعہ ہوتی ہے، جسے تعلیم ہوگی
 اسے اس کا علم ہوگا اور جسے تعلیم حاصل
 نہیں ہوگی اسے اس کا علم حاصل نہیں

من تحصيله فصيح وقوع التحدی
فیہ۔

ہوگا۔ جہاں تک حقائق اشیاء کے علم کا
معاملہ ہے تو عقل اس کی تحصیل پر قادر
ہے، لہذا حقائق اشیاء کے بارے میں
تحدی اور چیلنج درست اور صحیح ہے۔

”والقول الثانی“ کا عنوان قائم کر کے آیت کے معنی کے سلسلہ میں دوسرا قول امام
رازی یوں نقل کرتے ہیں:

(والقول الثانی) وهو المشهور
ان المراد اسماء كل ما خلق الله
من اجناس المحدثات من جميع
اللغات المختلفة التي يتكلم بها
ولد آدم اليوم من العربية
والفارسية والرومية وغيرها
وكان ولد آدم عليه السلام
يتكلمون بهذه اللغات فلما مات
آدم وتفرق ولده في نواحي
العالم تكلم كل واحد منهم بلغة
معينة من تلك اللغات فغلب
عليه ذلك اللسان فلما طالت
المدة ومات منهم قرن بعد قرن
نسوا سائر اللغات فهذا هو
السبب في تغير الالسنة في ولد

(قول ثانی) اور یہی مشہور ہے وہ یہ کہ ہر
ان چیزوں کے اسماء (نام) مراد ہیں کہ
مخلوقات کے اجناس میں سے جن کو اللہ
نے پیدا کیا یعنی وہ تمام مختلف لغات جن
کو اولادِ آدم آج بولتی اور استعمال کرتی
ہے، مثلاً عربی فارسی رومی وغیرہ، اولاد
آدم انہیں زبانوں کو بولتی تھیں، پھر جب
حضرت آدم کی وفات ہو گئی اور ان کی
اولاد بھی دنیا کے مختلف علاقوں میں پھیل
گئی تو ہر ایک ان میں سے کسی ایک معین
زبان کو بولنے لگی، پس وہی زبان ان پر
غالب آ گئی، پھر جب مدت لمبی ہوئی اور
ان میں سے بہت سے صدی بعد صدی
انتقال کر گئے تو ان سب لغات کو بھول
گئے، اسی سبب سے اولادِ آدم کی زبانیں

آپس میں متغیر ہو گئیں۔

آدم علیہ السلام۔ (۱)

اس اعتراض کو پیش نظر رکھتے ہوئے کہ جب اللہ تعالیٰ نے حضرت آدمؑ کو اشیاء کے اسماء کی تعلیم دی اور فرشتوں کو نہیں دی، اس صورت میں حضرت آدمؑ کا اشیاء کے نام بتادینا اور فرشتوں کا نہ بتانا بالکل واضح بات ہے اور اس سے فرشتوں پر حضرت آدمؑ کی فوقیت بھی ظاہر نہیں ہوتی، نیز امتحان کا مقصد بھی حاصل نہیں، صحیح امتحان تو جب ہوتا کہ حضرت آدمؑ کی طرح فرشتوں کو بھی اسماء سکھائے جاتے، اس کے بعد ان کے متعلق سوال کیا جاتا، اب اگر فرشتے نہ بتاتے تو امتحان میں ناکام قرار دئے جاتے اور حضرت آدمؑ بتادینے کی وجہ سے کامیاب۔ قاضی بیضاویؒ لکھتے ہیں:

مطلب یہ ہے کہ اللہ تعالیٰ نے آدمؑ کو ایسے مختلف اجزا اور متباہن قوتوں سے تخلیق کیا جو انواع معلومات مثلاً معقولات، محسوسات، تخیلات، موهومات کے ادراک کی صلاحیت و استعداد رکھتی تھیں اور اللہ نے حضرت آدمؑ کو ذوات اشیاء، ان کے خواص و اسماء اصول دین، قوانین صناعات اور کیفیت آلات کا الہام کیا۔

والمعنى انه تعالى خلقه من اجزاء مختلفة وقوى متباينة مستعد الادراك وانواع الدركات من المعقولات والمحسوسات والتخیلات والموهومات والهمه معرفة ذات الاشياء وخواصها واسمائها واصول الدين وقوانين الصناعات وكيفه الاتما (۲)

(۱) تفسیر کبیر ج ۱ ص ۳۹۱، مولوی احمد یار خاں نے بھی جاء الحق میں آیت زیر بحث کے تحت تفسیر کبیر کا حوالہ دیا ہے مگر اس میں اپنے آبائی فن تحریف و تلبیس کو بھی شامل کر دیا ہے اولاً سب سے شروع کی عبارت نقل کی اس کے بعد القول الثانی کے الفاظ ہضم کر گئے وھو المشہور سے عبارت نقل کر دی گویا تفسیر کبیر کی عبارت نقل کرنے میں دو تحریفیں کیں [۱] دو قول تھے، دونوں کو خلط کر کے یہ ظاہر کرنے کی کوشش کی کہ دونوں ایک قول ہے، [۲] وھو المشہور کا تعلق دوسرے قول سے تھا، عبارت نقل کرنے میں اسے پہلے کے ساتھ جوڑ دیا، ملاحظہ ہو جاء الحق حصہ اول ص ۳۹۔

(۱) (صفحہ ۱۵۱) تفسیر بیضاوی ج ۱ ص ۶۱۔

اس کا مطلب یہ ہے کہ قاضی بیضاویؒ کے نزدیک حضرت آدمؑ کی تخلیق ایسے مختلف و متباہن اجزاء (مثلاً دل، دماغ، جگر وغیرہ) سے ہوئی تھی جن کے اندر اشیاء کے اسماء وغیرہ کے ادراک کی صلاحیت تھی، فرشتوں کی تخلیق ایسے اجزاء سے نہیں ہوئی تھی، لہذا امتحان میں حضرت آدمؑ کامیاب ہوئے اور فرشتے ناکام، گویا قاضی بیضاویؒ کی رائے میں تعلیم اسماء کا مطلب حضرت آدمؑ کو سکھانا نہیں ہے بلکہ مختلف و متباہن اجزاء سے ان کی تخلیق ہے۔

علامہ محمود آلوسیؒ نے یہ بتاتے ہوئے کہ ”اسماء“ سے کیا مراد ہے، سات اقوال نقل کئے

ہیں، ان میں سے چند یہ ہیں:

وقیل اللغات وقیل اسماء	کہا گیا ہے کہ مراد لغات ہیں، کہا گیا ہے
الملائكة وقیل اسماء النجوم	فرشتوں کے نام اور کہا گیا ہے کہ ستاروں
وقال الحکیم الترمذی اسماءہ	کے نام، حکیم ترمذی فرماتے ہیں کہ اللہ
تعالیٰ.	تعالیٰ کے نام۔

اس کے بعد فرماتے ہیں کہ میرے نزدیک حق بات یہ ہے کہ اسماء سے مراد اشیاء کے

اسماء ہیں۔

آگے چل کر فرماتے ہیں کہ تعلیم اسماء کی کیفیت میں بھی دو قول ہیں، ایک قول یہ ہے کہ اللہ تعالیٰ نے آدم علیہ السلام کے اندر ان کی استعداد کے بموجب اسماء ان کے مدلولات، ان کی دلالات اور وجوہ دلالت کا علم ضروری تفصیلی فرمادیا، دوسرا قول یہ ہے کہ اللہ تعالیٰ نے انہیں ایسے مختلف و متباہن اجزاء سے پیدا فرمایا جو مدرکات کے انواع کے ادراک کی استعداد رکھتے تھے اور انہیں ذواتِ اشیاء، ان کے اسماء، ان کے خواص، ان کے معارف، اصولِ علم، قوانینِ صناعات، تفصیلِ آلات اور ان کی کیفیات استعمال کو الہام (۱) فرمایا (۲)

(۱) لفظ الہام سے کسی کو دھوکہ نہ ہونا چاہئے کیوں کہ الہام بطریق فیض قلب میں القاء کا نام ہے (ملاحظہ ہو شرح

عقائد نسفی ص ۱۵) لہذا حقیقۃً تعلیم اسماء اور الہام اسماء میں زمین و آسمان کا فرق ہے (۲) روح المعانی ج ۱ ص ۲۲۲۔

تفسیر ابوسعود میں بھی تعلیم اسماء کے سلسلے میں تین قول منقول ہیں (۱)، آیت زیر بحث کے تحت مولوی احمد یار خاں نے تفسیر خازن کا جو حوالہ دیا ہے اس میں بھی تعلیم اسماء کے سلسلے میں تین قول موجود ہیں۔

وقیل علم آدم اسماء الملائكة	کہا گیا ہے کہ آدمؑ کو فرشتوں کے نام
وقیل اسماء ذریعہ وقیل اللغات	سکھائے اور کہا گیا ہے کہ آدمؑ کی ذریت
کلها	کے نام، اور کہا گیا ہے کہ ساری لغات
	کو سکھایا۔

مولانا حفظ الرحمنؒ صاحب سیوہاروی لکھتے ہیں:

”حضرت آدمؑ کے اس شرف علم کے متعلق مفسرین کی دو رائے ہیں، ایک یہ کہ کائنات کی وہ تمام اشیاء جو ماضی سے مستقبل تک وجود میں آنے والی تھیں، ان سب کا نام اور ان کی حقیقت کا علم حضرت آدمؑ علیہ السلام کو دے دیا گیا، دوسری رائے یہ ہے کہ اس وقت جس قدر اشیاء بھی عالم کائنات میں موجود تھیں اور حضرت آدمؑ علیہ السلام کے سامنے ان کا مظاہرہ کیا گیا تھا ان سب کا علم عطا کیا گیا اور الاسماء کلھا (تمام چیزوں کے نام) کا اطلاق جس طرح کائنات کی ماضی و مستقبل کی تمام اشیاء پر ہوتا ہے اسی طرح اس وقت کی تمام موجود اشیاء پر بھی بغیر کسی تاویل کے ہو سکتا ہے اور یہ کہ ”أَنْبِؤُنِي بِأَسْمَاءِ هَؤُلَاءِ“ سے اکثر موجود و محسوس یعنی حاضر ہی کی جانب اشارہ مقصود ہوا کرتا ہے اور اگر یہ کہہ دیا جائے کہ آیت کا یہ مطلب نہیں ہے کہ اشیاء کی تمام جزئیات و تفصیلات کا علم بخشا گیا تھا بلکہ اشیاء کی بنیاد و نہاد اور اصول و اساس کا علم عطا کیا گیا تب بھی ”الْأَسْمَاءُ كُلُّهَا“ کے منافی نہیں ہے۔“ (۲)

آیت زیر بحث میں ایک احتمال یہ بھی ہے حضرت آدمؑ کو جن چیزوں کے نام تعلیم کئے گئے وہ اسی مخلوق انسان کی متشکل صورتیں تھیں، انہیں کو ملائکہ کے سامنے پیش کیا گیا، ثُمَّ عَرَضَهُمْ عَلَى الْمَلَائِكَةِ۔

دیگر مفسرین کا مطلب لینے کی صورت میں ماننا پڑے گا کہ تمام موجودات و مصنوعات (چرند، پرند، برتن، مکانات ہر قسم کی مشین وغیرہ) اللہ تعالیٰ نے اول روز بنا کر اور سب کو تمام و کمال یکجا کر کے فرشتوں کے سامنے رکھا، لیکن ساری موجودات اور ساری مصنوعات کو اول روز پیدا کرنے کا ذکر نہ سورہ بقرہ کی زیر بحث آیت میں ہے نہ کسی اور جگہ، اس کے برعکس سورہ اعراف میں آدم کی تمام اولاد کو اول روز ہی پیدا فرمانے کا ذکر موجود ہے، "وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ"۔

مذکورہ بالا احتمال کی سورہ اعراف کی اس آیت سے تائید سے ہو جاتی ہے۔

خلاصہ بحث

آیت زیر بحث کے متعلق ان ساری تفصیلات سے قارئین کو اندازہ ہو گیا ہوگا کہ آیت "وَعَلَّمَ آدَمَ الْأَسْمَاءَ كُلَّهَا" قطعی الدلالت نہیں ہے، یعنی ایسا نہیں ہے کہ اس معنی میں چند احتمال نہ نکل سکتے ہوں، بلکہ جیسا ہم نے اوپر بتایا، "اسماء" میں بھی کئی احتمالات ہیں اور تعلیم اسماء کی کیفیت کے سلسلے میں بھی کئی احتمالات موجود ہیں، ان سارے احتمالات میں صرف ایک احتمال ایسا ہے جو مسئلہ "علم غیب" کے سلسلہ میں رضا خانیوں کا مسئلہ بن سکتا ہے، لیکن اس احتمال سے بھی رضا خانیوں کا کام اس لئے نہیں چلے گا کیوں کہ اس میں ماضی، حال، مستقبل کی عمومیت موجود ہے اور رضا خانی "قیامت تک" کی تحدید و تخصیص کرتے ہیں۔

بہر حال آیت زیر بحث اس معنی میں ہرگز قطعی الدلالت نہیں ہے کہ حضرت آدم کو جمیع ماکان و مایکون الی یوم القیامۃ عطا کیا گیا اور چوں کہ حضور اکرم صلی اللہ علیہ وسلم کا علم بشمول حضرت آدم تمام انبیاء کرام سے بڑھ کر ہے، لہذا حضور کے لئے بدرجہ اولیٰ علم جمیع ماکان و مایکون ثابت ہوا۔

علماء دیوبند سے آیت قطعی الدلالت کا مطالبہ کرنے والوں کا حال یہ ہے کہ ان کی سب سے پہلی اور سب سے اہم دلیل کے اندر بعض مفسرین کی رائے کے مطابق دو بعض کے

نزدیک تین اور علامہ آلوسیؒ کے نزدیک سات احتمالات موجود ہیں۔

علوم قرآن کی بحث

قرآن میں بہت سی مادی اشیاء کا ذکر ہے اور بہت سارے علوم بیان کئے گئے ہیں، لیکن قرآن کا مقصد نزول یہ نہیں ہے کہ مادی اشیاء کو بیان کیا جائے اور ان کی جزئیات و تفصیلات پر بحث ہو، قرآن کا مقصد نزول انسانوں کی معاد کی درستگی اور فلاح آخرت ہے، اس ضمن میں بعض مادی اشیاء اور ان کی کچھ تفصیلات بھی آ جاتی ہیں، لیکن وہ مقصود اصلی نہیں، صرف ضمنی چیزیں ہیں، اللہ تعالیٰ نے قرآن کے مقصد نزول کو شروع ہی میں یوں بیان کر دیا ہے۔

ذَٰلِكَ الْكِتَابُ لَا رَيْبَ فِيهِ هُدًى
لِّلْمُتَّقِينَ. (بقرہ-۱)
یہ ایک ایسی کتاب ہے جس میں شک و
شبہ کہ کوئی گنجائش نہیں، ہدایت ہے
متقیوں کے لئے۔

اس سے معلوم ہوا کہ قرآن ان علوم پر مشتمل ہے جو علوم دینیہ کہلاتے ہیں، کیوں کہ علوم دینیہ کے ذریعہ ہی متقیوں اور پرہیزگاروں کو راہ ہدایت نصیب ہوتی ہے اور قرآن متقیوں کے لئے ہی سامان ہدایت ہے، لہذا قرآن میں تمام علوم دینیہ بیان کر دئے گئے ہیں۔

ان تفصیلات سے معلوم ہوا کہ جو لوگ قرآن میں علوم دنیا کی تفصیلات تلاش کریں یا کرنا چاہیں وہ قرآن میں اُس چیز کو تلاش کرنے والے قرار دئے جائیں گے جو قرآن کا موضوع نہیں، قرآن میں ان چیزوں کو تلاش کرنا چاہئے جو قرآن کا موضوع ہیں، قرآن کا موضوع علوم دینیہ ہیں، لہذا علوم دینیہ ہی کی تفصیلات قرآن میں تلاش کرنی چاہئیں۔

ہمارے کرم فرما رضا خانی علماء چوں کہ ہر جگہ الٹی کھوپڑی سے سوچنے کے عادی ہیں، لہذا وہ یہاں بھی بہت دور کی کوڑی لائے، ان لوگوں نے کہنا شروع کر دیا کہ قرآن میں علوم دینیہ کی طرح علوم دنیا کی تفصیلات بھی موجود ہیں اور قرآن علم جمیع ماکان و مایکون پر مشتمل

ہے، یعنی اب سے پہلے دنیا میں جو کچھ ہو چکا، اس کا تعلق خواہ انسانوں سے ہو یا حیوانوں سے درخت و پتھر سے ہو یا آسمان و زمین سے سب کی تفصیلات و جزئیات قرآن میں موجود ہیں اور آئندہ قیامت تک دنیا میں جو کچھ حوادث و واقعات پیش آئیں گے اور دنیا میں جس جس انداز اور جس جس طریقہ پر ترقیات ہوں گی اور جو جو علوم ایجاد ہوں گے وہ سب قرآن میں بیان کر دئے گئے ہیں، ان علوم کے اصول ہی نہیں بلکہ فروع اور جزئیات بھی مکمل طور سے قرآن میں موجود ہیں اور جب قرآن علوم جمیع ماکان و مایکون پر مشتمل ہوا تو چوں کہ حضور اکرم صلی اللہ علیہ وسلم پر نازل ہوا تھا اور حضور قرآن کے سارے معانی و مطالب سے واقف تھے، بلکہ حضور سے زیادہ قرآن کے معانی و مطالب کو کون جان سکتا ہے، لہذا حضور بھی جمیع ماکان و مایکون کے عالم ہوئے۔

اس سلسلے میں رضا خانیوں نے جن آیات سے استدلال کیا ہے وہ یہ ہیں۔

- (۱) مَا فَرَّطْنَا فِي الْكِتَابِ مِنْ شَيْءٍ (انعام: ۳۸۰)
- ہم نے اس کتاب میں کچھ اٹھانہ رکھا (ترجمہ مولوی احمد رضا خاں)
- (۲) وَلَا رَطْبٍ وَلَا يَابِسٍ إِلَّا فِي كِتَابٍ مُبِينٍ (انعام: ۵۹)
- اور نہ کوئی تر اور نہ خشک جو ایک روشن کتاب میں لکھا نہ ہو (ترجمہ مولوی احمد رضا خاں)
- (۳) وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ (نحل-۸۹)
- اور ہم نے تم پر یہ قرآن اتارا کہ ہر چیز کا روشن بیان ہے۔

(ترجمہ مولوی احمد رضا خاں)

- (۴) تَفْصِيلَ الْكِتَابِ لَا رَيْبَ فِيهِ (یونس: ۳۷)
- اور لوح میں جو کچھ لکھا ہے سب کی تفصیل ہے، اس میں کچھ شک نہیں۔

(ترجمہ مولوی احمد رضا خاں)

- (۵) مَا كَانَ حَدِيثًا يُفْتَرَىٰ وَلَٰكِن تَصْدِيقَ الَّذِي بَيْنَ يَدَيْهِ وَتَفْصِيلَ
- یہ کوئی بناوٹ کی بات نہیں لیکن اپنے سے اگلے کاموں کی تصدیق ہے اور ہر چیز کا

كُلُّ شَيْءٍ (یوسف: ۱۱۱)

مفصل بیان (ترجمہ مولوی احمد رضا خاں)

مولوی احمد رضا کے ترجمہ قرآن پر مولوی نعیم الدین مراد آبادی کا حاشیہ ہو یا مولوی احمد یار خاں کی ”جاء الحق“ یا اور دیگر رضا خانی مصنفین کی کتابیں، سب کا استدلال ان آیات سے ایک ہے وہ یہ کہ ان آیات سے قرآن مجید میں جمیع ماکان و مایکون کے علم کا ثبوت مل رہا ہے۔ ہم ان تمام آیات پر دو طریقوں سے نظر ڈالنا چاہتے ہیں۔

(۱) کیا یہ آیات قطعی الدلالت ہیں، یعنی ان کے معنی میں چند احتمالات نہیں ہیں؟

(۲) کیا ان آیات کے اندر واقعی جمیع ماکان و مایکون کے علم کا ذکر ہے؟

بالترتیب ہم یہاں ہر آیت پر بحث کریں گے۔

سب سے پہلی آیت ”مَا فَرَطْنَا فِي الْكِتَابِ مِنْ شَيْءٍ“ کو لیجئے، اس آیت میں لفظ ”کتاب“ سے مراد کیا ہے؟ اس سلسلہ میں مفسرین نے دو قول نقل کئے ہیں، علامہ آلوسیؒ فرماتے ہیں کہ ایک قول کے مطابق ”کتاب“ سے مراد ”لوح محفوظ“ ہے، دوسرا قول جو بلخجیؒ اور ایک جماعت کا ہے، ان کے نزدیک ”کتاب“ سے مراد قرآن مجید ہے۔ (۱)

امام رازیؒ نے بھی تفسیر کبیر میں ”کتاب“ کے سلسلے میں یہی دو قول نقل کئے ہیں، مگر انہوں نے آیت کی تفسیر بہت تفصیل کے ساتھ بیان کی ہے، تفسیر ملاحظہ کیجئے، پھر سوچئے کہ آیت سے رضا خانی استدلال کا شیش محل سلامت رہا یا نہیں؟

امام رازیؒ لکھتے ہیں:

کتاب سے کیا مراد ہے؟ اس سلسلے میں دو قول ہیں، پہلا قول یہ ہے کہ اس سے مراد وہ کتاب محفوظ (لوح محفوظ) ہے جو عرش اور عالم سموات میں ہے جو کہ

وفي المراد بالكتاب قولان
الاول المراد فيه الكتاب
المحفوظ في العرش وعالم
السموات المشتمل على جميع

احوال المخلوقات على التفصيل
 التام كما قال عليه السلام جف
 القلم بما هو كائن الى يوم
 القيامة، والقول الثانى ان المراد
 منه القرآن وهذا اظهر لان الالف
 واللام اذا دخلا على الاسم
 المفرد انصرف الى المعهود
 السابق والمعهود السابق من
 الكتاب عند المسلمين القرآن
 فوجب ان يكون المراد من
 الكتاب فى هذه الآية القرآن اذا
 ثبت هذا فلقاتل ان يقول كيف
 قال تعالى ما فرطنا فى الكتاب
 من شئ مع انه ليس فيه تفاصيل
 علم الطب، وتفاصيل علم
 الحساب ولا تفاصيل كثيراً من
 المباحث والعلوم وليس فيه ايضاً
 تفاصيل مذاهب الناس ودلائلهم
 فى علم الاصول والفروع
 والجواب ان قوله ما فرطنا فى
 الكتاب من شئ يجب ان يكون
 مخصوصاً ببيان الاشياء التى
 يجب معرفتها والاحاطة بها

پوری تفصیل کے ساتھ مخلوقات کے
 سارے احوال پر مشتمل ہے جیسا کہ حضور
 صلی اللہ علیہ وسلم نے فرمایا کہ قلم خشک
 ہو چکا، اس کے ساتھ جو کہ قیامت تک
 ہونے والا ہے، دوسرا قول یہ ہے کہ
 ”کتاب“ سے مراد قرآن ہے اور یہی
 زیادہ ظاہر ہے، کیوں کہ الف ولام جب
 اسم مفرد پر داخل ہوتے ہیں تو معهود
 سابق کی جانب پھیرے جاتے ہیں اور
 معهود سابق کتاب سے مسلمانوں کے
 نزدیک قرآن ہے، لہذا واجب ہوا کہ
 آیت میں ”کتاب“ سے قرآن ہی مراد
 ہو، جب یہ ثابت ہو گیا تو کوئی کہنے والا
 یہ کہہ سکتا ہے کہ اللہ تعالیٰ نے یہ کیسے فرمایا
 کہ مَا فَرَطْنَا فِي الْكِتَابِ مِنْ
 شَيْءٍ جب کہ قرآن میں علم طب، علم
 حساب کی تفصیلات موجود نہیں ہیں، اسی
 طرح بہت سارے مباحث اور علوم کی
 تفصیل موجود نہیں ہیں، لوگوں کے
 مذاہب، علم اصول وفروع میں ان کے
 دلائل کی تفصیلات بھی قرآن میں نہیں
 ہیں، جواب یہ ہے کہ اللہ تعالیٰ کا فرمان
 مَا فَرَطْنَا فِي الْكِتَابِ مِنْ شَيْءٍ

وبیانہ من وجہین:

واجب ہے کہ ان اشیاء کے بیان کے ساتھ
مخصوص ہو جن کی معرفت اور جن کا احاطہ
ضروری ہے، اس کا بیان دو طرح پر ہے:

(اول یہ کہ) لفظ تفریط نفیاً اور اثباتاً انہی
چیزوں میں استعمال ہوتا ہے جن کا بیان
ضروری ہو، کیوں کہ کسی شخص کی جانب
تفریط اور تقصیر اس وقت منسوب نہیں کی
جاتی جبکہ وہ اس کام کو نہ کرے، جس کی
ضرورت نہ ہو، یہ الفاظ انہیں موقعوں پر
استعمال کئے جاتے ہیں، جب کوئی ان
امور میں کوتاہی کرے جن کی ضرورت ہو
(دوم یہ کہ) تمام آیات قرآنی یا ان میں
کی اکثر دلالت مطابقتی یا تضمنی یا التزامی
کے طور پر دلالت کرتی ہیں کہ قرآن کے
نزول کا مقصد، دین کا بیان، اللہ اور اس
کے احکام کی معرفت ہے اور جب یہ
تعمید، پورے قرآن سے معلوم ہے تو
یہاں پر مطلق آیت بھی اسی مقید پر محمول
ہوگی۔

(الاول) ان لفظ التفریط لا
يستعمل نفياً واثباتاً الا فيما يجب
ان يبين لان احداً لا ينسب الى
التفریط والتقصير في ان لا يفعل
ما لا حاجة له وانما يذكر هذا
اللفظ فيما اذا قصر فيما يحتاج
اليه.

(الثانی) ان جميع آیات القرآن
او الكثير منها دالة بالمطابقة او
التضمن او الالتزام على ان
المقصود من انزال هذا الكتاب
بيان الدين ومعرفة الله ومعرفة
احكام الله واذا كان هذا التقييد
معلوماً من كل القرآن كان
المطلق ههنا محمولاً على ذلك
المقيد. (۱)

”من شيء“ کی تفسیر کرتے ہوئے امام رازیؒ فرماتے ہیں کہ ایک قول کے مطابق

(۱) تفسیر کبیر ج ۳ ص ۵۵۔

”من“ زائد ہے، اس صورت میں آیت کا مطلب یہ ہوگا کہ ”ہم نے قرآن میں کوئی ایسی چیز نہیں چھوڑی جسے بیان نہ کیا ہو۔“

پھر امام رازیؒ فرماتے ہیں کہ میری رائے کے مطابق یہاں لفظ ”من“ تبعیض کے لئے ہے۔

میں کہتا ہوں کہ کلمہ ”من“ تبعیض کے لئے ہے، آیت کا مطلب یہ ہے کہ ہم نے نہیں کسی کی بعض ان چیزوں کے بیان کرنے میں جن کا مکلف محتاج ہوتا ہے، گویا اس میں بہت ہی مبالغہ ہے کہ اللہ تعالیٰ نے قرآن میں ان میں سے کسی چیز کو نہیں چھوڑا کہ مکلف جن کی معرفت کا محتاج ہوتا ہے۔

واقول كلمة ”من“ للتبعيض
فكان المراد ما فرطنا في الكتاب
بعض شيء يحتاج المكلف اليه
وهذا هو نهاية المبالغة في انه
تعالى ما ترك شيئاً مما يحتاج
المكلف الى معرفته في هذا
لكتاب. (۱)

آیت زیر بحث کی ان تفاسیر کے بعد رضا خانی عالم مولوی نعیم الدین مراد آبادی آیت کے ذیل میں کیا لکھتے ہیں وہ بھی ملاحظہ کریں:

”جملہ علوم اور تمام ماکان و مایکون“ کا اس میں بیان ہے اور جمیع اشیاء کا علم اس میں ہے۔ (۲)

امام رازیؒ کی تفسیر کے بعد مولوی نعیم الدین مراد آبادی کے مذکورہ عبارت کی کیا حیثیت رہ جاتی ہے، قارئین کو اندازہ ہو گیا ہوگا، آیت کے متعلق پوری بحث پڑھنے کے بعد ہر انصاف پسند اس فیصلہ پر مجبور ہوگا کہ

(۱) آیت قطعی الدلالت نہیں ہے، لفظ ”کتاب“ میں بھی دو احتمال ہیں اور ”من شيء“ میں بھی دو احتمال ہیں۔

(۲) آیت کا صحیح مطلب یہ ہے کہ ہم نے اس قرآن میں علومِ دینیہ کے بیان کرنے میں کسی قسم کی کمی نہیں کی۔ نہ کہ یہ مطلب کہ قرآن میں جمیع ماکان و مایکون کا علم موجود ہے۔
 (۳) مدعیانِ علم جمیع ماکان و مایکون اپنے مدعا پر آیتِ قطعی الدلالت پیش نہ کر سکے۔

دوسری آیت

سورہ انعام کی ہی دوسری آیت جو رضا خانی علماء کی مستدل ہے، یہ ہے:

وَلَا رَطْبٌ وَلَا يَابِسٌ إِلَّا فِي كِتَابٍ مُبِينٍ (انعام: ۵۹)
 اور نہ کوئی تر اور نہ خشک جو ایک روشن کتاب میں لکھا نہ ہو۔

(ترجمہ مولوی احمد رضا خاں)

مولوی نعیم الدین مراد آبادی نے آیت کی تفسیریوں کی ہے ”کتابِ مبین“ سے لوح محفوظ مراد ہے، اللہ تعالیٰ نے ”ماکان و مایکون“ کے علوم اس میں مکتوب فرمائے۔“ (۱)
 امام رازیؒ نے اس سلسلہ میں دو قول نقل کئے ہیں پہلے قول کو زیادہ بہتر بتایا ہے۔
 (الاول) ان ذلک الكتاب المبين
 پہلا قول یہ ہے کہ ”کتابِ مبین“ سے مراد علمِ الہی ہے نہ کہ غیر اور یہی قول
 هو علم الله تعالى لا غير وهذا هو
 الا صوب
 زیادہ عمدہ ہے۔

دوسرے قول میں زجاج کے حوالے سے بتایا ہے کہ ”کتابِ مبین“ سے ”لوح محفوظ“ مراد ہے۔ (۲)

گویا یہ آیت بھی قطعی الدلالت نہیں رہی کیوں کہ آیت میں مذکور ”کتابِ مبین“ کے اندر دو احتمالات ہیں (الف) علمِ الہی، اسی احتمال کو امام رازیؒ نے سب سے عمدہ قرار دیا ہے (ب) لوح محفوظ، مولوی احمد یار خاں نے بھی ان دونوں احتمالات کو تسلیم کیا ہے۔

اس آیت سے بھی رضا خانیوں کا مدعی (حضور صلی اللہ علیہ وسلم کو علم جمیع ماکان و ما
یکون عطا کیا گیا) ثابت نہیں ہوتا۔

تیسری آیت

سورہ نحل میں ہے:

وَنَزَّلْنَا عَلَيْكَ الْكِتَابَ بَيَانًا لِّكُلِّ
شَيْءٍ (نحل: ۸۹)

اور ہم نے تم پر یہ قرآن اتارا کہ ہر چیز کا
روشن بیان ہے (ترجمہ مولوی احمد رضا خاں)

رضا خانی تفسیر کے مطابق ”ہر چیز کے روشن بیان کا مطلب یہ ہے کہ قرآن میں ”جمع
ماکان و ما یکون“ کے علوم بیان کر دئے گئے ہیں، (۱) لیکن دیگر جلیل القدر اور مستند مفسرین کی
آراء ملاحظہ کیجئے۔

علامہ محمود آلوسیؒ فرماتے ہیں کہ ”قرآن ان ساری اشیاء کا روشن بیان ہے جن کے
ذریعہ اہل حق و اہل باطل صادق اور کاذب، قبیح اور مبتدع کے درمیان تفریق ہو سکے“ گویا
علامہ آلوسیؒ کے نزدیک ضروریات دین سے متعلق ساری چیزوں کا قرآن روشن بیان ہے۔

”قیل“ سے دوسرا احتمال علامہ آلوسیؒ یہ بیان کرتے ہیں کہ آیت میں ”کل شیء“
سے حضور صلی اللہ علیہ وسلم مراد ہیں جیسا کہ بعض لوگوں کے نزدیک آیت وَكُلُّ شَيْءٍ
أَخَصَيْنَاهُ فِي إِمَامٍ مُّبِينٍ میں ”امام“ سے مراد حضور ہیں۔ (۲)

امام رازیؒ اس آیت کی تفسیر میں لکھتے ہیں:

من الناس من قال القرآن تبیان
لکل شیء وذلک لان العلوم اما
دینیة او غیر دینیة اما العلوم التي
لیست دینیة فلا تعلق لها بهذه

بعض لوگوں نے کہا ہے کہ قرآن ہر شے
کا بیان ہے، اس لئے کہ علوم یا تو دینی
ہیں یا دنیاوی، جہاں تک علوم دنیا کا
معاملہ ہے تو ان کا اس آیت سے کوئی

(۱) خزائن العرفان ص ۳۳۱ ج ۱ ص ۶۲، (۲) روح المعانی جز رابع عشر ص ۲۶۰۔

الایة لان من المعلوم بالضرورة ان الله تعالى انما مدح القرآن بكونه مشتملاً علی علوم الدین فاما ما لا یكون من علوم الدین فلا التفات الیه فاما علوم الدین فاما الاصول واما الفروع اما علوم الاصول فهو بتمامه موجود فی القرآن واما الفروع فالاصل براءة اللمة الا ما ورد علی سبیل التفصیل فی هذا الكتاب وذاک یدل علی انه لا تکلیف من الله تعالى الا ما ورد فی هذا القرآن واذا کان کذلک کان القول بالقیاس باطلاً وکان القرآن وافیا بیناً کل الاحکام واما الفقهاء فانهم قالوا القرآن انما کان تیاناً لكل شیء لانه یدل علی ان الاجماع وخبر الواحد والقیاس حجة فاذا ثبت حکم من الاحکام باحد هذه الاصول کان ذلک الحکم ثابتاً بالقرآن. (۱)

تعلق نہیں، اس لیے کہ یہ بات بدیہہ معلوم ہے کہ اللہ تعالیٰ نے قرآن کی مدح بایں وجہ کی ہے کہ وہ علوم دین پر مشتمل ہے، پس جو علوم دین میں سے نہ ہوں، ان کی طرف کوئی التفات نہیں، بہر حال رہے علوم دین، تو وہ اصول ہوں گے یا فروع، جہاں تک اصول کا تعلق ہے تو وہ سب کے سب قرآن میں موجود ہیں، رہا فروع کا معاملہ تو اصل اس میں برأت ذمہ ہے، مگر وہ جو قرآن میں بالتفصیل وارد ہوئے ہوں اور یہ آیت اس بات پر دلالت کرتی ہے کہ اللہ تعالیٰ کی طرف سے انہیں چیزوں کے ادا کرنے کی ذمہ داری ہے جو اس قرآن میں وارد ہوئی ہوں اور جب صورت حال یہ ہے تو قیاس کا قائل ہونا باطل قرار پائے گا اور قرآن ہی سارے احکام کو کافی و وافی طور پر بیان کرنے والا مانا جائے گا، جہاں تک فقہاء کا معاملہ ہے تو وہ کہتے ہیں کہ قرآن ہی ہر شی کا بیان ہے اور قرآن ہی سے ثابت ہوتا ہے کہ اجماع، خبر واحد اور قیاس حجت ہے، لہذا جب کوئی حکم ان اصولوں میں سے کسی سے ثابت ہوگا تو وہ حکم، قرآن سے ہی ثابت مانا جائے گا۔

علامہ جلال الدین سیوطیؒ تَبَيَّنَا لِكُلِّ شَيْءٍ کی تفسیر میں لکھتے ہیں:

يحتاج الناس اليه من امر
الشرعية. (۱)
قرآن ہر اس شے کا بیان ہے کہ امر
شریعت میں سے لوگ جس کے محتاج ہوں

یعنی اوامر و نواہی، حلال و حرام، حدود و احکام، غرضیکہ سارے احکام شریعت، قرآن
میں موجود ہیں اور قرآن سب کا بیان ہے۔

ان ساری تفاسیر سے معلوم ہوا کہ قرآن کو جو ہر چیز کا بیان قرار دیا گیا ہے تو ضروریات
دین اور احکام شریعت کے اعتبار سے نہ کہ علم جمیع ماکان و مایکون کے اعتبار سے۔ (۲)

آیت مذکورہ کا یہ مطلب، کہ قرآن میں چہند، پرند، دریا، پہاڑ، آسمان و زمین، دنیا بھر
کی ساری مشینوں، فیکٹریوں، کارخانوں، ان کے آلات و پرزوں، دنیا میں جتنے علوم پائے
جاتے ہیں خواہ ان کا تعلق دین سے ہو یا دنیا سے، اور علوم دنیا میں بھی وہ علوم خواہ جائز ہوں یا
حرام، سب کے سب قرآن میں پوری تفصیل اور پورے شرح و بسط کے ساتھ بیان کر دئے
گئے ہیں، وہی مراد لے سکتا ہے جسے علم تفسیر سمیت سارے علوم کی ہوا تک نہ لگی ہو، اور چونکہ
رضا خانی علماء آیت زیر بحث سے یہی مطلب اخذ کرتے ہیں، لہذا ان کی عقل و فہم کے متعلق
یہی کہنا پڑے گا۔

اگر "تَبَيَّنَا لِكُلِّ شَيْءٍ" سے علم جمیع ماکان و مایکون مراد ہو تو پھر "تَفْصِيلاً
لِكُلِّ شَيْءٍ" کا کیا مطلب ہوگا جو تورات کے متعلق درج ذیل آیت میں مذکور ہے۔

وَكُتِبْنَا لَهُ فِي الْأَلْوَا حِ مِنْ كُلِّ شَيْءٍ اور ہم نے اس کے لیے تختیوں میں لکھ دی

(۱) جلالین ج ۱ ص ۲۲۳۔ (۲) قرآن مجید میں بقیس کے متعلق ہے اَوْتِيتُ مِنْ كُلِّ شَيْءٍ (بقیس کو ہر شے میں
سے دیا گیا۔) یہاں پر بھی کل شے کے الفاظ موجود ہیں، حالانکہ بقیس کو نہ نبوت ملی نہ ذکورت (مرد ہونا) حالانکہ یہ بھی
اشیاء میں سے ہیں، صحیح مطلب آیت کا یہ ہے کہ بقیس کو سلطنت و حکومت کے متعلق ہر شے دی گئی اسی طرح آیت
زیر بحث میں تبیاننا لکل شے سے بھی امور دین سے متعلق ہر شے کا بیان مراد ہے۔

مَوْعِظَةً وَتَفْصِيلًا لِّكُلِّ شَيْءٍ.

ہر چیز کی نصیحت اور ہر چیز کی تفصیل۔

(اعراف)

(ترجمہ مولوی احمد رضا خاں)

مولوی احمد رضا خاں کے ترجمہ کے مطابق "تَفْصِيلًا لِّكُلِّ شَيْءٍ" کا ہر چیز کی تفصیل ہے، اس کا مطلب یہ ہوا کہ توریت میں بھی جمیع ماکان و مایکون کے علوم بیان کئے گئے تھے، اس صورت میں تو حضرت موسیٰ علیہ السلام بھی حضور صلی اللہ علیہ وسلم کی طرح جمیع ماکان و مایکون کے عالم مانے جائیں گے، پھر حضورؐ اور حضرت موسیٰؑ کے علم میں فرق کہاں رہا؟ جبکہ سارے مسلمانوں کا عقیدہ ہے کہ حضور صلی اللہ علیہ وسلم کا علم تمام انبیاء کرام کے علم سے بدرجہا بڑھا ہوا ہے، (۱)

بہر حال علمائے دیوبند سے آیت قطعی الدلالت کا مطالبہ کرنے والوں کے عقیدہ کے سلسلے میں یہ آیت بھی قطعی الدلالت نہ ثابت ہو سکی۔

چوتھی آیت

سورہ یونس میں ہے:

وَمَا كَانَ هَذَا الْقُرْآنُ أَنْ يُفْتَرَىٰ
مِنْ دُونِ اللَّهِ وَلَكِنْ تَصْدِيقُ الَّذِي
بَيْنَ يَدَيْهِ وَتَفْصِيلُ الْكِتَابِ لَا
رَيْبَ فِيهِ مِنْ رَبِّ الْعَالَمِينَ.

(آیت: ۳۷)

اور اس قرآن کی یہ شان نہیں کہ کوئی اپنی طرف سے بنالے بے اللہ کے اتارے، ہاں وہ اگلی کتابوں کی تصدیق ہے اور لوح میں جو کچھ لکھا ہے سب کی تفصیل ہے، اس میں کچھ شک نہیں پروردگار عالم کی طرف سے ہے۔ (ترجمہ مولوی احمد

رضا خاں)

اس پوری آیت میں اصل موضوع بحث تفصیل الکتاب کا جملہ ہے، مولوی

(۱) اس موضوع پر تفصیلی گفتگو ص ۱۹۶ پر ہو چکی ہے

احمد رضا خاں کے ترجمہ سے ظاہر ہوتا ہے کہ ”کتاب“ سے مراد لوح محفوظ ہے، جاء الحق میں مولوی احمد یار خاں نے بھی تفسیر جمل وغیرہ کے حوالہ سے یہی لکھا ہے، لیکن امام رازیؒ اس کی تفسیر میں کیا لکھتے ہیں وہ بھی ملاحظہ کریں:

امام رازیؒ کہتے ہیں کہ علماء کے مابین یہ مختلف فیہ مسئلہ ہے کہ قرآن کن وجہ سے معجزہ ہے، بعض نے کہا ہے کہ وہ چونکہ غیوب ماضیہ اور اور مستقبلہ پر مشتمل ہے، اس حیثیت سے معجزہ ہے اور آیت میں تَصْدِيقَ الَّذِي بَيْنَ يَدَيْهِ سے یہی مراد ہے، کچھ لوگوں کا خیال یہ ہے کہ قرآن علوم کثیرہ پر مشتمل ہونے کی وجہ سے معجزہ ہے، آیت کے الفاظ ”تفصیل الکتاب“ میں اس کی جانب اشارہ ہے، اس کے بعد امام رازیؒ بتاتے ہیں کہ قرآن کن علوم پر مشتمل ہے، اخیر میں چل کر فرماتے ہیں۔

پس ثابت ہوا کہ قرآن مشتمل ہے تمام عقلی و نقلی علوم شریعہ کی تفصیلات پر، اس طور پر کہ اس کا حصول دوسری تمام کتب میں محال ہے، پس یہ معجزہ ہے اور اسی کی جانب اللہ تعالیٰ کے اس قول تفصیل الکتاب میں اشارہ ہے۔

ثبت ان القرآن مشتمل علی تفصیل جمیع علوم الشریعة عقلها ونقلها اشتمالاً یمنع حصوله فی سائر الکتب فکان ذکلی معجزاً والیہ الاشارة بقوله تفصیل الکتاب. (۱)

جلالین میں ”تفصیل الکتاب“ کی تفسیریوں میں موجوں ہے:

ان چیزوں کا بیان ہے جو اللہ تعالیٰ نے احکام وغیرہ فرض فرمائے۔

تبیین ما کتب اللہ من الاحکام وغیرہا. (۲)

اس طرح ”تفصیل الکتاب“ کی درج ذیل تشریحات سامنے آئیں۔

(۱) لوح محفوظ مراد ہے۔

(۲) ان احکام کی تفصیل مراد ہے جو اللہ تعالیٰ نے فرض فرمائے۔

(۳) تمام کتب میں جو علوم شریعہ، عقلیہ و نقلیہ موجود ہیں قرآن ان سب کی تفصیل ہے اور اس اعتبار سے قرآن مجزہ ہے۔

درج بالا تینوں تشریحات کو دیکھتے ہوئے کیا کوئی سمجھ دار یہ کہہ سکتا ہے کہ آیت میں جمیع ماکان و مایکون کے علم کا تذکرہ ہے اور یہ آیت مذکورہ تینوں احتمالات کے باوجود قطعی الدلالت ہے؟

پانچویں آیت

سورہ یوسف کی درج ذیل آیت بھی رضا خانیوں کے مستدلات میں سے ہے۔

مَا كَانَ حَدِيثًا يُفْتَرَىٰ وَلَٰكِن تَصَدِّقَ الَّذِي بَيْنَ يَدَيْهِ وَتَفْصِيلَ كُلِّ شَيْءٍ. (یوسف: ۱۱۱)

یہ کوئی بناوٹ کی بات نہیں لیکن اپنے سے اگلے کاموں کی تصدیق ہے اور ہر چیز کا مفصل بیان (ترجمہ مولوی رضا خاں)

رضا خانی علماء ”تفصیل کل شی“ سے جمیع ماکان و مایکون مراد لیتے ہیں، لیکن صاحب تفسیر جلالین علامہ سیوطی آیت کی تفسیریوں کرتے ہیں۔

تفصیل تبیین کل شی یحتاج الیہ فی الدین. (۱)

قرآن ہر اس چیز کا بیان ہے کہ دین میں جس کی ضرورت پڑتی ہے۔

اس کا مطلب یہ ہے کہ قرآن امور دین کا مفصل و مکمل بیان ہے، نہ یہ کہ جمیع ماکان و مایکون کے علوم دنیا بھی اس میں مفصلاً مذکور ہیں۔

جلالین کے علاوہ بیضاوی، تفسیر کبیر، روح المعانی، تفسیر خازن وغیرہ سے بھی یہی پتہ چلتا ہے کہ قرآن ہر اس چیز کی تفصیل ہے جو اوامر و نواہی سے ہوں، یعنی حلال و حرام، حدود و احکام، مواعظ و امثال وغیرہ۔

(۱) تفسیر جلالین ج ۱ ص ۲۰۰۔

ایک اور استدلال:

رضا خانی اپنے عقیدہ پر اس آیت سے بھی استدلال کرتے ہیں:
 وَعَلَّمَكَ مَا لَمْ تَكُنْ تَعْلَمُ
 اور تمہیں سکھا دیا جو کچھ تم نہ جانتے تھے۔
 (نساء: ۱۱۳) (ترجمہ مولوی احمد رضا خاں)

رضا خانی علماء کا استدلال یہ ہے کہ یہاں پر آیت میں لفظ ”ما“ آیا ہوا ہے اور ”ما“ عموم کے لئے آتا ہے، آیت کا مطلب یہ ہوا کہ ہم نے آپ کو جمیع ماکان و مایکون سکھا دیا۔
 جواب یہ ہے کہ ”ما“ ہر جگہ عموم کے لئے نہیں آتا بلکہ قرینے کی موجودگی میں خصوص کے لئے ہوتا ہے۔ (۱)

اگر اس آیت میں ”ما“ کو عمومیت کے لیے مراد لے کر حضور صلی اللہ علیہ وسلم کے لیے جمیع ماکان و مایکون ثابت کرنا درست ہو تو مندرجہ ذیل آیات سے سارے انسانوں کا جمیع ماکان و مایکون کا عالم ہونا لازم آئے گا، کیوں کہ ان سب میں بھی ”ما“ موجود ہے۔

(الف) عَلَّمَ الْإِنْسَانَ مَا لَمْ يَعْلَمْ
 سکھایا اللہ نے انسان کو وہ جو وہ نہیں جانتا تھا۔
 (سورہ اقرأ پ)

(ب) يُعَلِّمُكُم مَّا لَمْ تَكُونُوا تَعْلَمُونَ. (بقرہ: پ)
 ہمارے نبی سکھاتے ہیں تم کو جو تم نہیں جانتے تھے۔

آیت زیر بحث میں ”ما“ کو خصوص کے لیے مراد لینے کا قرینہ یہ ہے کہ عمومیت کی صورت میں علم باری تعالیٰ کے ساتھ مساوات لازم آجائے گی، (۲) نیز الی یوم القيامة کی تحدید بھی باقی نہیں رہے گی، جبکہ یہ دونوں باتیں رضا خانی عقیدے کے بھی خلاف ہیں، کیوں کہ وہ بھی

(۱) نور الانوار ص ۶۲۔ (۲) کیوں کہ اس صورت میں مطلب یہ ہوگا کہ وہ تمام چیزیں اللہ نے حضور کو سکھائیں جو حضور کو معلوم نہ تھیں، لہذا اس صورت میں ماکان و مایکون کی تخصیص نہ رہے گی اور علم باری کے ساتھ مساوات لازم آجائے گی خواہ اللہ کے سکھانے سے سہی، جب کہ رضا خانی علماء بھی اس مساوات کے قائل نہیں۔

قیامت تک کی تحدید مانتے ہیں، نیز علم باری اور علم نبوی میں مساوات کے قائل نہیں ہیں، لامحالہ ماننا پڑے گا کہ آیت میں جمیع ماکان وما یکون کے سکھانے کا ذکر نہیں ہے۔

آخری بات

ہم ابتدائے مضمون میں لکھ چکے ہیں کہ رضا خانی علماء، بعض اُن آیات سے بھی استدلال کرتے ہیں جن میں صرف یہ بیان کیا گیا ہے کہ حضور کو امور غیبیہ پر مطلع کیا گیا حالانکہ وہ آیات جمیع ماکان وما یکون کے عقیدے کے لئے کسی طرح بھی مستدل نہیں بن سکتیں، رضا خانی علماء کی یہ فریب دہی ہے کہ وہ دونوں طرح کی آیات کو خلط ملط کر کے بیان کر دیتے ہیں اور یہ تاثر دینے کی کوشش کرتے ہیں کہ علمائے دیوبند حضور صلی اللہ علیہ وسلم کے لئے مطلقاً علوم غیبیہ کے منکر ہیں، دوم یہ کہ ان آیات سے بھی جمیع ماکان وما یکون ثابت ہو رہا ہے، حالانکہ نہ علمائے دیوبند مطلقاً علوم غیبیہ کے منکر ہیں نہ ان آیات سے جمیع ماکان وما یکون ثابت ہوتا ہے، آخر میں چلتے چلاتے وہ آیات بھی ملاحظہ فرمائیں۔

اور اللہ کی شان یہ نہیں کہ اے عام لوگو!
تمہیں غیب کا علم دے دے، ہاں اللہ
تعالیٰ چن لیتا ہے اپنے رسولوں سے جسے
چاہے۔ (ترجمہ مولوی احمد رضا خاں)

(الف) وَمَا كَانَ اللَّهُ لِيُظْلِعَكُمْ عَلَى
الْغَيْبِ وَلَكِنَّ اللَّهَ يَجْتَبِي مِنْ رُسُلِهِ
مَنْ يَشَاءُ (آل عمران: ۶۴)

رضا خانی علماء کا کہنا ہے کہ برگزیدہ رسولوں کو جب غیب کے دینے کا ذکر ہو رہا ہے تو حضور تو سب رسولوں میں فائق و برتر تھے تو ان کو بدرجہ اولیٰ علم غیب ملا۔

ہمارا جواب یہ ہے کہ یہ آیت ہمارے عقیدے کے خلاف نہیں، کیوں کہ یہ ہمارا بھی عقیدہ ہے کہ حضور صلی اللہ علیہ وسلم کو امور غیبیہ پر مطلع کیا گیا، اختلافی مسئلہ جمیع ماکان وما یکون کے علم کا ہے، جو آیت سے ثابت نہیں۔

اللہ تعالیٰ عالم الغیب ہے، وہ اپنے غیب

(ب) عَالِمُ الْغَيْبِ فَلَا يُظْهِرُ عَلَى

غَيْبِهِ أَحَدًا إِلَّا مَنِ ارْتَضَىٰ مِنْ
رَّسُولٍ. (سورۃ الجن پ ۲۹)
پر کسی کو اطلاع نہیں دیتا، مگر جن کو پسند
کرے رسولوں میں سے۔

رضا خانی علماء نے اوپر والی آیت کی طرح اس آیت سے بھی استدلال کیا ہے، یہاں
بھی ہمارا وہی جواب ہے جو اوپر گزرا۔

(ج) وَمَا هُوَ عَلَى الْغَيْبِ بِضَنِينٍ
(تکویر: ۲۴)
حضور صلی اللہ علیہ وسلم غیب کی باتیں
بتانے میں بخیل نہیں۔

اس آیت سے رضا خانی علماء کا استدلال اس لئے غلط ہے کہ آیت میں مذکور لفظ
”الغیب“ سے اگر جمیع امور غیبیہ مراد لئے جائیں تو یہ بات خود رضا خانیوں کے عقیدے کے
خلاف ہو جائے گی کیوں کہ وہ بھی قیامت تک کے علوم غیبیہ حضور کے لئے ثابت کرتے ہیں
اور جمیع امور غیبیہ کی صورت میں یہ تحدید باطل قرار پائے گی، لامحالہ رضا خانی بھی بعض امور
غیبیہ ہی مراد لے پائیں گے، نیز آیت سے اگر رضا خانیوں کے عقیدے کے مطابق جمیع
ماکان و ما یكون کا علم ثابت کیا جائے تو اس صورت میں تمام صحابہ کرام کا جمیع ماکان و ما یكون کا
عالم ہونا لازم آجائے گا، کیوں کہ جب حضور غیب کے بتانے میں بخیل نہ تھے تو ضرور بالضرور
حضور نے صحابہ کرام کو غیب کی سب باتیں بتائی ہوں گی، پس وہ بھی غیب دانی میں حضور کے
مثل ہو گئے، حالانکہ اس کے رضا خانی قائل نہیں ہیں۔

رضا خانی عالم مولوی احمد یار خاں نے تو کمال ہی کر دیا، انہوں نے جس جگہ صاف طور
پر علم الہی کا ذکر ہے، وہاں پر انہوں نے علم نبوی کو مراد لے لیا، قرآن کی اس آیت میں انہوں
نے یہی حرکت کی ہے۔

وَلَا يُحِيطُونَ بِشَيْءٍ مِنْ عِلْمِهِ إِلَّا
بِمَا شَاءَ (بقرہ: ۲۵۵)
اور وہ نہیں پائے اس کے علم میں سے مگر
جتنا وہ چاہے (ترجمہ مولوی احمد یار خاں)

دیگر ساری تفاسیر کو چھوڑیے خود مولوی نعیم الدین مراد آبادی نے صراحۃً لکھا ہے کہ

یہاں پر آیت میں علمِ الہی کا ذکر ہے (۱) مگر مولوی احمد یار خاں جدید ”تحقیق“ یہ فرما رہے ہیں کہ یہاں علمِ نبوی کا ذکر ہے۔ (۲)

بجہ اللہ مسئلہ علمِ غیب کے سلسلے میں رضا خانیوں کے سارے ان اہم دلائل پر تفصیلی بحث آگئی جو آیات قرآنی سے رضا خانی علماء پیش کرتے ہیں، ان کے علاوہ معمولی نوعیت کے کچھ اور دلائل بھی ہیں مگر ہم ان سے بالقصد صرف نظر کر رہے ہیں، کیوں کہ قارئین خود اندازہ لگا سکتے ہیں کہ جب ”اہم دلائل“ کا یہ حال ہے تو ”غیر اہم“ کا کیا حال ہوگا۔



علمِ قیامت اور آیاتِ قرآنی

”فرقہ رضا خانیت“ کے بانی مولوی احمد رضا خاں نے عقائد و اعمال کے سلسلے میں جو نئی نئی باتیں ایجاد کر کے ایک خانہ ساز مذہب کی بنیاد رکھی ہے، اس کا سلسلہ بڑا دراز ہے، خانصاحب مذکور نے عقائد و اعمال کے متعلق ایسے ایسے شگوفے چھوڑے ہیں کہ خدا کی پناہ، ان کا ثبوت نہ قرآن سے ملتا ہے، نہ حدیث سے، نہ ہی سلف صالحین سے۔

مولوی احمد رضا خاں کے ماننے والوں نے اس خانہ ساز مذہب کو اپنے سینے سے لگایا اور اتباعِ شریعت تو حتی الامکان بھی نہیں کی، البتہ خانصاحب کی وصیت کے مطابق خانصاحب کے ایجاد کردہ دین و مذہب کو مضبوطی سے تھام رکھا ہے اور اسے ہر فرض سے اہم فرض قرار دے ڈالا ہے، ایسا کرنے میں دین اسلام کا دامن ہاتھ میں باقی رہ پاتا ہے یا نہیں، اس کی فکر نہ خانصاحب کو تھی نہ آج خانصاحب کے معتقدوں کو ہے، بے چاروں کو اس نئے مذہب کو چھوڑ کر اتنی فرصت کہاں کہ وہ اس قسم کی ”معمولی اور غیر اہم“ باتوں پر دھیان دیں اور اپنا وقت ضائع کریں۔

عقائد کے باب میں خانصاحب نے جو ایجادات کی تھیں ان میں سے ایک ”علمِ غیب“ کا مسئلہ بھی ہے۔

خانصاحب کا عقیدہ یہ ہے کہ حضور اقدس صلی اللہ علیہ وسلم کو قیامت تک کا جمیع ماکان و مایکون کا علم دیا گیا ہے۔ (انباء المصطفیٰ صفحہ ۵، ۶، ۱۳) حضور کو قیامت کا علم بھی دیا گیا تھا کہ کب ہوگی۔ (۱)

(۱) جاء الحق حصہ اول ص ۲۸ پر مولوی احمد یار خاں لکھتے ہیں کہ حضور علیہ السلام کو قیامت کا بھی علم ملا کہ کب ہوگی

اس کے برعکس علمائے اہل سنت و جماعت یعنی علمائے دیوبند کا عقیدہ ہے اور یہی عقیدہ جملہ سلف صالحین کا بھی رہا ہے کہ حضور کو بعض علوم غیبیہ عطا کئے گئے ہیں اور وہ بعض بھی اتنے کثیر ہیں کہ کوئی بڑے سے بڑے پیغمبر کا علم بھی اس کے برابر نہیں، لیکن اس کے باوجود وہ ہے بعض ہی، جملہ ماکان و مایکون کا علم صرف اللہ تعالیٰ کو حاصل ہے، حضور کو ہر علم نہیں عطا فرمایا گیا (۱) اسی طرح قیامت کا علم بھی حضور کو نہیں دیا گیا۔ (۲)

مولوی احمد رضا خاں نے چوں کہ تمام علمائے اہل سنت سے علیحدہ اپنا ایک الگ راگ الاپا تھا، لہذا ان کے ہمنواؤں کی ٹولی نے بھی آنکھیں بند کر کے اس کی پیروی شروع کر دی اور یہ جاننے کی زحمت گوارہ نہ کی کہ شریعت کا اس معاملہ میں کیا فیصلہ ہے؟ قرآن کیا کہتا ہے، احادیث سے کیا ظاہر ہوتا ہے، سلف صالحین کا عقیدہ کیا رہا ہے؟ اور لطف کی بات یہ ہے کہ مولوی احمد رضا خاں نے جو ترجمہ قرآن لکھا ہے اور مولوی نعیم الدین مراد آبادی نے اس پر جو ”حاشیے“ چڑھائے ہیں، وہ خود ان کے اس عقیدہ علم غیب (جمع ماکان و مایکون) کی تردید کے لئے کافی ہیں، سچ ہے حق بات بہر حال زبان سے نکل کر رہتی ہے، خواہ اس پر ہوا و ہوس اور دنیا طلبی کے کتنے ہی دبیز پردے پڑے ہوں، اسی کو کہتے ہیں کہ جادو وہ ہے جو سر پر چڑھ کر بولے۔

ہم یہاں علم قیامت کے سلسلے میں چند آیات قرآنی پیش کر رہے ہیں، ان کا ترجمہ اور تفسیر مولوی احمد رضا خاں اور مولوی نعیم الدین مراد آبادی کا ہے، قارئین خود فیصلہ کریں کہ کس طرح نہ چاہتے ہوئے بھی پوری رضا خانی جماعت حق کا اقرار کرنے پر مجبور ہے اور کس طرح اپنے ترجمہ و تفسیر کے ذریعہ اسی عقیدہ کی ترجمانی کر رہی ہے جو علمائے دیوبند اور جمیع اہل حق کا ہے۔

قیامت کا علم صرف اللہ کو ہے

سورہ اعراف میں اللہ تعالیٰ ارشاد فرماتا ہے:

(۱) بوارق الغیب ص ۳۳ (۲) بوارق الغیب ص ۳۴

يَسْأَلُونَكَ عَنِ السَّاعَةِ أَيَّانَ مُرْسَاهَا
قُلْ إِنَّمَا عِلْمُهَا عِنْدَ رَبِّي لَا يُجَلِّيهَا
لِوَفِّيهَا إِلَّا هُوَ، ثَقُلَتْ فِي
السَّمَوَاتِ وَالْأَرْضِ لَا تَأْتِيكُمُ إِلَّا
بَغْتَةً يَسْأَلُونَكَ كَأَنَّكَ حَفِيٌّ
عَنْهَا قُلْ إِنَّمَا عِلْمُهَا عِنْدَ اللَّهِ
وَلَكِنَّ أَكْثَرَ النَّاسِ لَا يَعْلَمُونَ.

(آیت: ۱۸۷)

تم سے قیامت کو پوچھتے ہیں کہ وہ کب
کب کو ٹھہری ہے، تم فرماؤ اس کا علم تو
میرے رب کے پاس ہے، اسے وہی
اس کے وقت پر ظاہر کرے گا، بھاری پڑ
رہی ہے آسمانوں اور زمین میں، تم پر نہ
آئے گی مگر اچانک، تم سے ایسا پوچھتے
ہیں، گویا تم نے اسے خوب تحقیق کر رکھا
ہے، تم فرماؤ اس کا علم تو اللہ ہی کے پاس
ہے، لیکن بہت لوگ جانتے نہیں۔

(ترجمہ احمد رضا خاں)

مولوی نعیم الدین مراد آبادی اس آیت کی تفسیر کرتے ہوئے لکھتے ہیں:

”حضرت ابن عباس رضی اللہ عنہما سے مروی ہے کہ یہودیوں نے بنی کریم صلی اللہ علیہ
وسلم سے کہا تھا کہ اگر آپ نبی ہیں تو ہمیں بتائیے کہ قیامت کب قائم ہوگی، کیوں کہ ہمیں اس
کا وقت معلوم ہے، اس پر یہ آیت کریمہ نازل ہوئی۔“
اس کے بعد لکھتے ہیں:

”قیامت کے وقت کا بتانا رسالت کے لوازم سے نہیں ہے جیسا کہ تم نے قرار دیا اور
اے یہود! تم نے جو اس کا وقت جاننے کا دعویٰ کیا یہ بھی غلط ہے، اللہ تعالیٰ نے اس کو مخفی کیا ہے
اور اس میں اس کی حکمت ہے۔ (خزائن العرفان صفحہ ۲۰۸)

(۲) سورہ احزاب میں حضور صلی اللہ علیہ وسلم کو ان الفاظ میں خطاب کیا جا رہا ہے:

يَسْأَلُكَ النَّاسُ عَنِ السَّاعَةِ قُلْ
إِنَّمَا عِلْمُهَا عِنْدَ اللَّهِ وَمَا يُدْرِيكَ
لَعَلَّ السَّاعَةَ تَكُونُ قَرِيبًا.

(آیت: ۶۳)

لوگ تم میں سے قیامت کو پوچھتے ہیں، تم
فرماؤ اس کا علم تو اللہ ہی کے پاس ہے اور
تم کیا جانو، شاید قیامت پاس ہی ہو۔

(ترجمہ مولوی احمد رضا خاں)

مولوی نعیم الدین مراد آبادی اس کی تفسیر میں لکھتے ہیں:

”مشرکین تو تمسخر و استہزا کے طور پر نبی کریم صلی اللہ علیہ وسلم سے قیامت کا وقت

دریافت کیا کرتے تھے، گویا کہ ان کو بہت جلدی ہے اور یہود اس کو امتحاناً پوچھتے تھے، کیوں کہ

توریت میں اس کا علم مخفی رکھا گیا تھا تو اللہ تعالیٰ نے اپنے نبی کریم صلی اللہ علیہ وسلم کو حکم فرمایا

اس میں جلدی کرنے والوں کو تہدید اور امتحاناً سوال کرنے والوں کا اسکاٹ اور ان کی دہن

دوزی ہے۔ (خزائن العرفان صفحہ ۵۰۶)

(۳) سورہ لقمان میں ارشاد باری ہے:

بیشک اللہ کے پاس ہے قیامت کا علم اور

اتارتا ہے مینہ اور جانتا ہے جو کچھ ماؤں

کے پیٹ میں ہے اور کوئی جان نہیں جانتی

کہ کل کیا کمائے گی اور کوئی جان نہیں

جانتی کہ کس زمین میں مرے گی، بیشک

اللہ جاننے والا بتانے والا ہے۔

(ترجمہ مولوی احمد رضا خاں)

اس آیت کے شان نزول کے تحت مولوی نعیم الدین مراد آبادی لکھتے ہیں:

”یہ آیت حارث بن عمرو کے حق میں نازل ہوئی، جس نے نبی کریم صلی اللہ علیہ وسلم

کی خدمت میں حاضر ہو کر قیامت کا وقت دریافت کیا تھا اور یہ کہا تھا کہ میں نے کھیتی بوئی ہے،

خبر دیجئے کہ مینہ کب آئے گا اور میری عورت حاملہ ہے، مجھے یہ بتائیے کہ اس کے پیٹ میں کیا

ہے، لڑکا یا لڑکی؟ یہ تو مجھے معلوم ہے کہ کل میں نے کیا کیا، یہ مجھے بتائیے کہ آئندہ کل کو کیا

کروں گا، یہ بھی میں جانتا ہوں کہ میں کہاں پیدا ہوا، مجھے یہ بتائیے کہ کہاں مروں گا، اس کے

جواب میں یہ آیت کریمہ نازل ہوئی۔ (خزائن العرفان صفحہ ۴۹۲)

(۴) سورہ ملک میں اللہ تعالیٰ ارشاد فرماتا ہے:

وَيَقُولُونَ مَتَىٰ هَٰذَا الْوَعْدُ إِن كُنتُمْ
صَادِقِينَ قُلْ إِنَّمَا الْعِلْمُ عِنْدَ اللَّهِ
وَإِنَّمَا أَنَا نَذِيرٌ مُّبِينٌ.

اور کہتے ہیں یہ وعدہ کب آئے گا اگر تم
سچے ہو، تم فرماؤ یہ علم تو اللہ کے پاس ہے
اور میں تو یہی صاف ڈر سنانے والا

(آیت: ۲۵-۲۶) ہوں۔ (ترجمہ مولوی احمد رضا خاں)

اس آیت کے ذیل میں مولوی نعیم الدین مراد آبادی لکھتے ہیں:

”یعنی عذاب و قیامت کے آنے کا تمہیں ڈر سنا تا ہوں اتنے ہی کا مامور ہوں، اسی

سے میرا فرض ادا ہو جاتا ہے، وقت کا بتانا میرے ذمہ نہیں۔“ (خزائن العرفان صفحہ ۶۷۱)

(۵) سورہ نازعات میں ارشاد ربانی ہے:

يَسْأَلُونَكَ عَنِ السَّاعَةِ أَيَّانَ
مُرْسَاهَا فِيمَ أَنْتَ مِنْ ذِكْرهَا إِلَىٰ
رَبِّكَ مُنْتَهَاهَا، إِنَّمَا أَنْتَ مُنْذِرٌ مَّنْ
يَخْشَاهَا (آیت ۳۲ تا ۳۵)

تم سے قیامت کو پوچھتے ہیں کہ وہ کب
کے لیے ٹھہری ہوئی ہے تمہیں اس کے
بیان سے کیا تعلق، تمہارے رب ہی تک
اس کی انتہا ہے تم تو فقط اسے ڈرانے

والے ہو، جو اس سے ڈرے۔

(ترجمہ مولوی احمد رضا خاں)

(۶) سورہ زخرف میں ارشاد باری ہے:

وَعِنْدَهُ عِلْمُ السَّاعَةِ وَإِلَيْهِ
تُرْجَعُونَ. (آیت: ۸۵)

اور اسی کے پاس ہے قیامت کا علم اور
تمہیں اسی کی طرف پھرنا

(ترجمہ مولوی احمد رضا خاں)

ان آیات کا ماحصل

ہر معمولی پڑھا لکھا بھی ان مذکورہ آیات، خانصاحب کے ترجمے اور مولوی نعیم الدین

مراد آبادی ہی کی تفسیر کی روشنی میں بآسانی فیصلہ کر سکتا ہے کہ ان آیات میں کیا کہا گیا ہے؟ صاف بات ہے کہ مذکورہ آیات میں علم قیامت کو اللہ کا علم قرار دیا گیا ہے اور بتایا گیا ہے کہ قیامت کب آئے گی، اس کا علم صرف اللہ کو ہے، کسی اور کو نہیں، حتیٰ کہ نبی کریم صلی اللہ علیہ وسلم کو بھی نہیں ہے، جب جب مشرکین عرب نے قیامت کے وقت کے متعلق تعین چاہی، اللہ تعالیٰ نے حضور کو یہی حکم دیا کہ آپ صاف صاف کہہ دیجئے کہ اس کا علم مجھے نہیں ہے، صرف خدا کو ہے کہ قیامت کا وقوع کب ہوگا۔

اتنی واضح اور غیر مبہم آیات کے باوجود رضا خانی مصنفین و مقررین یہی کہتے رہتے ہیں کہ:

”حضور علیہ السلام کو قیامت کا بھی علم ملا کہ کب ہوگی“ (جاء الحق حصہ اول صفحہ ۴۸)

سچ ہے کہ جب آدمی انکار پر ہی کمر بستہ ہو جائے تو اس سے اقرار نہیں کرایا جاسکتا، رضا خانی علماء ان نصوص صریحہ سے آنکھیں بند کر کے اسلام کو زبردست نقصان پہنچا رہے ہیں، یہ الگ بات ہے کہ اس سے ان کے خانہ ساز مذہب ”رضا خانیت“ کو تقویت مل رہی ہے اگر وہ اسے اپنی سرخروئی اور کامیابی سمجھتے ہوں تو سمجھا کریں، مگر دین کے سچے ہمدرد اور مذہب اسلام کا درد رکھنے والے ان کی حرکتوں کو اسلام دشمنی پر ہی محمول کریں گے۔



غیر اللہ کے نام کا ذبیحہ

سورہ بقرہ میں ایک جگہ اللہ تعالیٰ نے سب سے پہلے مسلمانوں کو یہ بتایا ہے کہ ہم نے تم کو جو پاکیزہ اور حلال چیزیں عطا کی ہیں انہیں کھاؤ پیو اور اللہ کا شکر اور اللہ کی عبادت کرتے رہو، اس کے بعد بتایا ہے کہ جو چیزیں حرام ہیں انہیں نہ کھاؤ، حرام چیزوں میں سے چند کو نام بنام گنایا ہے، ارشاد ہوتا ہے:

إِنَّمَا حَرَّمَ عَلَيْكُمُ الْمَيْتَةَ وَالدَّمَ
وَلَحْمَ الْخِنْزِيرِ وَمَا أُهْلَ بِهِ لِغَيْرِ
اللَّهِ، فَمَنْ اضْطُرَّ غَيْرَ بَاغٍ وَلَا عَادٍ
فَلَا إِثْمَ عَلَيْهِ، إِنَّ اللَّهَ غَفُورٌ رَحِيمٌ.

(سورہ بقرہ: ۱۷۳)

خدا نے حرام کیا تم پر مردار اور خون اور
سور کا گوشت اور اس چیز کو جو اللہ کے سوا
اور کے نام سے پکاری گئی، پس جو کوئی
لاچار ہو جائے، عدوی حکم کرنے والا اور
حد سے بڑھ جانے والا نہ ہو تو اس پر
(بدرجہ مجبوری) ان چیزوں کے کھانے
میں کچھ گناہ نہیں، بیشک اللہ بخشنے والا
مہربان ہے۔

اس آیت کے الفاظ ”وَمَا أُهْلَ لِغَيْرِ اللَّهِ“ اور اس چیز کو بھی حرام کیا جو اللہ کے سوا
اور کے نام سے پکاری گئی ہو، اس وقت ہمارا موضوع بحث ہیں۔
مولانا اشرف علی تھانویؒ اس آیت کی تفسیر میں لکھتے ہیں:

”اہلال“ آواز بلند کرنا، پس ہر پکارنے والے کو ”مہل“ کہتے ہیں اور محرم چوں کہ
احرام باندھتے وقت پکار کر تکبیر کہتا ہے اس لئے اسے بھی مہل کہتے ہیں اور اسی لئے ذبح
کرنے والے کو مہل کہتے ہیں، کیوں کہ عرب جب جانوروں کو ذبح کرتے تھے تو اپنے

بتوں کا نام پکار لیتے تھے اور اس سے ہے استہل المصبی کیوں کہ وہ بوقت ولادت چلاتا ہے اسی لئے چاند دیکھنے والے کو مستہل کہتے ہیں، اب گفتگو اس میں ہے کہ اس جگہ پکارنے سے کیا مراد ہے؟ ضحاکؒ اور مجاہدؒ اور قتادہؒ کہتے ہیں ذبح کے وقت غیر اللہ کا نام پکارنا مراد ہے اور جمہور مفسرین کا اسی طرف میلان ہے اور اسی لئے وہ عند الذبح کی قید لگاتے ہیں، اس تقدیر پر آیت کے یہ معنی ہوئے کہ جو غیر اللہ کے نام سے ذبح کی جائے وہ حرام ہے، جیسا کہ دوسری آیت میں مصللاً مذکور ہے، لیکن ربیع وغیرہ علماء کہتے ہیں کہ کوئی قید آیت میں نہیں، بلکہ غیر اللہ کے نام سے کسی جانور کا نامزد کر دینا، یہی حرمت کے لئے کافی ہے، جیسا کہ ہندوستان میں شیخ سدوکا بکرا، اور سید احمد کبیر کے نام سے گائے پکاری جاتی ہے، اور ہندوؤں میں دستور ہے کہ کالی بھوانی وغیرہ کے نام سے سائڈ چھوڑے جاتے ہیں، عرب میں بتوں کے نام سے چھوڑتے تھے پس جب یہ جانور غیر اللہ کے لئے نامزد ہو گئے یعنی بطور تقرب ان کو ان کے نام سے پکارا گیا تو ان میں شرک کی خباثت سرایت کر گئی اور یہ حبث باطنی اس جانور کے رگ و پے میں دوڑ گیا، پس جس طرح سور وغیرہ کو اللہ کے نام سے ذبح کرنا کچھ فائدہ نہیں بخشتا بلکہ حرام ہی رہتا ہے اسی طرح ان جانوروں کو بھی خدا کے نام سے ذبح کرنا کچھ فائدہ نہیں دیتا بلکہ حرام ہی رہتا ہے، مولانا شاہ عبدالعزیز قدس سرہ اپنی تفسیر میں اس قول کو ترجیح دیتے ہیں، احتیاط بھی اسی میں ہے اور قطع شرک کے لئے یہی قول مناسب ہے۔“

(تفسیر بیان القرآن ج ۳ ص ۲۱)

اسی آیت کی تفسیر کرتے ہوئے قاضی بیضاویؒ لکھتے ہیں:

الہلال کے اصل معنی چاند دیکھنے کے ہیں،
کہا جاتا ہے اہل الہلال نیا چاند نکل آیا
اور اہلتہ میں نے چاند دیکھا لیکن
عادت یہ جاری ہوئی ہے کہ چاند نظر آنے
پر باواز، بلند اللہ اکبر کہتے ہیں، اسی لئے

الاہلال اصلہ رویۃ الہلال یقال
اہل الہلال و اہلتہ لکن لما جرت
العادۃ ان یرفع الصوت للتکبیر اذا
رای الہلال سمی ذلک ہلال ثم
قیل رفع الصوت وان کان لغيرہ۔

(تفسیر بیضاوی ج ۱ ص ۱۲۳)

اس کا ”اہلال“ نام پڑ گیا، پھر اہلال محض
آواز بلند کرنے کو کہا جانے لگا، خواہ وہ
چاند دیکھ کر ہو کسی اور موقع پر۔

علامہ محمود آلوسیؒ بھی ”اہلال“ کے بارے میں یہی بات لکھتے ہیں:

واصل الاہلال عند کثیر من اهل
اللغة روية الهلال.

(روح المعانی ج ۲ ص ۴۲)

اس کے بعد وہی ساری باتیں انہوں نے بھی لکھی ہیں جو تفسیر بیضاوی کے حوالے
میں گذر چکیں۔

علامہ فخر الدین رازیؒ اپنی شہرہ آفاق ”تفسیر کبیر“ میں ابتداءً وہی ساری باتیں لکھ کر
جو بیان القرآن کے حوالے میں گذریں، آگے لکھتے ہیں:

فمعنی قوله وما اهل به لغير الله
يعنى ما ذبح للاصنام وهو قول
مجاهد وضحاك وقتادة وقال
الربيع ابن انس وابن زيد يعنى ما
ذكر عليه غير اسم الله .

(ج ۱ ص ۱۲)

اللہ تعالیٰ کا فرمان وَمَا اٰهْلَ بِهٖ
لِغَيْرِ اللّٰهِ کا مطلب یہ ہے کہ وہ جانور
حرام ہے جو بتوں کے تقرب کے لئے
ذبح کیا گیا ہو، یہی مجاہد، ضحاک اور قتادہ
کا قول ہے اور ربیع بن انس اور ابن زید
کہتے ہیں کہ اس کے تحت ہر وہ جانور
شامل ہے جس پر غیر اللہ کا نام لیا گیا ہو
(خواہ بت ہو یا غیر بت)

فخر الدین رازیؒ کے نزدیک ان دونوں قولوں میں سے یہی دوسرا قول ہی اولیٰ اور
راجح ہے، چنانچہ فرماتے ہیں:

وهذا القول اولیٰ لانه اشد مطابقة
یہی قول اولیٰ ہے، کیوں کہ یہ قول الفاظ

لفظ قال العلماء لو ان مسلماً ذبح ذبیحة وقصد بذبحها التقرب الی غیر الله صار مرتداً وذبیحته ذبیحة مرتد. (ج ۱ ص ۱۲۱)

آیت سے بہت زیادہ مطابقت رکھتا ہے، علماء نے کہا ہے کہ اگر کوئی مسلمان اپنے ذبیحہ میں ذبح کرتے وقت غیر اللہ کے تقرب کا قصد کرے تو وہ مرتد ہو جائے گا اور اس کا ذبیحہ مرتد کا ذبیحہ مانا جائے گا۔

علامہ رازیؒ کی تفسیر کو سامنے رکھتے ہوئے ”فتاویٰ رشیدیہ“ کا یہ سوال و جواب بھی ملاحظہ کیجئے تاکہ آیت کریمہ وَمَا أَهْلٌ بِهِ لِيُغَيِّرَ اللَّهُ كَامَطْلَبِ سمجھنے میں مزید آسانی ہو۔

سوال: کسی کے نام کا بکرا یا مرغ ذبح کرنا کیسا ہے؟ زید کہتا ہے کہ اللہ کے سوا کسی کے نام ہو، حرام ہے، عمرو کہتا ہے کہ جو ذبح کے وقت اللہ کے نام کے سوا کسی اور کا نام لیا جاوے تو حرام ہو جاتا ہے، اور وقت میں نام لینے سے حرام نہیں ہوتا ہے، اگر غیر وقت میں نام لینے سے حرام ہو جایا کرے تو سب بیل بکری حرام ذبح ہوتے ہیں، اس لئے کہ جو کوئی بکرا پالتا ہے تو لوگ کہتے ہیں کہ فلاں کا بکرا، اس پر بھی غیر کا نام آگیا اس کا جواب صحیح کس طرح ہے؟

الجواب: جو جانور غیر کے نام کا ہو اس کو اس ہی نیت سے ذبح کرنا بسم اللہ کہہ کر بھی حرام ہے اور جانور حرام ہی رہتا ہے، ایسے جانور کو ذبح نہ کرے اور کسی کا بکرا کہنا بوجہ مالک ہونے کے درست ہے، مگر کسی کی تعظیم و قربت کا کہنا حرام ہے، اگر یہ نیت ہو کہ اس کا ثواب بوجہ اللہ کسی کو پہنچے تو اس میں کچھ حرج نہیں، تعظیم غیر پر ذبح سے حرام ہوتا ہے، نہ مالک ہونے سے کسی بشر کے، دونوں میں فرق ہے۔ فقط رشید احمد گنگوہی عفی عنہ (فتاویٰ رشیدیہ ج ۲ ص ۱۵)

مذکورہ بالا حوالہ جات کی روشنی میں ثابت ہوا کہ وَمَا أَهْلٌ بِهِ لِيُغَيِّرَ اللَّهُ کے تحت وہ جانور بھی آجاتا ہے جسے غیر اللہ کے تقرب کے لئے ذبح کیا گیا ہو، اگرچہ ذبح کرتے وقت اس پر اللہ کا نام ہی لیا گیا ہو، لہذا شیخ سعدویا غوث پاک کا بکرا، یا کسی اور کی تعظیم و تقرب کے طور پر مرغ وغیرہ پالنا اور اسے ذبح کرنا اگرچہ خدا کے نام پر ذبح ہو حرام قرار پاتا ہے۔

رضا خانی تفسیر کیا کہتی ہے

لیکن رضا خانی علماء مذکورہ ذبیحہ کو وَمَا أَهْلٌ بِهِ لِيُغَيِّرَ اللَّهُ کے تحت نہیں مانتے چنانچہ گیارہویں وغیرہ کے موقعوں پر غوث پاک کا بکرا اور دیگر بزرگوں کے نام پر پلے ہوئے جانور وہ دھوم دھڑاکے سے ذبح کرتے ہیں، ان کا کہنا ہے کہ چوں کہ ہم اس جانور کو بسم اللہ پڑھ کر ذبح کرتے ہیں اس لئے وہ ذبیحہ جائز ہے اور آیت کریمہ وَمَا أَهْلٌ بِهِ لِيُغَيِّرَ اللَّهُ میں داخل نہیں اس سلسلے میں رضا خانی علماء کے جو استدالات ہیں انہیں نمبر وار نقل کیا جا رہا ہے، ہم کو ان پر نقد بھی اسی ترتیب سے کرنا ہے۔

۱- اہلال کے لغوی معنی تو ہیں مطلقاً پکارنا مگر عرفی معنی ہیں بوقت ذبح پکارنا اور یہ عرفی معنی ہی اس جگہ مراد ہیں (جاء الحق حصہ اول ۴۳۴)

۲- وَمَا أَهْلٌ بِهِ لِيُغَيِّرَ اللَّهُ کا ترجمہ یہ ہے ”اور وہ جانور جو غیر اللہ کا نام لے کر ذبح کیا گیا ہو۔“ (ترجمہ مولوی احمد رضا خاں)

۳- جو سانڈ ہندو لوگ بتوں کے نام پر چھوڑتے ہیں وہ حرام نہیں ہو جاتا، اگر مسلمان بسم اللہ کہہ کر ذبح کرے تو حلال ہے، ہاں غیر کی ملکیت کی وجہ سے ایسا کرنا منع ہے۔

(جاء الحق حصہ اول ۴۳۶)

۴- جب اہل کے لغوی معنی مراد ہوئے یعنی جانور پر اس کی زندگی یا بوقت ذبح غیر اللہ کا نام پکارنا جانور کو حرام کر دیتا ہے تو لازم آیا کہ جانور کے علاوہ دوسری اشیاء بھی غیر اللہ کی طرف نسبت کرنے سے حرام ہو جاویں کیوں کہ قرآن میں اہل ہے اور ”ما“ میں جانور کی قید نہیں، پھر خواہ تقرب کی نیت سے ہو یا کسی اور نیت سے بہر حال حرمت آتی چاہئے، جیسے زید کا بکرا، عمرو کی بھینس وغیرہ۔ (جاء الحق حصہ اول صفحہ ۴۳۷)

۵- شامی باب الذبح میں ہے اعلم ان المدار على القصد عند ابتداء الذبح، جاننا چاہئے کہ حلت و حرمت کا مدار ذبح کے وقت نیت کا ہے، صاف معلوم ہوا کہ ذبح

سے پہلے کی نیت یا نام بالکل معتبر نہیں۔ (کتاب مذکور صفحہ ۲۳۳)

رضا خانی تفسیر پر ایک نگاہ

آیت زیر بحث سے رضا خانی استدلالات کو ملاحظہ کرنے کے بعد بالترتیب ان کا جواب سنتے چلتے۔

۱۔ آپ کا یہ خیال غلط ہے کہ ”اہلال“ کے لغوی معنی مطلقاً پکارنے کے ہیں، بلکہ صحیح بات وہ ہے جو قاضی بیضاوی نے تفسیر بیضاوی ج ۱ صفحہ ۱۲۳ پر اور علامہ محمود آلوسیؒ نے روح المعانی ج ۲ صفحہ ۴۲ پر لکھی ہے یعنی ”اہلال“ کے اصل معنی چاند دیکھنے اور چاند نکلنے کے ہیں، البتہ عربی معنی آواز بلند کرنا ہے، لغوی معنی اب متروک ہو چکا ہے اور عربی معنی ”آواز بلند کرنا“ ہی اب مستعمل ہے، گویا وَمَا أَهْلٌ بِهِ لِيغَيِّرَ اللَّهُ کا مطلب یہ ہوا کہ جس پر بھی اللہ کے علاوہ کا نام لیا گیا ہو وہ حرام ہے خواہ غیر اللہ کا نام ذبح کے وقت لیا جائے یا ذبح سے پہلے ”اہلال“ کا عربی معنی بوقت ذبح پکارنا وہی کہہ سکتا ہے جسے علم لغت، عرف اور کتب تفسیر سے ذرا بھی واقفیت نہ ہو۔

۲۔ اوپر کی بات سمجھنے کے بعد یہ بات بالکل نکھر کر سامنے آ جاتی ہے کہ مولوی احمد رضا خاں نے آیت کریمہ کا ترجمہ غلط کیا ہے، آیت کریمہ کا صحیح ترجمہ یہ ہے۔

”اور اللہ نے (۱) اس چیز کو بھی حرام کیا جو غیر اللہ کے لئے بطور (تعظیم و تقرب) نامزد کر دی گئی ہو۔“

سانڈ، جو ہندو بتوں کے نام پر چھوڑتے ہیں، اگر انہیں بسم اللہ کہہ کر ذبح کیا جائے تو بھی حلال نہیں، کیوں کہ بہر حال انہیں غیر اللہ کے لئے بطور تقرب پکارا گیا ہے۔
در مختار میں ہے:

(ذبح لقدم الامیر) ونحوہ کسی امیر یا کسی بڑی شخصیت کے آنے پر

(۱) یہاں لفظ ”جانور“ بھی نہیں ہونا چاہئے، تفصیل آگے آرہی ہے۔

کو احد من العظماء (یحرم) لانه
 اهل به لغير الله (ولو) وصلى
 (ذكر اسم الله تعالى ولو)
 ذبح (للضيف لا) يحرم لانه سنة
 الخليل واکرام الضيف اکرام الله
 تعالى والفارق انه ان قدمها لياكل
 منها كان الذبح لله والمنفعة
 للضيف او للوليمة او للذبح
 وان لم يقدمها لياكل منها بل
 يدفعها لغيره كان لتعظيم غير الله
 فتحرم.

(ج ۵ ص ۲۱۷)

ان کی تعظیم کے لئے جانور ذبح کرنے پر
 ذبیحہ حرام ہو جاتا ہے، کیوں کہ اسے غیر
 اللہ کے لئے نامزد کر دیا گیا، اگرچہ ذبح
 کرتے وقت اس پر اللہ کا نام لیا گیا ہو،
 لیکن اگر مہمان کی ضیافت کے لئے جانور
 ذبح کرے تو حرام نہیں، کیوں کہ مہمان کی
 ضیافت حضرت ابراہیم علیہ السلام کی سنت
 ہے اور اکرام مہمان گویا اکرام خدا ہے،
 دونوں مسئلوں میں فرق کی وجہ یہ ہے کہ
 اگر ذبح کرنے کے بعد مہمان کو کھانے
 کے لئے پیش کرے تو یہ ذبیحہ اللہ کے لئے
 مانا جائے گا اور منفعت مہمان وغیرہ کو
 حاصل ہوگی اور اگر وہی ذبیحہ اسے کھانے
 کے لئے پیش نہ کرے بلکہ کسی اور
 کو دیدے تو یہ اس بات کا ثبوت ہوگا کہ
 ذبیحہ کا مقصد محض غیر اللہ (آنے والے
 مہمان) کی تعظیم تھا، لہذا ذبیحہ حرام ہوگا۔

صاحب درمختار نے اس مسئلہ کو جس تفصیل سے بیان کر دیا ہے اس کے بعد کیا
 مولوی احمد یار خاں کی اس تحریر میں کوئی دم رہ جاتا ہے؟
 جو سائنڈ ہندو لوگ بتوں کے نام پر چھوڑتے ہیں وہ حرام نہیں ہو جاتا اگر مسلمان بسم
 اللہ کہہ کر ذبح کرے۔“ (جاء الحق حصہ اول صفحہ ۴۳۶)
 ۵۔ آپ کے اس اعتراض میں اتنی بات تو صحیح ہے کہ ”ما“ عام ہے، جانور کی قید نہیں،

اسی لئے ہم کہتے ہیں کہ ہر وہ چیز اللہ نے حرام کر رکھی ہے جس پر بطور تقرب و تعظیم غیر اللہ کے نام پکار دیا گیا ہے اور غیر اللہ کی طرف منسوب کر دی گئی ہو، وہ خواہ جانور ہو یا مزار و تعزیہ پر چڑھایا جانے والا مالیدہ، مٹھائی، ریوڑی وغیرہ ابھی آپ کو شاید ہماری بات سمجھ میں نہ آئی ہو، تھوڑی دیر میں آجائے گی۔

لیکن یہ بات آپ کی غلط ہے کہ حرمت بہر حال آجانی چاہئے، خواہ غیر اللہ کا نام اس پر بطور تقرب پکارا گیا ہو یا کسی اور نیت سے، لہذا زید کا بکرا، عمرو کی بھینس بھی نہیں کہنا چاہئے۔

کیوں کہ بطور ملکیت کے کوئی چیز کسی کی طرف منسوب ہو، اسے نہ قرآن نے حرام کیا نہ حدیث نے نہ اجماع امت نے نہ قیاس نے، پھر آخر ملکیت کی صورت میں حرمت آئے کیسے؟ بلکہ قرآن و حدیث کے اندر سیکڑوں مثالیں موجود ہیں جس میں ملکیت کی بنیاد پر اشیاء کو غیر اللہ کی طرف منسوب کیا گیا ہے اور قیاس و عقل کا تقاضا بھی یہی ہے، اگر بطور ملکیت بھی انتساب صحیح نہ ہو تو خرید و فروخت، لین دین، سلطنت و حکمرانی، رشتے ناٹے سب ختم ہو کر رہ جائیں۔

وَمَا أَهْلٌ بِهِ لِّغَيْرِ اللَّهِ کے تحت ملکیت والی صورت کو آپ جیسا ”سمجھدار“ ہی شامل کر سکتا ہے اس صورت میں نہ شرک ہے نہ شرک کا شائبہ، البتہ اگر کوئی چیز غیر اللہ کے تقرب و تعظیم کے لئے نامزد ہو جائے تو یقیناً یہ شرک ہے، کیوں کہ تقرب، صرف خدا سے ہونا چاہئے، تقرب عبادت ہے اور عبادت کی مستحق صرف وہی ایک ذات ہے، جو شخص غیر اللہ کے تقرب و تعظیم کے لئے کسی چیز کو نامزد کر رہا ہے وہ اللہ کے اس حق میں جو صرف اللہ کا ہے، غیر اللہ کو شریک کر دینے کا مرتکب ہو رہا ہے اور جو شخص بطور ملکیت کسی چیز کو غیر اللہ کی طرف منسوب کر رہا ہے وہ خدا کے خصوصی حق میں کسی قسم کی دخل اندازی اور شریک کرنے کا مرتکب نہیں ہے، یہ شخص تو وہ کام کر رہا ہے جس کی خود اللہ نے اجازت دی ہے، اللہ نے یہ

ساری دنیا انسان کے فائدہ اٹھانے اور مالک بننے کے لئے ہی بنائی ہے۔

هُوَ الَّذِي خَلَقَ لَكُمْ مَّا فِي الْأَرْضِ
جَمِيعاً (بقرہ: ۲۹)

وہی اللہ ہے جس نے تمہارے لئے وہ
سب کچھ پیدا کیا جو زمین میں ہے۔
ہم نے زمین میں تم کو اقتدار عطا کیا اور
تمہارے لئے اس میں زندگی کے ذرائع
فراہم کئے۔

۵۔ شامی کا جو حوالہ آپ نے نقل کیا ہے وہ سیاق و سباق کو حذف کر کے، لیجئے ہم پوری
عبادت نقل کئے دیتے ہیں، پڑھئے اور سوچئے کیا اب بھی آپ کے لئے راہ استدلال باقی ہے؟

واعلم أن المدار على قصد عند
ابتداء الذبح فلا يلزم أنه لو قدم
للضيف غيرهما أن لا تحل لانه
حين الذبح لم يقصد تعظيمه بل
اكرامه بالاكل منها وان قدم اليه
غير ويظهر ذلك ايضاً فيما لو
ضافه أمير فذبح عند قدومه فان
قصد التعظيم لا تحل وان اضافه
بها وان قصد الاكرام تحل وان
اطعمه غيرها. (شامی ج ۵ ص ۲۱۷)

جاننا چاہئے کہ مدار، قصد کا ذبح کے وقت
ہے پس یہ ضروری نہیں ہے کہ اگر مہمان کو
اس ذبیحہ کے علاوہ کھلا دے جو اس کے
اکرام کے لئے کیا تھا تو وہ ذبیحہ حلال ہی
نہ ہو، کیوں کہ اس نے ذبح کے وقت تو
اکرام مہمان کا ہی ارادہ کیا تھا، تعظیم کا
نہیں، اگرچہ کھلاتے وقت وہ ذبیحہ نہیں
کھلا رہا ہے، یہ صورت وہاں بھی ظاہر
ہوگی جب کوئی حاکم کسی کا مہمان بنا ہے
اور اس شخص نے اس کے آنے پر جانور
ذبح کیا، پس اگر جانور ذبح کرنے سے
آنے والے کی تعظیم مقصود ہو تو ذبیحہ حلال
نہیں اگرچہ اس شخص نے اس ذبیحہ سے
اس حاکم کی ضیافت ہی کیوں نہ کی ہو اور

اگر جانور اکرام کے قصد سے ذبح کیا ہو تو
ذبیحہ حلال ہے، اگرچہ وہ ذبیحہ اسے نہ
کھلایا ہو۔

اگرچہ قارئین عبارت بالا کا مطلب سمجھ گئے ہوں گے مگر مسئلہ کو اور زیادہ صاف
کرنے کے لئے ہم اس کی مزید وضاحت کرنا چاہتے ہیں۔

”شامی“ علامہ ابن عابدین شامیؒ کی وہ تصنیف ہے جس کا نام ”رد المختار علی الدر
المختار“ ہے گویا یہ کتاب ”در مختار“ کی شرح ہے اور اپنے اصلی نام ”رد المختار“ کے بجائے
مصنف کی نسبت سے شامی کے نام سے زیادہ مشہور ہے۔

قارئین ”در مختار“ کا پچھلے صفحات میں جو حوالہ پڑھ چکے ہیں، اس میں صاحب ”در
مختار“ نے دو مسئلے بیان کئے ہیں، دونوں کا حکم بالکل الگ الگ تھا، ایک چیز حلال تھی، ایک
چیز حرام، پھر والفرق انہ ان قدمہا کہہ کر دونوں مسئلوں میں فرق کی وجہ بھی مصنف نے
بیان کی ہے۔

فرق بیان کرتے ہوئے مصنف نے فرمایا تھا کہ ذبح کئے جانے والے جانور سے
اگر آنے والے کی ضیافت کرے تو اس بات کا ثبوت ہوگا کہ ذبح، اللہ کے لئے ہی کیا تھا،
غیر اللہ کے لئے نہیں، بلکہ محض اس کا اکرام اور اس ذبیحہ سے اس کو فائدہ (کھلا پلا کر) پہنچانا
مقصود تھا، لیکن اگر ضیافت اس ذبیحہ سے نہ کرے بلکہ کسی اور چیز سے کرے تو یہ اس بات کی
دلیل ہوگی کہ ذبیحہ کا مقصد محض اس آنے والے کا تقرب اور تعظیم تھا، اکرام نہیں تھا لہذا وہ
ذبیحہ حرام ہوگا۔

علامہ شامیؒ کو صاحب در مختار سے اس مسئلہ میں تھوڑا سا اختلاف پیدا ہوا، جسے
انہوں نے زیر بحث عبارت میں بیان کیا۔

ان کا کہنا یہ ہے کہ ذبیحہ کو آنے والوں کی ضیافت کے لئے پیش کرنا یا نہ کرنا یہ ثابت
نہیں کرتا کہ ذبیحہ کا مقصد آنے والے شخص کا تقرب تھا یا اکرام، بلکہ اس کا فیصلہ تو ذبح

کرتے وقت ہی ہو جائے گا اور اسی وقت ہم حلت یا حرمت کا حکم لگا دیں گے، اگر ذبح کرتے وقت آنے والے شخص کی تعظیم و تقرب کا قصد کرے اور اسی ذبیحہ سے آنے والے کی ضیافت بھی کرے تو بھی ہم اسے حرام قرار دیں گے، کیوں کہ غیر اللہ کے تقرب و تعظیم کا اس نے قصد کیا ہے۔

اور اگر ذبح کرتے وقت آنے والے شخص کی تعظیم یا تقرب کا قصد نہ ہو بلکہ اس کا اعزاز و اکرام مقصود ہو تو خواہ وہ ذبیحہ اسے کھلائے یا نہ کھلائے حلال ہوگا، اصل امتیاز ذبح کے وقت قصد کا ہے، کھلانے یا نہ کھلانے پر حلت و حرمت کا مدار نہیں۔

یہ ہے خلاصہ مصنف کی پوری عبارت کا جس کی ابتداء مصنف نے یوں کی تھی:

”واعلم ان المدار علی القصد عند ابتداء الذبح“ اور جسے نقل کر کے مولوی احمد یار خاں نعیمی نے اپنے خیال میں بہت بڑا تیر مار دیا تھا اور سادہ لوح عوام کو بے وقوف بنانے کے لئے لکھ مارا۔

”صاف معلوم ہوا کہ ذبح سے پہلے کی نیت یا نام بالکل معتبر نہیں“

(جاء الحق حصہ اول صفحہ ۴۳۳)

حالانکہ قارئین دیکھ چکے ہیں کہ علامہ شامیؒ ذبح کے بعد قصد و عمل کو بتا رہے ہیں کہ اس کا اعتبار نہیں اور مولوی احمد یار خاں لکھتے ہیں کہ ”ذبح سے پہلے کی نیت یا نام بالکل معتبر نہیں“ دوسری بات یہ ہے کہ مولوی احمد یار خاں جو ثابت کرنا چاہتے ہیں اس سے اس عبارت کا دور کا بھی واسطہ نہیں، مولوی احمد یار خاں یہ ثابت کرنا چاہتے ہیں کہ جو جانور ذبح سے پہلے غیر اللہ کے تقرب اور تعظیم کے لئے نامزد کیا جا چکا ہو اگر اسے بسم اللہ کر کے ذبح کیا جائے تو وہ حلال ہے کیوں کہ اصل اعتبار ذبح کے وقت کا ہے، ذبح سے پہلے کی نیت یا نام معتبر نہیں، اپنی اس بات کو موکد کرنے کے لئے انہوں نے علامہ شامیؒ کی مذکورہ بالا عبارت (سیاق و سباق سے علاحدہ کر کے) نقل کی۔

قارئین خود فیصلہ کریں کہ کیا علامہ شامیؒ نے زیر بحث عبارت سے وہی مسئلہ بیان

کیا ہے جو احمد یار خاں ثابت کرنا چاہتے ہیں؟

آیت زیر بحث کے متعلق مزید تفصیلات

علامہ انور شاہ کشمیریؒ ”مشکلات القرآن“ میں اس آیت کے تحت لکھتے ہیں:

وَلَا أَقُولُ أَنَّ الْإِهْلَالَ مَقِيدٌ مِنْ
حَيْثُ التَّفْسِيرُ بِكُونِهِ عِنْدَ الذَّبْحِ
كَمَا قَدْ قِيلَ بِلِ الْإِهْلَالَ أَمْرٌ
وَعَدَمُ ذِكْرِ الْأَسْمِ أَمْرٌ آخِرٌ لَيْسَ
عَيْنُ الْأَوَّلِ فَانْه لَا يَتَقَيَّدُ بِالذَّبْحِ
وَهُوَ اِعْلَانٌ وَتَشْهِيرٌ بَأَنَّهُ لَغَيْرِ اللَّهِ
وَكَذَا الذَّبْحُ عَلَى النَّصَبِ أَمْرٌ
يَكُونُ عِنْدَ الذَّبْحِ لَا قَبْلَهُ .

(صفحہ ۴۹)

میں نہیں کہتا کہ ”اہلال“ تفسیر کی
حیثیت سے ذبح کے وقت ہونے
کے ساتھ مقید ہے، جیسا کہ بعض لوگ
کہتے ہیں، بلکہ ”اہلال“ ایک الگ چیز
ہے اور ذبح کے وقت اللہ کا نام نہ لینا
ایک الگ چیز، ذبح کے وقت نام نہ لینا
”اہلال“ نہیں ہے، بلکہ ”اہلال“ اس
اعلان و تشہیر کا نام ہے کہ فلاں چیز غیر اللہ
کے تقرب کے لئے ہے (یعنی اہلال ذبح
سے پہلے کی چیز ہے) اور ذبح علی النصب
(بتوں کے نام پر ذبح کرنا) ذبح کے
وقت کی چیز ہے نہ کہ اس سے پہلے کی۔

علامہ کشمیریؒ نے یہ بات سورہ بقرہ کی زیر بحث آیت اور سورہ مائدہ کی آیت پر تفصیلی
نگاہ ڈالنے کے بعد لکھی ہے، سورہ مائدہ کی اس آیت میں بھی ”وَمَا أَهْلٌ“ آیا ہوا ہے۔
ارشادِ ربانی ہے:

تم پر حرام ہے مردار اور خون اور خنزیر کا
گوشت اور وہ جس پر تقریباً غیر اللہ کا نام
لیا گیا ہو اور وہ جانور جو گلا گھونٹنے سے

حُرِّمَتْ عَلَيْكُمُ الْمَيْتَةُ وَالدَّمُ
وَالْحُمُ الْخِنْزِيرِ وَمَا أَهْلٌ لِغَيْرِ اللَّهِ
بِهِ وَالْمُنْخَنِقَةُ وَالْمَوْقُوذَةُ وَ

مرے اور جو لکڑی یا پتھر کی چوٹ سے
مرے اور جو گر کر مرے اور جسے کسی جانور
نے سینگ مار کر مار دیا اور جسے کسی
درندے نے کھالیا، مگر جنہیں تم ذبح کر لو
اور جو بتوں پر ذبح کیا گیا۔

الْمُتَرَدِّیۃُ وَالنَّطِیۡحَةُ وَمَا أَكَلَ
السَّبُعُ إِلَّا مَا ذَكَّیْتُمْ وَمَا ذُبِحَ عَلَى
النُّصُبِ. (سورہ مائدہ: پ ۶ رکوع ۵)

آیت بالا میں وَمَا أَهْلٌ لِّغَیْرِ اللّٰهِ بِہ کے بعد آخر میں وَمَا ذُبِحَ عَلَى
النُّصُبِ آیا ہوا ہے جس سے صاف معلوم ہوتا ہے کہ مَا أَهْلٌ کے معنی وہی ہیں جو ہم نے
ابھی بیان کئے ہیں، اس کے ترجمے میں ”ذبح“ کی قید غلط ہے، کیونکہ ان جانوروں کی
حرمت کا ذکر جن کے ذبح کرتے وقت بتوں کا نام لیا گیا ہو۔ وَمَا ذُبِحَ عَلَى النُّصُبِ
میں آگیا ہے۔ لہذا ماننا پڑے گا کہ ”وَمَا أَهْلٌ لِّغَیْرِ اللّٰهِ بِہ“ سے مراد وہ چیزیں ہیں
جنہیں غیر اللہ کے لئے قربانا مزد کیا گیا ہو، خواہ وہ جانور ہوں یا کوئی اور چیز۔

إِلَّا مَا ذَكَّیْتُمْ کا استثناء ان جانوروں کے لئے ہے جن کا ذکر وَالْمُنْخَنِقَةُ سے
شروع ہو کر وَمَا أَكَلَ السَّبُعُ پر ختم ہوتا ہے، وہی اس کا مستثنیٰ منہ ہیں، مطلب یہ ہے کہ
میتہ کی اقسام میں سے جو جانور ابھی مرانہ ہو بلکہ قریب المرگ ہو اگر اس کو اس کی موت سے
پہلے شرعی طریقے سے ذبح کر دیا جائے تو حلال ہے۔

مولوی نعیم الدین مراد آبادی نے مستثنیٰ منہ میں وَمَا أَهْلٌ لِّغَیْرِ اللّٰهِ بِہ کو بھی شامل
کیا ہے ان کا کہنا ہے کہ وہ جانور جسے غیر اللہ کے لئے قربانا مزد کر دیا گیا ہو، اسے بھی اگر
شرعی طریقے سے ذبح کیا جائے تو وہ بھی حلال ہے۔ (خزائن العرفان صفحہ ۱۲۷)

لیکن سوال یہ ہے کہ مولوی نعیم الدین کی طرح اگر کوئی شخص مستثنیٰ منہ میں ”لَحْمَ
الْخِنزِیْرِ“ کو بھی شامل کر دے تو کیا شرعی طریقہ ذبح سے وہ بھی حلال ہو جائے گا، مولوی
نعیم الدین یا کسی بھی رضا خانی عالم کے پاس اس کو روکنے کی کیا دلیل ہے؟ جبکہ وہ خود ہی
وَمَا أَهْلٌ لِّغَیْرِ اللّٰهِ بِہ کو بلا دلیل مستثنیٰ منہ میں شامل کر چکے۔

وَالْمُنْحَنِقَةُ تَأْمَأَ اَكْلَ السَّبْعِ كَوِ مَسْتَحْشِي مَنَه بَتَانِے كَے لِیَے دِلِیل مَوِجُود هِے، وَه
یہ كہ مذكُورہ پانچ قسَم كَے جانور دیر تِك تڑپتے رَہتے هِیں، لَہْذا اگَر اِن كَوِ شَرعی طَرِیقَہ سَے ذَبْح
كردیا جائے تَوِ جائِز ہو جائِیں گَے، دوم یہ كہ اِن مِیں ذاتی حَرمت هِے بَھی نَہِیں جو كہ خنزیر
مِیں هِے۔

زَمَانِہ جَاهِلِیت مِیں بتوں كَے نام پَر ذَبْح كَرنے كا طَرِیقَہ پایا جاتا تَھا جِسَے مولوی نَعِیم
الدین نَے بَھی تَسْلیم كِیا هِے، (۱) لَہْذا آیت زیر بحث مِیں وَمَا ذُبِحَ عَلَی النُّصْبِ زَمَانِہ
جَاهِلِیت كَے مشرَكَانَہ عَمَل كِی تردید مِیں عِبَارَۃ النِّصْبِ هِے اور وَمَا أَهْلٌ لِغَیْرِ اللّٰهِ بِہِ اس سلسلے
مِیں عِبَارَۃ النِّصْبِ نَہِیں هِے، بَلَكہ اس مِیں عام طور سَے اِن تَمَام چیزوں كَوِ شامل كردیا گیا هِے جو
غیر اللہ كَے تَقَرُّب كَے لَئے پَكَاری گئی هوں، جانور و غیر جانور دونوں، اس سَے بَھی ثابت ہوا
كہ آیت کریمہ مِیں وَمَا أَهْلٌ لِغَیْرِ اللّٰهِ بِہِ كَے ذَرِیعہ اِیک عام حَکَم بیان كِیا گیا هِے اور
مشرُكوں كَے مشرَكَانَہ دَسْتُور كِی تردید كَے لَئے وَمَا ذُبِحَ عَلَی النُّصْبِ كَوِ بطور عِبَارَۃ النِّصْبِ
كَے لایا گیا هِے، لَہْذا دونوں سَے بالکل اِیک ہی چیز مراد نَہِیں هِے۔

مسلکِ حق كِی تائید مِیں كچھ اور دلائل

علامہ ابن کثیرؒ یہ آیت کریمہ:

اے نبی كہہ دیجئے كہ میری نماز، میری
قربانی اور میری زندگی اور موت اس اللہ
كَے لَئے هِے جو سارے عالم كا پالنے والا
هِے جس كا كوئی شَرِیک نَہِیں۔

قُلْ اِنْ صَلَاتِي وَنُسُكِي وَمُحْيَايَ
وَمَمَاتِي لِلّٰهِ رَبِّ الْعَالَمِينَ لَا
شَرِيكَ لَهُ (انعام: ۱۶۴)

نقل كَرنے كَے بعد فرماتے هِیں:

اللہ تعالیٰ نَے حضور صلی اللہ علیہ وسلم كَوِ اس

بامرہ تعالیٰ اِن یخبر المشرکین

الذین یعبدون غیر اللہ ویذبحون
 لہ انہ اخلص للہ صلاتہ وذبیحتہ
 لان المشرکین یعبدون الاصنام
 ویذبحون لہا فامرہ تعالیٰ
 بمخالفتہم والانحراف عما ہم
 فیہ والاقبال بالقصد والنیۃ
 والعزم علی الاخلاص للہ تعالیٰ
 (تفسیر ابن کثیر، سورہ انعام)

بات کا حکم دیا کہ وہ مشرکین کو جو غیر اللہ کی
 عبادت کرتے ہیں اور غیر اللہ کے تقرب
 کے لئے جانور ذبح کرتے ہیں، خبر
 کر دیں کہ میں تو نماز خالص اللہ کے
 لئے ہی پڑھتا ہوں، جانور خالص اللہ
 کے تقرب کے لئے ہی ذبح کرتا ہوں،
 وجہ یہ تھی کہ مشرکین بتوں کی پرستش
 کرتے اور ان کے تقرب کے لئے ذبح
 کرتے تھے، لہذا اللہ نے حضور کو ان کی
 مخالفت اور ان کے طریقوں سے انحراف
 کا حکم دیا اور قصد، نیت اور عزم کے اعتبار
 سے پورے طور پر اللہ کی جانب خالصاً
 متوجہ ہونے کا حکم فرمایا۔

سورہ ”الکوثر“ میں نماز اور قربانی دونوں کا حکم ایک ساتھ دیا جا رہا ہے:

فَصَلِّ لِرَبِّکَ وَانْحَرْ . (آیت: ۳)
 پس نماز پڑھئے اپنے رب کے لئے اور
 قربانی کیجئے۔

اس سے معلوم ہوا کہ جس طرح نماز اللہ کے تقرب کے لئے ہوتی ہے اسی طرح
 قربانی اور ذبیحہ سے بھی صرف اللہ کا تقرب ہی مقصود ہونا چاہئے۔

حضرت علی رضی اللہ عنہ فرماتے ہیں، حضور صلی اللہ علیہ وسلم نے مجھ سے چار باتیں
 بیان فرمائی ہیں، ان میں سے پہلے نمبر پر یہ ہے کہ:

لعن اللہ من ذبح لغير اللہ . (مسلم)
 اللہ نے اس پر لعنت فرمائی ہے جو غیر اللہ
 کے تقرب کے لئے جانور ذبح کرے۔

طارق بن شہاب روایت کرتے ہیں کہ رسول اللہ صلی اللہ علیہ وسلم نے فرمایا:

ایک شخص ایک مکھی کی وجہ سے جنت میں
گیا اور ایک شخص ایک مکھی کی وجہ سے جہنم
میں گیا۔

دخل الجنة رجل في ذباب
ودخل النار رجل في ذباب

صحابہ کرام نے عرض کیا حضور! یہ کس طرح؟ حضور نے فرمایا:

دو آدمیوں کا گزر ایک قوم پر ہوا جو ایک
بت کی پوجا کیا کرتے تھے، کسی کو اس
بت پر بغیر کچھ چڑھائے آگے بڑھنے کی
اجازت نہیں تھی، ان لوگوں نے ان
دونوں میں سے ایک سے کہا کچھ چڑھاؤ
اس نے کہا میرے پاس کچھ نہیں ہے، کیا
چڑھاؤں، ان لوگوں نے کہا کچھ نہ کچھ
چڑھاؤ، مکھی ہی سہی، پس اس نے مکھی
چڑھائی، وہ لوگ اس کا راستہ چھوڑ کر
ہٹ گئے، آگے جانے کی راہ دے دی،
پس وہ جہنم میں داخل ہوا، دوسرے سے
کہا تم بھی کچھ چڑھاؤ اس نے کہا میں
اللہ عزوجل کے سوا کسی کے لئے کچھ نہیں
چڑھاتا اس پر انہوں نے اس کی گردن
مار دی، پس وہ جنت میں داخل ہوا۔

مر رجلاں علی قوم لهم صنم لا
يجوزہ احد حتى يقرب له شيئاً
فقالوا لاحدهما قرب قال ليس
عندی شیء اقرب قالوا له قرب
ولو ذبابا فقرب ذبابا فخلوا
سبيله فدخل النار وقالوا للآخر
قرب فقال ما كنت لا قرب لاحد
شيئاً دون الله عزوجل فضربوا
عنقه فدخل الجنة.

(مسند احمد بن حنبل)

اتنی صاف و صریح ہدایات و وعیدات کے باوجود جو لوگ غیر اللہ کے تقرب کے لئے
چڑھاوے چڑھاتے ہیں غیر اللہ کے تقرب و تعظیم کے لئے جانور ذبح کرتے ہیں، ان کے
حق میں سوائے ہدایت کی دعا کے اور کیا کیا جاسکتا ہے؟



غیر اللہ سے استعانت

مددگار حقیقی صرف اللہ تعالیٰ

قرآن وحدیث کے مطالعہ سے پتہ چلتا ہے کہ مددگار حقیقی صرف اللہ تعالیٰ ہے، ہر معاملہ میں مدد اسی سے مانگنی چاہئے، غیر اللہ کو اپنا مددگار سمجھنا، ان کو مشکل کشائی کے لئے پکارنا، ان سے اولاد چاہنا سراسر گمراہی ہے، لیکن یہ مسئلہ بہت تفصیل طلب ہے، کچھ صورتیں ایسی ہیں جن میں غیر اللہ سے مدد مانگی جاسکتی ہے اور کچھ صورتیں ایسی ہیں جن میں غیر اللہ سے مدد مانگنا حرام، بلکہ شرک ہے، اہل بدعت عوام کو مغالطہ دینے کے لئے یہ حرکت کرتے ہیں کہ اس صورت میں جس میں غیر اللہ سے استعانت حرام ہے کے جواز میں وہ آیتیں اور حدیثیں پیش کرتے ہیں جو پہلی صورت سے متعلق ہیں، یعنی جس میں غیر اللہ سے استعانت حرام نہیں ہے اور ان آیات واحادیث کو نظر انداز کرنے کی کوشش کرتے ہیں جو استعانت کی ناجائز و حرام صورت کی تردید میں آئی ہوئی ہیں، حالانکہ یہی دوسری صورت ہی اختلافی ہے، ورنہ پہلی صورت کے متعلق کوئی نزاع نہیں ہے۔

ہم پہلے ان آیات واحادیث کو نقل کر رہے ہیں جن سے ظاہر ہوتا ہے کہ مستعان حقیقی صرف ذات باری تعالیٰ ہے، لہذا ہر موقع پر مدد صرف اسی سے مانگنی چاہئے۔

سورہ فاتحہ میں اللہ تعالیٰ مسلمانوں کی زبانی یہ کہلواتا ہے:

ہم تیری ہی عبادت کرتے ہیں اور تجھ ہی سے مدد مانگتے ہیں۔

إِيَّاكَ نَعْبُدُ وَإِيَّاكَ نَسْتَعِينُ
(آیت: ۴)

سورہ مومن میں ہے:

إِنَّا لَنَنْصُرُ رُسُلَنَا وَالَّذِينَ آمَنُوا فِي
الْحَيَاةِ الدُّنْيَا وَيَوْمَ يَقُومُ الْأَشْهَادُ
(رکوع ۶ آیت ۵۱)

بیشک ہم ضرور اپنے رسولوں کی مدد
کریں گے اور ایمان والوں کی دنیا کی
زندگی میں اور جس دن گواہ کھڑے
ہوں گے۔ (ترجمہ مولوی احمد رضا خاں)

آل عمران میں ہے:

إِنْ يَنْصُرْكُمُ اللَّهُ فَلَا غَالِبَ لَكُمْ
وَأِنْ يَخْذَلْكُمْ فَمَنْ ذَا الَّذِي
يَنْصُرْكُمْ مِنْ بَعْدِهِ وَعَلَى اللَّهِ
فَلْيَتَوَكَّلِ الْمُؤْمِنُونَ.

اگر اللہ تمہاری مدد کرے تو کوئی تم پر
غالب نہیں آسکتا اور اگر وہ تمہیں چھوڑ
دے تو ایسا کون ہے جو پھر تمہاری مدد
کرے اور مسلمانوں کو اللہ ہی پر بھروسہ
چاہئے۔ (ترجمہ مولوی احمد رضا خاں)

(آیت: ۱۶۰)

حضرت یونس علیہ السلام جب مچھلی کے پیٹ میں چلے گئے تھے تو اس مصیبت کے
وقت انہوں نے خدا سے ہی مدد چاہی، خدا نے ان کی پکار سنی اور انہیں اس مصیبت سے
نجات دی، ارشادِ بانی ہے:

فَاسْتَجِبْنَا لَهُ وَنَجَّيْنَاهُ مِنَ الْغَمِّ
وَكَذَلِكَ نُنْجِي الْمُؤْمِنِينَ.

تو ہم نے اس کی پکار سنی اور اسے غم
سے نجات بخشی اور ایسے ہی نجات
دیں گے مسلمانوں کو۔

(سورہ انبیاء: ۸۸)

(ترجمہ احمد رضا خاں)

حضرت زکریا علیہ السلام کے کوئی اولاد نہیں تھی، ان کی بیوی بانجھ تھیں، زکریا علیہ السلام
نے اللہ تعالیٰ سے فرزند صالح کی دعا کی، اللہ نے ان کی دعا قبول کی، بیوی کا بانجھ پن دور
کر دیا اور حضرت یحییٰ علیہ السلام تولد ہوئے، ارشادِ بانی ہے:

فَاسْتَجِبْنَا لَهُ وَوَهَبْنَا لَهُ يَحْيَى

تو ہم نے اس کی دعا قبول کی اور اسے

وَاصْلَحْنَا لَهُ زَوْجَهُ

سجھی عطا فرمایا اور اس کے لئے اس کی

(سورہ انبیاء: ۹۰)

بیوی سنواری۔ (ترجمہ احمد رضا خاں)

حضرت ایوب علیہ السلام بھی مصیبت کے وقت اللہ سے ہی استعانت کے طلب گار ہوئے، خدا نے ان کی بھی سنی اور انہیں مصائب و آلام سے نجات دی۔

فَاسْتَجَبْنَا لَهُ فَكَشَفْنَا بِهِ مِنْ ضُرِّهِ .

تو ہم نے اس کی دعاء سن لی، تو ہم نے

(انبیاء: ۸۳)

دور کردی جو تکلیف اسے تھی۔

(ترجمہ مولوی احمد رضا خاں)

سورہ توبہ میں ارشاد باری ہے:

إِنَّ اللَّهَ لَهُ مُلْكُ السَّمَوَاتِ

بیشک اللہ ہی کے لئے ہے آسمانوں اور

وَالْأَرْضِ يُخَيِّ وَيُمِيتُ وَمَالِكُمْ

زمین کی سلطنت جلاتا ہے اور مارتا ہے

مِنْ دُونِ اللَّهِ مِنْ وَلِيٍّ وَلَا نَصِيرٍ

اور اللہ کے سوا تمہارا کوئی نہ والی ہے نہ

(آیت ۱۱۶)

مددگار۔ (ترجمہ مولوی احمد رضا خاں)

سورہ یوسف میں ہے کہ جب یوسف علیہ السلام کے بھائیوں نے ان کے متعلق بھیڑیے کے کھا جانے کی جھوٹی خبر حضرت یعقوب علیہ السلام کو سنائی تو یعقوب علیہ السلام نے فرمایا:

وَاللَّهُ الْمُسْتَعَانُ عَلَى مَا تَصِفُونَ

اور اللہ ہی سے مدد چاہتا ہوں ان باتوں پر

(آیت: ۱۸)

جو تم بتا رہے ہو۔ (ترجمہ مولوی احمد رضا خاں)

احادیث کریمہ سے بھی ثابت ہوتا ہے کہ ذاتِ مُسْتَعَان (مددگار ذات) صرف اللہ تعالیٰ کی ہے، لہذا مدد اسی سے مانگنی چاہئے۔

حضرت عبداللہ بن عباسؓ فرماتے ہیں کہ میں ایک بار حضور اقدس صلی اللہ علیہ وسلم کے پیچھے سواری پر بیٹھا تھا، حضورؐ نے مجھ سے ارشاد فرمایا، اے لڑکے! میں تجھے چند باتیں بتاتا ہوں، ان کی حفاظت کر، اللہ تیری حفاظت کرے گا، اللہ کے احکام کی حفاظت کر، اللہ کو

اپنے رو برو پائے گا، مزید یہ کہ:

جب تو سوال کرے تو اللہ ہی سے سوال
کر اور جب تو مدد چاہے تو اللہ سے ہی
مدد طلب کرے

فَاِذَا سَأَلْتَ فَاسْئَلِ اللّٰهَ وَاِذَا
اسْتَعْنَيْتَ فَاسْتَعِنْ بِاللّٰهِ رَوَاهُ
الترمذی (مشکوٰۃ ج ۲ ص ۳۵۳)

دوسری حدیث میں حضرت انسؓ رسول اللہ ﷺ کا یہ ارشاد نقل فرماتے ہیں:
لیسأل احدکم ربہ حاجتہ کلھا
حتی یسأله الملع وحتی یسلہ
شع نعلہ اذا انقطع۔
(رواہ الترمذی، مشکوٰۃ ج ۱ ص ۱۹۶)

تم میں سے ہر ایک کو چاہئے کہ اپنی
ساری حاجات کا سوال اللہ تعالیٰ ہی سے
کرے یہاں تک کہ نمک بھی اسی سے
مانگے جوتے کا تسمہ ٹوٹ جائے تو وہ بھی
اللہ ہی سے مانگے۔

استعانت کی جائز صورت

ہم پہلے بتا چکے ہیں کہ استعانت کی دو صورتیں ہیں ایک صورت وہ ہے جس میں غیر
اللہ سے استعانت جائز ہے، اس میں کسی کا اختلاف نہیں، دوسری صورت وہ ہے جس میں
غیر اللہ سے استعانت ناجائز و حرام ہے، استعانت کی پہلی صورت کے کچھ نظائر یہ ہیں:

۱- وَتَعَاوَنُوا عَلَى الْبِرِّ وَالتَّقْوَىٰ
وَلَا تَعَاوَنُوا عَلَى الْإِلْمِ وَالْعُدْوَانِ۔
(سورہ مائدہ: ۲)

نیکی اور تقویٰ کے کاموں میں ایک
دوسرے کی مدد کرو اور گناہ اور زیادتی کے
کاموں میں ایک دوسرے کی مدد نہ کرو۔

۲- سکندر ذوالقرنین نے دیوارِ آہنی بناتے وقت ان لوگوں سے جنہوں نے اس کی
خواہش ظاہر کی تھی، فرمایا:

وَأَعِينُونِي بِقُوَّةٍ أَجْعَلَ بَيْنَكُمْ
وَبَيْنَهُمْ رَدْمًا أَتُونِي زُبَرَ الْحَدِيدِ

تم میری مدد طاقت سے کرو میں تم میں
اور ان میں ایک مضبوط آڑ بنا دوں، میری

پاس لو ہے کے تختے لاؤ

(سورہ کہف: آیت ۹۶)

(ترجمہ مولوی احمد رضا خاں)

اسی طرح کسی کی روپے پیسے سے مدد کر دینا، یا اس طرح کی مدد لینا مثلاً کوئی شخص اپنے سر پر کوئی سامان لا کر کہیں لے جانا چاہتا ہے مگر وہ خود سے اس سامان کو سر پر نہ رکھ سکتا ہو، تو دوسرے کی مدد لے کر سامان پر رکھ لے، اپنے مکان کی تعمیر کرانے میں مزدوروں وغیرہ سے مدد لینا، کھیتی باڑی کے لئے ہل بیل سے اور کارخانوں میں مشینوں سے کام لینا، بیماری کی صورت میں دوا کا استعمال، علم حاصل کرنے کے لئے کتابوں اور اساتذہ کی مدد لینا، بھوک کی صورت میں اشیاء خود و نوش کا استعمال، یہ اور اس طرح کے بہت سارے اسباب طبعی ایسے ہیں کہ ان میں ایک دوسرے کی مدد لینا اور ایک دوسرے کی مدد کرنا صرف جائز ہی نہیں بلکہ بسا اوقات نہایت ضروری ہو جاتا ہے، اسی قسم کے باہمی تعاون پر انسانی زندگی کا دار و مددگار ہے، اس کو کوئی احمق ہی ناجائز و حرام کہہ سکتا ہے۔

استعانت کی ناجائز صورت

فوق الطبعی امور میں غیر اللہ سے مدد مانگنا ناجائز و حرام ہے، مثلاً ایک شخص پیاس کی حالت میں اپنے خادم کو پانی لانے کے لئے پکارتا ہے تو صرف اس لئے پکارتا ہے کہ وہ ایک زندہ شخص کو پکار رہا ہے اور وہ شخص وہیں موجود بھی ہے اور پانی لانے پر قادر بھی، لہذا اس کا پکارنا بالکل درست اور جائز ہے، لیکن اگر پانی لانے کے لئے بجائے خادم کو پکارنے کے کسی ولی کو پکارے جو سیکڑوں میل کی دوری پر کسی قبر میں مدفون ہے تو اس کا مطلب یہ ہوا کہ وہ اس ولی کو سمیع و علیم سمجھتا ہے اور اس کا اعتقاد یہ ہے کہ بعد وفات بھی فلاں بزرگ مافوق الطبعی طور پر عام اسباب کو پیدا کرنے اور انہیں حرکت دینے پر قادر ہیں، یہی چیز شرک فی الصفات ہے۔

اسی طرح بزرگوں سے اولاد مانگنا، نوکری و ملازمت کی درخواست کرنا، ان کی

قبروں پر اپنی عرضیاں لٹکانا، یا بہاء الدین مشکل کشا کا وظیفہ یا نظام الدین زر بخش کا وظیفہ اور
یا شیخ عبدالقادر شیا اللہ کا وظیفہ پڑھنا بالکل ناجائز و حرام ہے۔

(البلاغ المبین صفحہ ۱۸۴ مصنفہ شاہ ولی اللہ دہلوی)

مولانا عبدالحی فرنگی محلی سے ایک بار فتویٰ پوچھا گیا کہ اگر کوئی شخص یہ عقیدہ رکھے کہ
حضرت غوث اعظم رحمۃ اللہ علیہ ہر مقام سے ندا دینے والے کی آواز کو سن لیتے ہیں اور اس
کی طرف متوجہ ہو جاتے ہیں، ایسے شخص کے بارے میں کیا حکم ہے؟

مولانا نے جواب دیا

”یہ عقیدہ اہل اسلام کے مخالف بلکہ شرک کے مترادف اور برابر ہے، ہر شخص کی ندا
کو ہر جگہ سے اور ہر وقت سننا یہ صرف پروردگار عالم کے ساتھ خاص ہے اور کسی مخلوق میں یہ
صفت نہیں۔“ (فتاویٰ مولانا عبدالحی مبوب صفحہ ۸۷)

اسی طرح صفحہ ۸۶ پر مولانا نے ایک سوال کے جواب میں فرمایا ہے کہ موت کے
بعد کسی نبی یا ولی یا شہید کی اعانت شرعاً ثابت نہیں ہے، درمختار باب المرتدین سے بھی یہی
ثابت ہوتا ہے کہ کسی وفات یافتہ بزرگ سے یہ کہنا کہ شیعاً اللہ (اللہ کے لئے مجھے کچھ
دیجئے)، کفر ہے۔

اسی طرح کسی بزرگ کی قبر پر جا کر ان سے مقدمہ میں کامیابی مانگنا، راستہ بھول
جانے کی صورت میں کسی بزرگ کو دستگیری کے لئے پکارنا سراسر ناجائز و حرام ہے۔

مولانا قاضی ثناء اللہ حنفی پانی پتی ارشاد الطالبین میں فرماتے ہیں کہ اولیاء اللہ کے نام
کا وظیفہ پڑھنا جائز نہیں ہے، اسی طرح ”یا محمد یا محمد“ کا وظیفہ بھی جائز نہیں۔ صفحہ ۱۹
اس سلسلے میں مزید تفصیل قاضی صاحب کی درج ذیل عبارت سے ملتی ہے:

مسئلہ: دعاء از اولیاء مردگان یا زندہ گان و از انبیاء جائز نیست، رسول خدا فرمود الدعاء
العبادة یعنی دعاء خواستن از خدا عبادت است پستہ ایں آیت خواند وَقَالَ رَبُّكُمْ

ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ، آنچہ جہال می گویند یا شیخ عبدالقادر جیلانی شیخا اللہ، یا خواجہ شمس الدین پانی پتی شیخا اللہ جائز نیست، شرک و کفر است و اگر یا الہی بحرمت خواجہ شمس الدین پانی پتی حاجت من روا کن گوید مضایقہ ندارد حق تعالی شانہ می فرماید، وَالَّذِينَ تَدْعُونَ مِنْ دُونِ اللَّهِ عِبَادٌ أَمْثَالُكُمْ لَعْنَةُ كَسَانِكُمْ شَادَعَاءُ مِی خواہید سوائے خدا آنہا بندگانند مانند شما، آں را چہ قدرت است کہ حاجت کسے بر آرند۔

ترجمہ مسئلہ: فوت شدہ یا زندہ بزرگوں سے اور انبیاء کرام علیہ السلام سے دعائیں مانگنا جائز نہیں، رسول اللہ صلی اللہ علیہ وسلم کا ارشاد ہے ”دعا عبادت کا مغز ہے“ پھر آپ صلی اللہ علیہ وسلم نے یہ آیت پڑھی وَقَالَ رَبُّكُمْ ادْعُونِي اِلٰی اور تمہارے رب نے فرمایا کہ مجھے پکارو میں تمہاری پکار سنوں گا، بیشک جو لوگ میری عبادت سے تکبر کرتے ہیں وہ جہنم میں ذلیل و خوار ہو کر داخل ہوں گے اور یہ جو جاہل لوگ کہتے ہیں یا شیخ عبدالقادر جیلانی شیخا اللہ یا خواجہ شمس الدین پانی پتی شیخا اللہ جائز نہیں، بلکہ شرک و کفر ہے اور اگر یوں کہے کہ ”یا الہی بطفیل خواجہ شمس الدین پانی پتی میرا یہ کام کر دے تو کوئی مضایقہ نہیں اور حق تعالیٰ کا ارشاد ہے وَالَّذِينَ تَدْعُونَ مِنْ دُونِ اللَّهِ اِلٰی یعنی خدا کے سوا تم جن لوگوں کو پکارتے ہو وہ بھی تمہاری طرح بندے ہیں، ان کو کیا قدرت ہے کہ کسی کی حاجت و مراد پوری کریں۔“

(ارشاد الطالبین صفحہ ۱۸)

قائلین جواز کے دلائل کا جائزہ

موضوع کے اطراف و جوانب کی تکمیل کے لئے ہم ان لوگوں کے دلائل اور ان کی حقیقت بھی پیش کر دینا ضروری سمجھتے ہیں جو اولیاء اللہ سے استمداد و استعانت کو جائز کہتے ہیں، جن کا عقیدہ ہے کہ یا عبدالقادر جیلانی شیخا اللہ کا وظیفہ پڑھنا جائز ہے، غیر اللہ مثلاً کسی ولی یا شہید سے اولاد مانگی جاسکتی ہے، وغیرہ وغیرہ۔

پہلا استدلال: مولوی نعیم الدین مراد آبادی ”إِيَّاكَ نَعْبُدُ وَإِيَّاكَ نَسْتَعِينُ“ کی تفسیر میں لکھتے ہیں، ایاک نستعین میں یہ تعلیم فرمائی کہ استعانت خواہ بواسطہ ہو یا بے واسطہ ہر طرح اللہ تعالیٰ کے ساتھ خاص ہے، حقیقی مستعان وہی ہے، باقی آلات و خدم، احباب وغیرہ سب عون الہی کے مظہر ہیں، بندے کو چاہئے کہ اسی پر نظر رکھے اور ہر چیز میں دست قدرت کو کارکن دیکھے، اس سے یہ سمجھنا کہ اولیاء و انبیاء سے مدد چاہنا شرک ہے، عقیدہ باطلہ ہے، کیوں کہ مقربان خدا کی امداد، امداد الہی ہے استعانت بالغیر نہیں، اگر اس آیت کے وہ معنی ہوتے جو وہابیہ نے سمجھے تو قرآن پاک میں اَعِيْنُوْنِي بِقُوَّةٍ اور اِسْتَعِيْنُوْا بِالصَّبْرِ وَالصَّلٰوةِ کیوں وارد ہوتا اور احادیث میں اہل اللہ سے استعانت کی تعلیم کی دی جاتی۔ (خزان العرفان صفحہ ۱)

اس آیت سے اس قسم کے استدلالات مولوی احمد یار خاں نے جاء الحق حصہ اول میں بھی کئے ہیں (ملاحظہ ہو صفحہ ۲۲۷ و ۲۲۵)

جواب: استعانت کی دو صورتیں ہیں، ایک ادنیٰ، دوسرے اعلیٰ، ادنیٰ صورت وہ ہے جس میں مدد کر دینا مخلوق کے قبضہ و اختیار میں ہو، جیسے کوئی شخص اپنے نوکر سے کہے، ”مجھے پانی پلا دو“ میرا جوتا صاف کر دو، میری دوا لا دو، وغیرہ وغیرہ ان معاملات میں مستعین (مدد چاہنے والا) مستعان (جس سے مدد چاہی جائے) سے بلند درجہ ہونا ضروری نہیں، بعض اوقات چھوٹا بڑے سے اس قسم کی مدد چاہتا ہے اور بسا اوقات بڑا اپنے سے چھوٹے سے طالب امداد ہوتا ہے اور بعض اوقات دونوں برابر درجہ کے ہوتے ہیں۔

استعانت کی دوسری قسم وہ ہے جس میں مستعان کا مستعین سے بلند درجہ ہونا ضروری ہے، استعانت کی اس صورت کا تعلق صرف ذات باری تعالیٰ سے ہے، مخلوق کو اس سلسلے میں کسی قسم کا اختیار حاصل نہیں ہے، مثلاً اولاد دینا، رزق میں فراخی اور صحت و تندرستی بخشنا۔

ان امور کو ذہن میں رکھتے ہوئے اب آیت پر غور کیجئے کہ آیت میں ”نَسْتَعِيْنُ“

اِيَّاكَ“ نہیں ہے بلکہ اِيَّاكَ نَسْتَعِيْنُ“ ہے، گویا ضمیر منصوب منفصل (ایاک) کی تقدیم ہے، جو علم بلاغت کے اصول کے مطابق حصر کا فائدہ دے رہی ہے، چنانچہ تمام مفسرین نے یہاں پر حصر کو تسلیم کیا ہے، خود مولوی احمد رضا خاں نے اپنے ترجمہ میں اس کی رعایت کی ہے، انہوں نے اِيَّاكَ نَعْبُدُ وَ اِيَّاكَ نَسْتَعِيْنُ کا ترجمہ ان الفاظ میں کیا ہے:

”ہم تجھی کو پوجیں اور تجھی سے مدد چاہیں“ (کنز الایمان)

گویا آیت کریمہ میں استعانت کا حصر ہے اور وہ استعانت مراد ہے جو اللہ کے ساتھ خاص ہے، کوئی دوسرا اس میں قطعاً اختیار نہیں رکھتا۔

استعانت میں حصر کی ایک اور مثال سورۃ یوسف میں بھی موجود ہے، حضرت یعقوب علیہ السلام کی زبانی کہلویا جارہا ہے، وَاللّٰهُ الْمُسْتَعَانُ عَلٰی مَا تَصِفُوْنَ (آیت ۱۸) اور اللہ ہی سے مدد چاہتا ہوں ان باتوں پر جو تم بتا رہے ہو (ترجمہ احمد رضا خاں)

جہاں تک ذوالقرنین کے اس قول اَعِيْنُوْنِيْ بِقُوَّةٍ (۱) کا معاملہ ہے تو وہاں ادنیٰ درجہ کی استعانت مراد ہے جو بندوں کے اختیار میں ہے، جنہیں ہم امور طبعی کہتے ہیں اور جن کے متعلق ہم پہلے ہی بتا چکے ہیں کہ اس قسم کی استعانت پر زندگی کا دار و مدار ہے، اسے کوئی احمق ہی ناجائز کہہ سکتا ہے، اس کے بارے میں سرے سے کوئی اختلاف ہے ہی نہیں، ظاہر ہے کہ ذوالقرنین نے اپنے سامنے موجودہ لوگوں سے یہ چاہا کہ وہ دیوار آہنی قائم کرنے میں اپنی جسمانی مشقت و محنت سے مدد کریں، اسی لئے اس نے کہا تھا۔

اَعِيْنُوْنِيْ بِقُوَّةٍ (سورۃ کہف) تم لوگ میری طاقت سے مدد کرو۔

اس نے یہ نہیں کہا تھا کہ دیوار بنانے کے لئے گزرے ہوئے زمانہ کے بزرگوں کو جو قبروں میں مدفون تھے پکارنا شروع کر دیا، یہ کہ آؤ دیوار بنانے میں میری مدد کرو، اَعِيْنُوْنِيْ بِقُوَّةٍ سے اس نے اپنے سامنے موجود زندہ لوگوں کو خطاب کیا تھا، مردوں کو نہیں بلایا تھا۔

(۱) تم لوگ قوت سے میری مدد کرو۔

یہ بات بھی مد نظر رہے کہ ذوالقرنین کا خطاب اپنی رعایا سے تھا اور خود ذوالقرنین بادشاہ تھا، اور ہر شخص اچھی طرح جانتا ہے کہ بادشاہ رعایا کے مقابلے میں بلند مرتبہ مانا جاتا ہے، ذوالقرنین کا اپنی رعایا سے مدد چاہنا یہ ثابت کرتا ہے کہ اعلیٰ نے ادنیٰ سے مدد چاہی، اب اگر یہاں استعانت سے وہی مختلف فیہ استعانت بغیر اللہ مراد ہو تو رضا خانی علماء بتائیں کہ کیا ان کے نزدیک یہ صورت جائز ہے کہ حضور نبی اکرم صلی اللہ علیہ وسلم مولوی رضا خاں کو مخاطب کر کے یہ کہیں:

اے احمد رضا خاں! مجھے بیٹا عنایت کیجئے، مجھے صحت دیجئے۔

اگر یہ صورت اس لئے جائز نہیں کہ حضور، احمد رضا خاں سے ہزار ہزار درجہ افضل ہیں، افضل، مفضل سے کیسے استعانت کر سکتا ہے تو سوال یہ ہے کہ ذوالقرنین بھی تو رعایا سے افضل تھا تو پھر وہاں اس نے کیسے مدد چاہی۔

خلاصہ یہ کہ آعِينُونِي بِقُوَّةٍ کا مختلف فیہ استعانت سے کوئی تعلق نہیں ہے، مختلف فیہ استعانت وہ ہے جس میں ادنیٰ، اعلیٰ سے مدد چاہتا ہے اور یہ استعانت مافوق الطبعی امور مثلاً اولاد مانگنے، صحت مانگنے، رزق کی فراخی طلب کرنے میں ہوتی ہے اور آعِينُونِي بِقُوَّةٍ کا تعلق اسی استعانت سے ہے جس میں اعلیٰ، ادنیٰ اور برابر کا کوئی فرق نہیں ہے، ہر ایک، ایک دوسرے سے استعانت کر سکتا ہے اور یہ استعانت طبعی امور مثلاً پیاس کے وقت پانی مانگنے، مرض میں ڈاکٹر سے مدد لینے، کھیتی باڑی میں ہل بیل اور کارخانوں میں مشینری، عمارت بنوانے میں مزدوروں سے مدد لینے میں ہوتی ہے۔

جہاں تک اسْتَعِينُوا بِالصَّبْرِ وَالصَّلَاةِ (۱) کا تعلق ہے تو اس میں قائلین جواز کو مزید ایک چیز سمجھنے کی ضرورت ہے، وہ ہے مُسْتَعَانِیہ، بیماری کی حالت میں دوا کا استعمال، دوا کو مُسْتَعَانِیہ قرار دیتا ہے، لیکن کسی بزرگ سے صحت کی دعا مانگنا ان بزرگ کو مُسْتَعَانِیہ نہیں کہتا ہے۔

(۱) صبر اور نماز کے ذریعہ اللہ سے مدد طلب کرو۔

آیت زیر بحث میں ”صبر اور صلوٰۃ“ ”مستعان بہ“ ہیں نہ کہ ”مستعان“ لیکن قائلین جواز غلط فہمی سے یا بالقصد ”مستعان بہ“ کو ”مستعان“ قرار دے بیٹھے، ورنہ مختلف فیہ مسئلہ کے ثبوت میں اس آیت کو پیش کرنے کی کوئی معقول بنیاد نہیں ہے۔

کیا قائلین جواز آیت مذکورہ سے اپنے استدلال کے نتیجے میں اجازت دیں گے کہ کوئی شخص نماز پڑھ کر یا صبر کر کے اپنی نماز اور صبر کو خطاب کر کے یوں مدد چاہے:

”اے نماز! میری مدد کر، اے صبر! میری مدد کر“ اور کیا اس صورت میں اپنے ہی افعال کو پکارنا اور ان سے مدد چاہنا لازم نہیں آگیا، اور کیا ایسے شخص کی اس حرکت پر یہ آیت صادق نہیں آئی۔

کیا اپنے تراشوں کو پوجتے ہو۔

اَتَعْبُدُونَ مَا تَنْحِتُونَ

(ترجمہ احمد رضا خاں)

(پ: ۲۳ رکوع ۷)

یعنی اپنے ہی افعال کو پوجتے اور پکارتے ہو،

جہاں تک مولوی نعیم الدین مراد آبادی کی اس بات کا تعلق ہے کہ احادیث میں اہل اللہ سے استعانت کی تعلیم دی گئی ہے تو انہیں اپنے دعوے کے ثبوت میں حدیثیں پیش کرنی چاہئے تھیں، تاکہ ہم بھی دیکھتے کہ آخر وہ کون سی حدیث ہے، ورنہ ہمارا دعویٰ یہ ہے کہ پورے ذخیرہ احادیث میں ایک بھی صحیح حدیث ایسی نہیں مل سکتی جس میں (مختلف فیہ) استعانت کو جائز کیا گیا ہو، تعلیم دینا تو درکنار۔

دوسرا استدلال

حضرت جبریلؑ نے حضرت مریمؑ سے کہا اِنَّمَا اَنَا رَسُوْلُ رَبِّكَ لَا هَبْ لَكَ غُلَامًا ذَكِيًّا، ”اے مریم! میں تمہارے رب کا قاصد ہوں، آیا ہوں تاکہ تم کو پاک فرزند دوں“ معلوم ہوا کہ حضرت جبریلؑ بیٹا دیتے ہیں۔ (جاء الحق حصہ اول ص ۲۴۰)

جواب: قارئین کو اتنا اندازہ تو ہو ہی گیا ہوگا کہ آیت زیر بحث میں بن باپ کے پیدا

ہونے والے پیغمبر حضرت عیسیٰ علیہ السلام کی ولادت کا ذکر ہے، مذکورہ آیت سے جاء الحق کے مصنف مولوی احمد یار خاں کا استدلال یہ ہے کہ حضرت جبریلؑ بیٹا دیا کرتے تھے، تو جب حضرت جبریلؑ جو کہ اللہ کے ولی ہیں، ان کی یہ خصوصیت ہے تو دیگر اولیاء اللہ کے اندر بھی بیٹا دینے کی ضرور صفات پائی جائیں گی۔

مولوی احمد یار خاں نے تفصیل نہیں بتائی کہ حضرت مریمؑ نے کبھی حضرت جبریلؑ سے بیٹا مانگا تھا بھی، یا بے مانگے ہی انہوں نے دے دیا، نیز اور کن کن لوگوں نے خدا کو چھوڑ کر حضرت جبریلؑ سے بیٹا مانگا اور کس کس کو انہوں نے دیا اور کس کو نہیں دیا، نیز حضرت جبریلؑ سے بیٹا مانگا گیا تو اس وقت حضرت جبریلؑ عالم حیات میں تھے یا نہیں اور جب انہوں نے دیا تو اس وقت زندہ تھے یا نہیں۔ (۱)

خیر جانے دیجئے یہ ساری معلومات تو بے چارے مولوی صاحب اپنے ساتھ لے کر چلے گئے البتہ اپنے استدلال کی روشنی میں یہ ضرور بتا گئے کہ حضرت عیسیٰ علیہ السلام حضرت مریم کے لئے عطیہ خداوندی نہیں بلکہ ”عطیہ جبریلؑ“ تھے اور حضرت عیسیٰؑ کی ولادت نہ ہوتی اگر حضرت جبریلؑ نہ دیتے۔

اولیاء اللہ سے اولاد مانگنے کے سلسلے میں یہ اتنا مضحکہ خیز استدلال ہے کہ ہمیں اس کے لکھنے والے کی عقل و فہم پر ترس آتا ہے۔

قارئین آیت مع سیاق و سباق ملاحظہ فرمائیں، خود ہی اندازہ ہو جائے گا کہ حضرت عیسیٰؑ کو جبریلؑ نے دیا تھا یا اللہ نے، اور یہ بات بھی صاف ہو جائے گی کہ کیا حضرت جبریلؑ کی صفت ہے کہ وہ بیٹا دیتے ہیں۔

(۱) خیال رہے کہ اہل بدعت و فتنہ بزرگوں سے ہی اولاد وغیرہ مانگتے ہیں، ان کے کسی زندہ بزرگ کے بارے میں آج تک سننے میں نہیں آیا کہ کسی نے جا کر اولاد مانگی ہو یا انہوں نے از خود عطا کی ہو، تعویذ وغیرہ ان سے لکھوانا دوسری بات ہے۔

وَإِذْ كُنَّا فِي الْكِتَابِ مَرْيَمَ إِذِ
 انْتَبَذَتْ مِنْ أَهْلِهَا مَكَانًا شَرْقِيًّا،
 فَاتَّخَذَتْ مِنْ دُونِهِمْ حِجَابًا
 فَأَرْسَلْنَا إِلَيْهَا رُوحَنَا فَتَمَثَّلَ لَهَا
 بَشَرًا سَوِيًّا قَالَتْ إِنِّي أَعُوذُ
 بِالرَّحْمَنِ مِنْكَ إِنْ كُنْتَ تَقِيًّا قَالَ
 إِنَّمَا أَنَا رَسُولُ رَبِّكِ لِأَهَبَ لَكِ
 غُلَامًا زَكِيًّا قَالَتْ أَنَّى يَكُونُ لِي
 غُلَامٌ وَلَمْ يَمْسَسْنِي بَشَرٌ وَلَمْ
 أَكُ بَغِيًّا قَالَ كَذَٰلِكَ قَالَ
 رَبُّكَ هُوَ عَلَيَّ هَيِّنٌ وَلِنَجْعَلَ آيَةً
 لِلنَّاسِ وَرَحْمَةً مِنَّا وَكَانَ أَمْرًا
 مَقْضِيًّا. (سورہ مریم: ۲۱)

اور کتاب میں مریم کو یاد کرو جب اپنے
 گھر والوں سے پورب کی طرف ایک جگہ
 الگ گئی تو ان سے ادھر ایک پردہ کر لیا تو
 اس کی طرف ہم نے اپنا روحانی بھیجا وہ
 اس کے سامنے ایک تندرست آدمی کے
 روپ میں ظاہر ہوا، بولی میں تجھ سے
 رحمن کی پناہ مانگتی ہوں اگر تجھے خدا کا ڈر
 ہے، بولا میں تیرے رب کا بھیجا ہوا ہوں
 کہ میں تجھے ایک ستھرا بیٹا دوں، بولی
 میرے لڑکا کہاں سے ہوگا، مجھ تو کسی
 آدمی نے ہاتھ نہ لگایا نہ میں بدکار ہوں،
 کہا یونہی ہے تیرے رب نے فرمایا ہے
 کہ یہ مجھے آسان ہے اور اس لئے کہ ہم
 اسے لوگوں کے واسطے نشانی کریں اور
 اپنی طرف سے ایک رحمت اور یہ کام ٹھہر
 چکا ہے۔

(ترجمہ مولوی احمد رضا خاں)

قارئین ترجمہ میں خط کشیدہ مقامات پر غور کریں کہ یہ فعل جبریلؑ کا تھا یا اللہ تعالیٰ کا،
 خط کشیدہ مقامات پر غور کرنے سے اندازہ ہو جاتا ہے کہ دینے کی نسبت جبریلؑ نے اپنی طرف
 حقیقت نہیں بلکہ مجازاً کی ہے، ورنہ انہیں تو اللہ نے ہی بھیجا تھا اور اللہ نے جو جو کہا تھا وہ کر رہے
 تھے، یہی وجہ ہے کہ حضرت مریمؑ کے سوال پر انہوں نے بتایا کہ تمہارا پروردگار کہتا ہے کہ ”یہ (بنا
 باپ کے بیٹا دے دینا) میرے لئے بہت آسان کام ہے اور میں ایسا اس لئے کر رہا ہوں کہ

تاکہ حضرت عیسیٰ کا وجود لوگوں کے لئے ایک نشانی بن جائے اور میری طرف سے رحمت و برکت ہو جائے، قضا و قدر میں ایسا ہونا طے پا چکا ہے، ایسا ہو کے رہے گا۔

قارئین خود فیصلہ کریں کہ کیا اس سے ثابت ہوتا ہے کہ حضرت جبریلؑ بیٹا دیتے ہیں؟ یہی واقعہ سورہ آل عمران میں ان الفاظ میں بیان کیا گیا ہے:

اِذْ قَالَتِ الْمَلٰٓئِكَةُ يٰمَرْيَمُ اِنَّ اللّٰهَ
يُشْرِكُ بِكَلِمَةٍ مِّنْهُ اسْمُهُ
الْمَسِيْحُ عِيسٰى بِنُ مَرْيَمَ وَجِيهًا
فِي الدُّنْيَا وَالْآخِرَةِ وَمِنَ الْمُقَرَّبِيْنَ
وَيُكَلِّمُ النَّاسَ فِي الْمَهْدِ وَكَهْلًا
وَمِنَ الصّٰلِحِيْنَ قَالَتْ رَبِّ اَنّٰى
يَكُوْنُ لِيْ وَلَدٌ وَلَمْ يَمَسِّنِيْ بَشَرٌ
قَالَ كَذٰلِكَ اللّٰهُ يَخْلُقُ مَا يَشَآءُ
اِذَا قَضٰى اَمْرًا فَاِنَّمَا يَقُوْلُ لَهُ كُنْ
فَيَكُوْنُ (آل عمران: ۴۷)

اور یاد کرو جب فرشتوں نے مریم سے کہا
اے مریم اللہ تجھے بشارت دیتا ہے اپنے
پاس سے ایک کلمہ کی جس کا نام ہے مسیح
عیسیٰ مریم کا بیٹا روادار ہوگا دنیا اور آخرت
میں اور قرب والا اور لوگوں سے بات
کرے گا پالنے میں اور چکی عمر میں اور
خاصوں میں ہوگا، بولی اے میرے رب
میرے بچہ کہاں سے ہوگا مجھے تو کسی شخص
نے ہاتھ نہ لگایا، فرمایا اللہ یونہی پیدا کرتا
ہے، جو چاہے جب کسی کام کا حکم فرمائے
تو اس سے یہی کہتا ہے کہ ہو جاؤ تو وہ فوراً
ہو جاتا ہے۔ (ترجمہ مولوی احمد رضا خاں)

آیات مذکورہ پر غور کیجئے، سورہ اعراف میں صرف حضرت جبریلؑ کے آنے کا ذکر
ہے، یہاں پر ملائکہ (یعنی کئی فرشتوں) کے آنے کا ذکر ہے، دوسری بات یہ ہے کہ فرشتوں
کی یہ جماعت حضرت مریمؑ کے پاس حضرت عیسیٰؑ کی بشارت دینے آئی تھی، تیسری بات
آیت سے یہ ثابت ہوئی کہ حضرت مریمؑ کے سوال پر فرشتوں نے انہیں بتایا کہ اللہ تعالیٰ کے
لئے بغیر باپ کے بچہ پیدا کر دینا کوئی مشکل کام نہیں ہے، اسے کوئی کام کرنا ہوتا ہے تو کہتا
ہے ہو جا پس وہ ہو جاتا ہے، حضرت عیسیٰؑ کی ولادت بھی اللہ تعالیٰ کی اس صفت کن فیکون کا

مظہر ہے۔

بتائیے ان آیات میں کہیں پر ذکر ہے کہ حضرت مریم کو حضرت جبریلؑ بیٹا دے رہے تھے، یا حضرت عیسیٰؑ کی اس خلاف معمول وعادت پیدائش میں ان کے عطا کرنے کا بھی کوئی دخل ہے یا صرف شروع سے آخر تک دستِ قدرت کی کاریگری ہی نظر آتی ہے۔

آل عمران کی ان آیات پر بھی غور کرنے سے پتہ چلتا ہے کہ سورہ اعراف میں بیٹا دینے کی نسبت حضرت جبریلؑ نے مجازاً کی تھی نہ کہ حقیقت، مجازاً نسبت کی وجہ ظاہر ہے کیوں کہ اللہ تعالیٰ نے اس معاملہ میں انہیں کو اصل ذمہ دار بنا کر بھیجا تھا اگرچہ ان کے ساتھ اور بھی فرشتے تھے۔

حضرت مریم کو ”بیٹا دینے“ کی نسبت جس آسانی کے ساتھ مولوی احمد یار خاں نے حضرت جبریلؑ کی طرف کر دی بلکہ یہاں تک لکھ دیا کہ ”حضرت جبریلؑ بیٹا دیتے ہیں“ گویا حضرت جبریلؑ کے کاموں میں سے ایک کام ”بیٹا دینا“ بھی ہے اور ”دیتے ہیں“ کے الفاظ یہ بتا رہے ہیں کہ دینے کا سلسلہ آج بھی جاری ہے، ان حالات میں سورہ اعراف کی درج ذیل آیات بغور ملاحظہ کیجئے اور سوچئے کہ کیا یہ ”ان جیسوں“ پر منطبق نہیں ہوتیں:

وہی ہے جس نے تم کو ایک جان سے پیدا کیا اور اسی کی جنس سے اس کا جوڑا بنایا تاکہ اس کے پاس سکون حاصل کرے، پھر جب مرد نے عورت کو ڈھانک لیا تو اسے ایک خفیف سا حمل رہ گیا جسے لئے لئے وہ پھرتی رہی، پھر جب وہ بوجھل ہو گئی تو دونوں نے مل کر اپنے رب اللہ سے دعا کی کہ اگر تو نے ہم کو ایک اچھا سا بچہ دیا تو ہم تیرے شکر گزار ہوں گے، مگر

هُوَ الَّذِي خَلَقَكُمْ مِنْ نَفْسٍ وَاحِدَةٍ
وَجَعَلَ مِنْهَا زَوْجَهَا لِيَسْكُنَ إِلَيْهَا
فَلَمَّا تَغَشَّاهَا حَمَلَتْ حَمْلًا خَفِيفًا
فَمَرَّتْ بِهِ فَلَمَّا أَثْقَلَتْ دَعَوَا اللَّهَ
رَبَّهُمَا لَنُيْنِئْتَنَا صَالِحًا لَنَكُونَنَّ
مِنَ الشَّاكِرِينَ، فَلَمَّا آتَاهُمَا
صَالِحًا جَعَلَا لَهُ شُرَكَاءَ فِيمَا
آتَاهُمَا فَتَعَالَى اللَّهُ عَمَّا يُشْرِكُونَ.

جب اللہ نے ان کو ایک صحیح و سالم بچہ
دے دیا تو وہ اس کی اس بخشش و عنایت
میں دوسروں کو اس کا شریک ٹھہرانے
لگے، اللہ بہت بلند و برتر ہے، اس شرک
سے جو یہ لوگ کرتے ہیں۔

(اعراف: ۱۸۹-۱۹۰)

ان آیات کی تفسیر کرتے ہوئے مولانا مودودی لکھتے ہیں:

”ان آیات میں اللہ تعالیٰ نے جن لوگوں کی مذمت کی ہے وہ عرب کے مشرکین
تھے اور ان کا قصور یہ تھا کہ وہ صحیح و سالم اولاد پیدا ہونے کے لئے تو خدا ہی سے دعا مانگتے تھے
مگر جب بچہ پیدا ہو جاتا تھا تو اللہ کے اس عطیہ میں دوسروں کو شکر یہ کا حصہ دار ٹھہرا لیتے تھے،
بلاشبہ یہ حالت بھی نہایت بری تھی، لیکن اب جو شرک ہم توحید کے مدعیوں میں پار ہے ہیں
وہ اس سے بھی بدتر ہے، یہ ظالم تو اولاد بھی غیروں ہی سے مانگتے ہیں، حمل کے زمانہ میں
منتیں بھی غیروں کے نام ہی کی مانتے ہیں اور بچہ پیدا ہونے کے بعد نیاز بھی انہیں کے
آستانوں پر چڑھاتے ہیں، اس پر بھی زمانہ جاہلیت کے عرب مشرک تھے اور یہ موحد ہیں،
ان کے لئے جہنم واجب تھی اور ان کے لئے نجات کی گارنٹی ہے، اُن کی گمراہیوں پر تنقید کی
زبانیں تیز ہیں، مگر ان کی گمراہیوں پر کوئی تنقید کر بیٹھے تو مذہبی درباروں میں بے چینی کی لہر
دوڑ جاتی ہے۔ (تفہیم القرآن ج ۲ ص ۱۰۸)

مولوی احمد یار خاں نے جاء الحق میں ایک دلیل یہ بھی دی ہے کہ ملا علی قاریؒ
”الحرز الثمین“ میں فرماتے ہیں کہ جنگل میں جب کسی کا جانور بھاگ جائے تو آواز دے
کہ اے اللہ کے بندو! اسے روک دو، یا عباد اللہ احبسوا، عباد اللہ کے ماتحت ملا علی
قاریؒ فرماتے ہیں کہ اس سے مراد فرشتے یا مسلمان جن یا ابدال (اولیاء اللہ کا ایک گروہ)
ہیں، حصہ اول صفحہ ۲۳۲ مولوی صاحب کا استدلال یہ ہے کہ جب غیر اللہ سے استعانت

حرام ہے تو عباد اللہ سے یہ استعانت کیسے درست قرار پائی؟

جواب یہ ہے کہ اولاً تو یہ کسی میت سے استعانت نہیں، دوم یہ کہ جنگل میں بھاگتے ہوئے جانور کو روک دینا مافوق الطبعی امر نہیں کہ جس کا تعلق صرف خدا سے ہو، مخلوق نہ کر سکے، لہذا متنازع فیہ استعانت سے اس کا کوئی تعلق نہیں، اسی طرح فرشتوں جنوں اور ابدال کے وجود کا بھی کوئی منکر نہیں ہے۔

ان کے علاوہ کچھ اور بھی سطحی اور کمزور قسم کے استدلالات ہیں، مگر ہم ان کے ذکر کرنے اور جواب دینے کی ضرورت نہیں محسوس کرتے، کیوں کہ جب ”اعلیٰ درجہ کے دلائل“ کا یہ حال ہے تو ”ادنیٰ درجہ“ کے دلائل کا کیا حال ہوگا، قارئین کے لئے اندازہ کرنا مشکل نہیں۔



قیامت میں شفاعت کا مسئلہ

باطل اور گمراہ کن عقائد رکھنے والوں نے حشر میں شفاعت کے مسئلہ کو عجیب و غریب نوعیت دے رکھی ہے، اور یہ باور کر رکھا ہے کہ ہم چاہے عمل کریں نہ کریں، حضور صلی اللہ علیہ وسلم ہماری سفارش کر ہی دیں گے، اور جنت تو گویا ہمارے باپ کی جاگیر ہے، وہ ہم سے چھوٹ کر جائے گی کہاں، ہم نے اپنے آپ کو مسلمان کہنا شروع کر دیا، ہم نے حضور کے دامن سے وابستگی کا جو نبی اظہار کیا، جنت خود بخود ہمارے قدموں میں آگئی، اب نہ عمل کرنے کی ضرورت اور نہ خدائی احکام اور رسول اللہ صلی اللہ علیہ وسلم کی تعلیمات کے مطابق زندگی گزارنے کی حاجت ہے۔

ہم رسول اللہ کے، جنت رسول اللہ کی

غور کیجئے! یہ کتنا خطرناک اور گمراہ کن نظریہ ہے، اس کا بد یہی نتیجہ یہ ہوگا کہ اور ہوگا ہی نہیں بلکہ آئے دن سامنے آتا رہتا ہے کہ مسلمان صرف نام کے مسلمان رہنے پر قناعت کر لیتے ہیں، مسلمان کے گھر میں پیدا ہوئے، مسلمانوں کا سا نام رکھ لیا، شادی بیاہ اور تجہیز و تکفین میں اسلامی تعلیمات کو تھوڑا بہت مد نظر رکھ لیا۔

بقیہ زندگی میں بھی اسلامی تعلیمات و احکام کی کار فرمائی ہے یا نہیں، اس کے بارے میں غور کرنے کی ”زحمت“ نہیں کرتے، نماز، روزہ، حج، زکوٰۃ اور دیگر عبادات و معاملات میں کہاں تک دین پر عمل ہو رہا ہے؟ اس موضوع پر سوچ بچار وہ قطعاً غیر ضروری سمجھتے ہیں۔ شفاعت کے مسئلہ کا بلا واسطہ نہ سہی بالواسطہ عقیدہ ”مختار کل“ سے بھی گہرا تعلق ہے،

حضور اقدس صلی اللہ وسلم کے متعلق ”مختار کل“ کا عقیدہ ہی وہ خطرناک عقیدہ ہے جس کی ہے جس کی وجہ سے عمل سے صرف نظر کر کے اس قسم کی باتوں پر زیادہ زور صرف کیا جاتا ہے کہ ہم رسول اللہ کے، جنت رسول اللہ کی

شفاعت کی تین قسمیں

مسئلہ شفاعت کی اصل نوعیت سے ناواقفیت عام طور پر پائی جاتی ہے، لہذا ہم چاہتے ہیں کہ اس سلسلے میں چند باتیں قرآن و حدیث کی روشنی میں قارئین کے گوش گزار کر دیں، تاکہ عمل کو چھوڑ کر صرف شفاعت پر بھروسہ کر لینے کے رجحان کا سد باب ہو سکے۔ شفاعت یا دوسرے لفظوں میں سفارش تین طرح کی ہوتی ہے۔

(۱) شفاعتِ وجاہت ((۲) شفاعتِ محبت (۲) شفاعتِ اجازت۔
شفاعتِ وجاہت کی مثال: اس کی مثال یوں سمجھئے کہ ایک چور چوری کرے، اس کی چوری بھی ثابت ہو جائے، بادشاہ اس کو اس جرم کی سزا دینا چاہے، مگر اس کے ماتحت حکام میں سے کوئی اس چور کا گناہ معاف کر دینے اور اسے چھوڑ دینے کی سفارش کرے اور وہ حاکم بادشاہ کی نظر میں بڑا ذی وجاہت اور رعب و داب والا ہو، سلطنت کا کام کاج دیکھتا ہو، اب بادشاہ کو خطرہ پیدا ہوا کہ اگر وہ ایسے حاکم کی سفارش نہ مانے تو اس کی حکومت خطرے میں پڑ جائے گی، لہذا اس کی وجاہت اور اس کے دبدبہ کی رعایت کرتے ہوئے اگرچہ دل نہ چاہے، مگر اس کی سفارش ماننے پر مجبور ہو جائے اور اس چور کو سزا دیئے بغیر چھوڑ دے۔

یہ سفارشِ وجاہت ہے اس قسم کی سفارش دنیاوی بادشاہوں کے یہاں تو چل سکتی ہے اور آئے دن ہم ایسا مشاہدہ بھی کرتے رہتے ہیں، مگر خدا کے دربار میں اس قسم کی سفارش کا کوئی سوال ہی نہیں پیدا ہوتا، کیوں کہ خدا کی خدائی میں کوئی ایسا نہیں ہے، جس کی وجاہت اور دبدبہ کی وجہ سے خدا اس کی سفارش و شفاعت ماننے پر مجبور ہو۔

شفاعتِ محبت کی مثال: فرض کر لیجئے اسی چور کا معاملہ ہے، بادشاہ ایسے مجرم کو سزا دینا چاہتا ہے مگر کوئی ایسا شخص اس چور کی طرف سے سفارشی بن کر آ جائے جس سے بادشاہ کو بہت محبت ہو، مثلاً اس کا محبوب و معشوق اس کی بیگمات یا اولاد میں سے کوئی سفارش کرنے لگے اور کہے کہ چور کو سزا نہ دیجئے، بادشاہ سزا دینا چاہے مگر سفارش کرنے والے کی محبت کے سامنے اسے جھکنا پڑ جائے اور وہ خواہی نخواہی اپنے اس معشوق و محبوب کی وجہ سے چور کو چھوڑ دے۔

یہ شفاعتِ محبت کی مثال تھی، اس قسم کی شفاعت کی مثال دنیا میں عام طور سے ملتی رہتی ہے، مگر اللہ کے یہاں ایسی شفاعت کا تصور بھی نہیں کیا جاسکتا کہ اللہ اپنی مخلوقات میں سے کسی کی محبت میں ایسا مغلوب ہو جائے کہ حق و ناحق کو بھی نہ دیکھے، بس اپنے محبوب کے حکموں کی تعمیل کے سوا اسے کوئی چارہ نہ رہے، چور کو سزا دینا چاہے، مگر اپنے محبوب کی سفارش کے آگے بے بس ہو کر رہ جائے، نہ چاہنے کے باوجود بھی مجرم کو سزا دئے بغیر چھوڑ دے۔

شفاعتِ اجازت کی مثال: ایک شخص نے چوری کی، مگر وہ عادی مجرم نہیں ہے، بادشاہ بھی اسے اچھی طرح سمجھتا ہے، وہ چور خود بھی اپنے فعل پر بیحد نادم و شرمندہ ہے، بادشاہ کے آئین و قانون کو پورے طور پر ماننا ہے، مگر شامت اعمال سے یہ حرکت کر بیٹھا اور وہ بھی سمجھتا ہے کہ قصور کی معافی بادشاہ ہی سے ہو سکتی ہے، بادشاہ کی سلطنت کو چھوڑ کر کہیں نہیں جاسکتا، وہ شرمسار و نادم ہو کر بادشاہ کے حضور میں آئے، اس کا یہ حال دیکھ کر بادشاہ کو اس پر ترس آئے، وہ اسے معاف کر دینا چاہئے، مگر یہ سوچ کر کہ یوں ہی معاف کر دوں گا تو لوگوں کے دل سے آئین کی قدر نکل جائے گی، بادشاہ کے امراء و حکام میں سے کوئی بادشاہ کا عندیہ سمجھ کر اس چور کے حق میں سفارش کرے اور بادشاہ لوگوں کی نظروں میں اس امیر یا حاکم کی عزت بڑھانے کے لئے اس کی سفارش قبول کر کے چور کو سزا دئے بغیر ہی چھوڑ دے۔

اس کا نام شفاعتِ اجازت ہے، دنیا میں بھی اس قسم کی سفارش کی مثالیں مل جاتی

ہیں، اللہ کے یہاں بھی اس قسم کی سفارش چل سکتی ہے، بلکہ جہاں جہاں شفاعت و سفارش کا بیان آیا ہے، وہاں پر یہی شفاعتِ اجازت ہی مراد ہے، حضور اکرم صلی اللہ علیہ وسلم، انبیاء کرام بزرگانِ دین اور علماء صرف انہیں کی سفارش کر سکیں گے جن کے لئے سفارش کرنے کی اللہ اجازت دے گا، لیکن اگر کوئی ایسا ہو کہ اللہ اس کی شفاعت کرنے کی اجازت نہ دے تو چہ جائیکہ بڑے سے بڑا پیر اور بزرگ، خود نبی کریم صلی اللہ علیہ وسلم اس کی سفارش و شفاعت نہ کر سکیں گے۔

شفاعت اللہ کی اجازت سے ہوگی

کوئی بھی شفاعت کرنے والا بغیر اللہ کے حکم اور اجازت کے شفات نہ کر سکے گا، اس سلسلے میں درج ذیل ارشاداتِ ربانی ملاحظہ فرمائیں:

وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذِنَ لَهُ (سبا: ۲۳)

اور اس کے پاس شفاعت کام نہیں دیتی، مگر جس کے لئے وہ اذن فرمائے

(ترجمہ مولوی احمد رضا خاں)

اللہ تعالیٰ جسے بھی سفارش کرنے کی اجازت دے گا وہ صرف ان لوگوں کے لئے ہوگی جسے اللہ پسند کرے گا، یعنی اللہ کی طرف سے جن لوگوں کے حق میں سفارش کا اشارہ ملے گا، سورۃ انبیاء میں ہے:

وَلَا يَشْفَعُونَ إِلَّا لِمَنِ ارْتَضَىٰ. اور شفاعت نہیں کرتے مگر اس کے لئے جسے وہ پسند فرمائے۔

(انبیاء: ۲۸)

(ترجمہ مولوی احمد رضا خاں)

إِلَّا لِمَنِ ارْتَضَىٰ (مگر اس کے لئے جسے وہ پسند فرمائے) کی تفسیر میں نعیم

الدین مراد آبادی لکھتے ہیں:

”حضرت ابن عباس رضی اللہ عنہما نے فرمایا، یعنی جو توحید کا قائل ہو۔“

(خزائن العرفان صفحہ ۲۸۷)

سورہ بقرہ میں ہے:

مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ

(بقرہ: ۲۵۵)

وہ کون ہے جو اس کے یہاں سفارش کرے بے اس کے حکم کے۔

(ترجمہ مولوی احمد رضا خاں)

اس آیت کی تفسیر میں علامہ ابوالبرکات نسفیؒ فرماتے ہیں:

یعنی کسی کی مجال نہیں ہے کہ اس کے یہاں بغیر اس کی اجازت کے سفارش کر سکے۔

ای لیس لاحد ان یشفع عنده الا

بإذنه (مدارک التزیل ج ۱ صفحہ ۱۰۰)

اسی آیت کی تفسیر میں نعیم الدین مراد آبادی لکھتے ہیں:

”اللہ کے حضور ماذونین کے سوا کوئی شفاعت نہیں کر سکتا“ (خزائن العرفان صفحہ ۴۹)

سورہ یونس میں ہے:

کوئی سفارشی نہیں مگر اس کی اجازت کے

مَا مِنْ شَفِيعٍ إِلَّا مِنْ بَعْدِ إِذْنِهِ.

بعد (ترجمہ احمد رضا خاں)

(پ ۱۱: آیت ۳)

اس آیت کی تفسیر میں بھی نعیم الدین مراد آبادی نے وہی بات لکھی ہے جو اس سے

قبل والی آیت کے تحت گزری۔ (خزائن العرفان صفحہ ۲۴۸ پ ۳)

اسی آیت کی تفسیر کرتے ہوئے علامہ خازنؒ فرماتے ہیں:

یعنی کوئی شفاعت کرنے والا قیامت

یعنی لا یشفع عنده شافع یوم

کے دن اس وقت تک شفاعت نہیں

القیامة الا من بعد ان یاذن له فی

کر سکے گا، جب تک کہ وہ خود شفاعت

الشفاعة (خازن ج ۲ صفحہ ۲۸۲)

کی اجازت نہ دے دے۔

علامہ آلوسیؒ اسی آیت کی تفسیر میں لکھتے ہیں:

ای ما من شفیع یشفع لاحد فی وقت من الاوقات الا بعد اذنه تعالیٰ المبني علی الحکمة الباهرة وذاك عند کون الشفیع من المصطفین الاخیار المشفوع ممن یلیق بالشفاعة

(روح المعانی ج ۱۱ ص ۵۰)

یعنی کوئی شفاعت کرنے والا بھی کسی وقت میں کسی کی شفاعت نہیں کر سکے گا، مگر حق تعالیٰ کی مٹی برحمت اجازت کے بعد، اور یہ اجازت اس وقت ہوگی جبکہ شفاعت کرنے والا اللہ کے نیک اور برگزیدہ بندوں میں سے ہو اور جس کے لئے شفاعت کی جائے وہ بھی شفاعت کے لائق ہو۔

سورہ طہ میں اللہ تعالیٰ ارشاد فرماتا ہے:

يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا.

(پ: ۱۶: ۱۰۹)

اس دن کسی کی شفاعت کام نہ دے گی مگر اس کی جسے رحمان نے اذن دے دیا ہے اور اس کی بات پسند فرمائی۔

(ترجمہ مولوی احمد رضا خاں)

علامہ آلوسیؒ اس آیت کی تفسیر میں فرماتے ہیں کہ مَنْ أَذِنَ لَهُ الرَّحْمَنُ (جس کے لئے رحمن اجازت دے) سے مراد خواہ وہ لوگ ہوں جو سفارش کرنے والے ہوں یا وہ لوگ جن کے لئے سفارش کرنی ہے، بہر حال اللہ کی اجازت اور رضامندی ضروری ہے، وہی لوگ شفاعت کر سکیں گے، جنہیں خدا شفاعت کرنے کی اجازت دے گا اور انہیں لوگوں کے حق میں شفاعت ہو سکے گی جن کے حق میں شفاعت کرنے کی اللہ تعالیٰ اجازت دے گا۔ (روح المعانی ج ۱۶ ص ۲۳۹)

ایک اور جگہ ارشادِ باری ہے:

قُلْ لِلّٰهِ الشَّفَاعَةُ جَمِيعًا۔ تم فرماؤ شفاعت تو سب اللہ ہی کے

(سورہ زمر: ۲۴) ہاتھ میں ہے۔ (ترجمہ مولوی احمد رضا خاں)

مولوی نعیم الدین مراد آبادی اس کی تفسیر میں لکھتے ہیں:

”جو اس کا ماذون ہو وہی شفاعت کر سکتا ہے۔ (خزائن العرفان صفحہ ۵۵۰)

علامہ آلوسیؒ اس آیت کے تحت فرماتے ہیں کہ اللہ ہی شفاعت کا مالک و مختار ہے، کسی کی مجال و استطاعت نہیں کہ اس کے سامنے شفاعت کر سکے، شفاعت صرف وہ لوگ کر سکتے ہیں جنہیں خود اللہ سے شفاعت کی اجازت دی ہو اور ان لوگوں کے لئے کر سکتے ہیں جن کے لئے شفاعت کی اجازت دے دی ہو، ان کے علاوہ نہ کوئی شفاعت کر سکتا ہے اور نہ کسی کے حق میں شفاعت ہو سکتی ہے۔ (روح المعانی ج ۲۴ صفحہ ۸)

شفاعت محدود ہوگی

پچھلے صفحات میں مسئلہ شفاعت سے متعلق جو آیات درج کی گئی ہیں ان کے ترجمہ و تفسیر سے اتنی بات قارئین کی سمجھ میں ضرور آگئی ہوگی کہ شفاعت محدود ہوگی، لا محدود نہ ہوگی، ایک یہ کہ شفاعت کرنے والے محدود ہوں گے، یعنی صرف وہ لوگ ہوں گے جنہیں اللہ شفاعت کرنے کی اجازت دے گا اور ظاہر ہے کہ ہر خاص و عام کو اجازت نہ ہوگی۔ دوم یہ کہ جن کے حق میں شفاعت کی جائے گی وہ بھی وہ لوگ ہوں گے جن کے لئے اللہ اجازت دے گا کہ ان کے حق میں شفاعت کر سکتے ہو اور جن کے لئے شفاعت کرنے کی اجازت نہیں دے گا، ان کے لئے کوئی بڑے سے بڑا پیغمبر حتیٰ کہ آقائے نامدار صلی اللہ علیہ وسلم بھی شفاعت نہ کر سکیں گے اور ظاہر ہے کہ جن کے حق میں شفاعت کی اجازت دی جائے گی وہ مومن و کافر ہر ایک نہ ہوں گے، بلکہ صرف مومنین کے حق میں اجازت ہوگی، خلاصہ یہ کہ شفاعت محدود ہوگی، اس کا سلسلہ لا محدود نہ ہوگا، ہماری اس بات کی تائید حدیث نبوی سے بھی ہوتی ہے۔

میدانِ حشر میں شفاعت کے سلسلے میں حضرت انسؓ نے ایک طویل حدیث روایت فرمائی ہے، اسی میں ہے کہ تمام انبیاء کرامؑ سے مایوس ہو کر سب لوگ حضور اقدس صلی اللہ علیہ وسلم کے پاس آئیں گے، آگے حضور فرماتے ہیں کہ میں اپنے پروردگار کی بارگاہ میں خصوصی حاضری کی اجازت چاہوں گا، مجھے اجازت مل جائے گی، جوں ہی میں اسے دیکھوں گا، فوراً سجدہ میں گر جاؤں گا، پس جب تک اللہ چاہے گا مجھے سجدہ میں رہنے دے گا، پھر فرمائے گا:

یا محمد ارفع رأسک قل تسمع
سل تعطہ اشفع تشفع
اے محمد! اپنا سر اٹھاؤ، کہو تمہاری بات سنی جائے گی، مانگو تمہیں دیا جائے گا، سفارش کرو تمہاری سفارش قبول کی جائے گی۔

حضور فرماتے ہیں کہ اس وقت میں اپنا سر اٹھاؤں گا اور اپنے رب کی وہ حمد کروں گا جس کی مجھے وہ تعلیم دے گا، پھر میں سفارش کروں گا، تو میرے لئے ایک حد مقرر کی جائے گی۔

فیحد لی حداً فاخرجہم من النار
والدخلہم الجنة
اللہ تعالیٰ میرے لئے ایک حد مقرر کر دے گا، پس میں ان کو جہنم سے نکال کر جنت میں داخل کر دوں گا،

پھر واپس جا کر میں دوبارہ سجدہ میں گر پڑوں گا اور مجھ سے سر اٹھانے کو کہا جائے گا اور سفارش کرنے کے لئے اللہ تعالیٰ ایک حد مقرر کر دے گا، اس طرح تین یا چار بار (راوی کو شک ہے) ہوگا، تیسری یا چوتھی دفعہ میں آپ لوٹ کر آئیں گے اور فرمائیں گے اب وہی لوگ جہنم میں رہ گئے ہیں جن کے لئے قرآن نے دوزخ کو واجب کر دیا ہے، یعنی مشرکین۔ (مشکوٰۃ ج ۲ ص ۲۸۸)

اس حدیث میں فیحد لی حداً (پس اللہ میرے لئے ایک حد مقرر کر دے گا) کے الفاظ آئے ہوئے ہیں، علامہ بدرالدین عینیؒ اس کی تشریح کرتے ہوئے علامہ طیبیؒ کے حوالہ سے فرماتے ہیں:

ای یبسن لی فی کل طور من
الاطوار الشفاعة حداً اقف عنده
فلا اتعداه مثل ان يقول شفعتک
فیمن اخل بالجماعة ثم فیمن
اخذ فی الصلوة ثم فیمن شرب
الخمر ثم فیمن زنی وعلی هذا
الاسلوب .

(عمدة القاری ج ۲۳ ص ۱۲۸)

یعنی ہر مرتبہ کی سفارش میں میرے لئے
ایک حد مقرر کر دی جائے گی جس سے
میں تجاوز نہ کروں گا، مثلاً پہلی مرتبہ حکم
ہوگا کہ ہم نے تم کو ان لوگوں پر شفیع بنایا
جنہوں نے جماعت کی پابندی نہیں کی،
دوسری مرتبہ حکم ہوگا کہ ان پر آپ کو شفیع
بنایا جنہوں نے نماز کی پابندی نہیں کی،
پھر اس کے بعد شراب پینے والوں پر، پھر
زنا کرنے والوں پر اور اسی طور پر بقیہ
گنہگاروں کے لئے۔

خلاصہ بحث

خلاصہ بحث یہ ہے کہ بلاشبہ حضور اکرم صلی اللہ علیہ وسلم قیامت کے دن شفاعت
فرمائیں گے، دیگر انبیاء کرام اور بزرگان دین و اولیائے عظام کو بھی یہ نعمت ملے گی، مگر اس
طور پر نہیں کہ اللہ ان سے مرعوب ہو کر ان کی بات مان لے گا، یا ان کی محبت و جاہت سے
متاثر و مغلوب ہو کر مجرمین کو معاف کر دینے پر مجبور ہوگا، شفاعت جو بھی کرے گا وہ اللہ کے
حکم اور اس کی اجازت سے کرے گا، بلا اجازت کسی کو کسی کے لئے شفاعت کرنے کا اختیار
نہ ہوگا۔

ہماری اس گفتگو کا یہ مطلب ہر گز نہیں ہے کہ آنحضرت صلی اللہ علیہ وسلم اللہ تعالیٰ کے
محبوب اور پیارے نہیں ہیں یا نعوذ باللہ حضور کی اللہ کے نزدیک کوئی وجاہت اور اہمیت نہیں
ہے، بلکہ ہماری اس بحث و گفتگو کا مقصد یہ ہے کہ اللہ کے دربار کا معاملہ دنیاوی درباروں
جیسا نہیں ہے کہ بادشاہ و حاکم اپنے محبوب و معشوق کی بات ماننے پر مجبور ہو اور خواہی نہ

خوایں اسے وہ کرنا پڑے یا اس کی وجاہت سے مجبور ہو کر اس کی مرضی کے مطابق کرنا پڑے اس ڈر سے کہیں سلطنت خطرے میں نہ پڑ جائے، کوئی بڑے سے بڑا پیغمبر اور ولی بھی خدا کو اپنی مرضی کے مطابق کام کرانے پر مجبور نہیں کر سکتا۔

شفاعتِ وجاہت اور شفاعتِ محبت خدا کے یہاں نہیں چل سکتی ہے، قیامت میں جو شفاعت کرے گا وہ شفاعتِ اجازت ہوگی، یعنی شفاعت کرنے والا شفاعت کرنے میں اللہ کی اجازت کا محتاج ہوگا اور جس کے حق میں شفاعت کی جارہی ہوگی، وہ بھی صرف وہ ہوگا جس کے حق میں شفاعت کرنے کی اللہ کی طرف سے اجازت ہوگی، نہ کوئی آدمی اللہ کی اجازت کے بغیر شفاعت کر سکے گا، نہ اجازت یافتہ شخص ایسے شخص کے حق میں شفاعت کر سکے گا جس کے حق میں شفاعت کرنے کی اللہ نے اجازت نہ دی ہوگی۔



کتابیات

قرآن مجید

تفسیر و علوم قرآن

تفسیر کبیر

ابو عبد اللہ محمد فخر الدین رازیؒ

تفسیر بیضاوی

عبد اللہ ناصر الدین قاضی بیضاویؒ

اکلیل علی مدارک التزیل

ابوالبرکات حافظ الدین عبد اللہ احمد نسفیؒ

زاد المسیر

عبدالرحمن بن علی بن محمد جوزیؒ

جلال الدین

علامہ جلال الدین سیوطیؒ و محلیؒ

روح المعانی

شہاب الدین سید محمود آلوسیؒ

تفسیر ابن کثیر

شیخ اسماعیل بن کثیر دمشقیؒ

[تیسیر العلی القدر
لاختصار تفسیر ابن کثیر]

=

صاوی

علامہ شیخ احمد صاوی مالکیؒ

تفسیر خازن

علامہ خازنؒ

تفسیر در مشنور

علامہ جلال الدین سیوطیؒ

روح البیان

شیخ اسماعیل حقی البروسویؒ

تفسیر ابی سعود

شیخ ابی سعودؒ

تفسیر بیان القرآن

تفسیرات احمدیہ

تفسیر عثمانی

ترجمہ قرآن مجید

ترجمہ قرآن مجید

ترجمہ قرآن مجید

ترجمہ قرآن مجید

ترجمہ قرآن مجید

الاتقان فی علوم القرآن

الفوز الکبیر

تدوین قرآن

مناہل العرفان فی علوم القرآن

احادیث و آثار

صحیح بخاری

صحیح مسلم

سنن ابوداؤد

سنن ترمذی

سنن ابن ماجہ

سنن نسائی

مشکوٰۃ المصابیح

مسند احمد

مولانا اشرف علی تھانویؒ

ملا احمد جیونؒ

علامہ شبیر احمد عثمانیؒ

شیخ الہند مولانا محمود الحسنؒ

مولانا اشرف علی تھانویؒ

شاہ رفیع الدینؒ

شاہ عبدالقادرؒ

مولانا فتح محمدؒ

علامہ جلال الدین سیوطیؒ

شاہ ولی اللہ محدث دہلویؒ

مولانا منت اللہ رحمانیؒ

محمد عبدالعظیم زرقانیؒ

امام محمد بن اسماعیل بخاریؒ

امام مسلم بن حجاج قشیریؒ

ابوداؤد سلیمان بن اشعث سجستانیؒ

ابوعیسیٰ محمد بن عیسیٰ ترمذیؒ

ابوعبداللہ محمد بن یزید ابن ماجہ قزوینیؒ

ابوعبدالرحمن احمد بن شعیب نسائیؒ

ولی الدین محمد بن عبداللہ خطیب عمریؒ

امام احمد بن حنبلؒ

محمد بن محمد بن سلمان رودانی
شیخ علی متقی ہندی

جمع الفوائد
کنز العمال

شروح حدیث

مرقات المفاتیح
ملا علی قاری
اشعۃ اللمعات
شیخ عبدالحق محدث دہلوی
لمعات التنقیح
شیخ عبدالحق محدث دہلوی

عقائد و فقہ و فتاویٰ و اسرار شریعت

فتاویٰ عزیزی
شاہ عبدالعزیز
فتاویٰ مولانا عبدالحق میوب
مولانا عبدالحق فرنگی محلی
حجۃ اللہ البالغہ
شاہ ولی اللہ دہلوی
ہدایہ آخرین
برہان الدین علی بن ابی بکر مرغینانی
قدوری
احمد بن محمد بن جعفر قدوری
نور الانوار
ملا احمد جیون
اصول الشاشی
نظام الدین شاشی
حسام الدین ابو عبد اللہ محمد بن محمد
حسامی
شرح عقائد نسفی
علامہ سعد الدین تفتازانی
در مختار
محمد علاء الدین بن علی حصکفی
رد المحتار
سید محمد امین ابن عابدین شامی

سیرت و تاریخ

سیرت النبی
علامہ سید سلیمان ندوی

زاد المعاد

ابن قیم

البدایہ والنہایہ

ابن اثیر

لغات و ڈکشنریاں

جدید فیروز اللغات

الحاج فیروز الدین

تعلیمی عربی اردو لغت

جیبی تعلیم اللغات

جامع اللغات

الحاج مولوی فیروز الدین

علمائے دیوبند کی کتابیں

الشہاب الثاقب

مولانا حسین احمد مدنی

شیخ محمد بن عبدالوہابؒ کے خلاف

پروپیگنڈہ اور ہندوستانی علماء پر

اس کے اثرات

آنکھوں کی ٹھنڈک

مولانا محمد منظور نعمانی

مولانا سرفراز صفدر

بریلوی علمہ کی کتابیں

کنز الایمان (ترجمہ قرآن مجید)

مولوی احمد رضا خاں

خزائن العرفان (تفسیری حاشیہ)

مولانا نعیم الدین مراد آبادی

تفسیر نعیمی

مولوی احمد یار خاں

جاء الحق

مولوی احمد یار خاں

الملفوظ

مولوی احمد رضا خاں

انباء المصطفیٰ

مولوی احمد رضا خاں

رسالہ تعزیریہ داری

مولوی احمد رضا خاں

الکلمۃ العلیا
 بہار شریعت
 غلط ترجموں کی نشاندہی
 مولوی احمد رضا خاں
 مولوی امجد علی گھوسوی
 مولوی رضاء المصطفیٰ

وسائل و جرائد

روزنامہ ”قومی آواز“ لکھنؤ
 روزنامہ ”عزائم“ لکھنؤ
 ہفت روزہ ”بلتیز“ ممبئی
 ماہنامہ ”البدیع“ کاکوری، لکھنؤ
 ماہنامہ ”المیزان“ ممبئی
 ماہنامہ ”اشرفیہ“ مبارک پور
 ماہنامہ ”النہامین الاسلامی مکہ مکرمہ“
 ہفت روزہ ”اخبار العالم الاسلامی مکہ مکرمہ“



مصنف کی چند قابل مطالعہ کتابیں

مسئلہ ایصالِ ثواب

ایصالِ ثواب کے معنی و مفہوم کی تشریح، جائز و ناجائز صورتوں کی تفصیل، مردہ کے لئے تلاوتِ قرآن، مردہ کے لئے صدقہ و خیرات، مردہ کی قربانی، مردہ کا حج بدل، زندہ کے لیے ایصالِ ثواب، مرنے کے بعد انقطاعِ عمل کا مسئلہ، نیکی دوسرے کی طرف سے کی جاسکتی ہے، برائی کیوں نہیں؟ ایصالِ ثواب کا منکر کون؟ ایصالِ ثواب سے کون سا گناہ معاف ہوتا ہے؟ ایصالِ ثواب کی بنیاد کیا ہے؟ منکر بن ایصالِ ثواب کے اشکالات کے جوابات، حضورؐ کے لئے قربانی اور ایصالِ ثواب، نابالغ کے لئے ایصالِ ثواب، مردہ کی نذر اور وصیت پوری کرنے کا مسئلہ، زیارتِ قبور اور ایصالِ ثواب، فاتحہ مروجہ۔ ان سارے مسائل پر سیر حاصل گفتگو، ایصالِ ثواب کے موضوع پر ایک مکمل و مکمل کتاب، جو غالباً اس مسئلہ پر اردو زبان میں اتنے مفصل انداز میں پہلی کتاب ہے، جس سے مسئلہ کے سارے گوشے نمایاں ہو جاتے ہیں اور ایصالِ ثواب کا ہر پہلو سامنے آ جاتا ہے۔

بہت ہی اہم علمی اور لائق مطالعہ کتاب، تازہ ایڈیشن بہت سے اضافوں کے ساتھ، اعلیٰ کتابت و طباعت، خوبصورت ٹائٹل۔ قیمت -/۸۰ روپے

موجودہ مشکل حالات اور مسلمانوں کی ذمہ داریاں

اس کتاب کے اہم عنوانات یہ ہیں:

قوموں کی بربادی کے اسباب ☆ اسبابِ زوالِ مسلم ☆ ایمان کے تقاضے ☆ راہِ مستقیم ☆ اہل ایمان کی آزمائش ☆ مسلمانوں کا اصل مسئلہ کیا ہے؟ ☆ تعمیرِ ملت کی تین بنیادیں ☆ قول نہیں، عمل ☆ انسان - زندگی اور تمناؤں کے بیچ ☆ اپنی دنیا آپ پیدا کر اگر زندوں میں ہے ☆ حالات کیا کہہ رہے ہیں مسلمانوں سے ☆ روشن مستقبل کی طرف ☆ یہ کتاب موجودہ مشکل حالات میں مسلمانوں کی ذمہ داریاں یاد دلاتی ہے اور اپنے نام کی معنویت برقرار رکھتے ہوئے صحیح راہِ عمل کی طرف رہنمائی کرتی ہے۔

حالات کی کشمکش کے موجودہ تناظر میں بے حد مفید کتاب قیمت -/۴۰ روپے

اہلِ حدیث اور تقلید و فرقہ بندی

فرقہ بندی کیا ہے؟ فرقے کیسے وجود میں آتے ہیں؟ کیا ائمہ مجتہدین کا اختلاف اور تقلیدِ ائمہ فرقہ بندی ہے؟ مسلکِ اہلِ حدیث میں تقلید کی مثالیں، ائمہ اربعہ کا مقلد اچھا ہے یا اہلِ حدیث علماء کا؟ مقلد کو دلیل کا علم ہوتا ہے یا نہیں؟ قیمت -/۳۵ روپے

مکتبہ صداقت نواہ، مبارک پور، اعظم گڑھ، یو پی ۲۷۶۴۰۱